

عقد الجيد

في الأحكام الاجتهاد والتقليد

از

امام الہند شاہ ولی اللہ محدث دہلوی

ترجمہ
ڈاکٹر محمد میاں صدیقی



شریعتہ اکیڈمی

بین الاقوامی اسلامی یونیورسٹی، اسلام آباد

عَقْدُ الْحَيْدِ فِي الْحُكْمِ الْاجْتِهَادِ وَالتَّقْلِيدِ

از

امام الہند شاہ ولی اللہ محدث دہلوی

ترجمہ

ڈاکٹر محمد میاں صدیقی

شریعیہ اکیڈمی

بین الاقوامی اسلامی یونیورسٹی اسلام آباد

جملہ حقوق بحق ناشر محفوظ ہیں

عقد الجید فی احکام الاجتهاد والتقلید	نام کتاب
شاہ ولی اللہ دہلوی	مصنف
ڈاکٹر محمد میاں صدیقی	مترجم
مفتی احمد رضا	نظر ثانی
شریعیہ اکیڈمی، بین الاقوامی اسلامی یونیورسٹی، اسلام آباد	ناشر
ڈاکٹر اکرام الحق یلین	نگران منشورات
محمود اختر، محمد آصف قریشی	کمپوزنگ
محمد طارق اعظم	سرورق
اپریل ۲۰۰۰ء	طبع اول
جولائی ۲۰۱۳ء	طبع دوم (نظر ثانی شدہ ایڈیشن)
۱۰۰۰	تعداد

کوائف فہرست سازی دوران طباعت

شاہ ولی اللہ دہلوی

عقد الجید فی احکام الاجتهاد والتقلید / شاہ ولی اللہ دہلوی

ترجمہ محمد میاں صدیقی - اسلام آباد: شریعیہ اکیڈمی، ۲۰۰۰

۱- اجتهاد ۲- اصول فقہ ۳- فقہ اسلامی

الف- صدیقی، محمد میاں (مترجم) ب- عنوان

ISBN: 978-969-8263-72-0

297.14 dc22

فہرست مضامین

۵	پیش لفظ
ز	تقدیم
1	تعارف
4	تصانیف
5	چند معروف و متداول تصانیف
12	مسلك
29	مقدمہ
31	باب اول: اجتہاد کی حقیقت، شرائط اور اقسام
35	شرائط اجتہاد
39	اقسام اجتہاد
43	باب دوم: اختلاف مجتہدین، اسباب و علل
49	بیضاوی کے کلام پر مصنف کا تبصرہ
53	مقامات اختلاف
55	کتب اصول فقہ میں مذکورہ مسائل
73	باب سوم: تقلید مسالک اربعہ
79	تقلید کے بارے میں ابن حزمؒ کا مسلك
81	ابن حزمؒ کی رائے پر محاکمہ

87	باب چہارم: فقہی مسالک کی تقلید، اختلاف رائے
90	فصل اول: مجتہد مطلق منتسب
94	فصل دوم: مجتہد فی المذہب
102	فصل سوم: تبحر فی المذہب
119	تقلید واجب
121	تقلید حرام
125	عام آدمی کا مسلک؟
129	باب پنجم: تقلید میں میانہ روی
136	اقسام مقلد
137	فتویٰ صرف مجتہد دے سکتا ہے

پیش لفظ

اسلام کے قرن اول میں امت مسلمہ کا مجموعی مزاج یہ تھا کہ لوگ اپنے علاقے کے ماہر فقہاء سے مسائل پوچھ کر ان پر عمل پیرا ہوتے تھے، اس معاملے میں کسی خاص شخصیت کی تخصیص نہ تھی۔ ہر علاقے کے فقہاء اپنے علاقے کے لوگوں کے لیے مرجع کی حیثیت رکھتے تھے، تاہم نئے مسائل میں دوسرے علاقے کے فقہاء کی طرف بھی رجوع کیا جاتا تھا۔ رفتہ رفتہ عوام الناس کا رجوع فقہ کے چار عظیم ائمہ کی طرف زیادہ ہونے لگا اور پھر ایک وقت ایسا آیا کہ فقہ کے چار ائمہ کبار ”امام ابوحنیفہ، امام مالک، امام شافعی اور امام احمد بن حنبل“ اس حوالے سے حجت قرار دیے گئے اور عملاً پورے عالم اسلام میں ان ائمہ میں سے کسی ایک کی تقلید کو دین پر کما حقہ عمل کے لیے لازم سمجھا جانے لگا۔ اس کی دیگر کئی وجوہ کے علاوہ ایک اہم وجہ یہ بھی تھی کہ ان چاروں مذاہب کی فقہ اسلامی حکومتوں میں بطور قانون رائج تھی۔ اسلام کی پوری تاریخ میں اسی کے مطابق مقدمات کے فیصلے اور نظام حکومت چلایا جاتا رہا۔ ان چاروں فقہاء کی ”فقہ“ اسلام کی پہلی دو صدیوں میں مرتب و مدون ہوئی اور ان نفوس قدسیہ نے یہ تاریخ ساز کارنامہ سرانجام دیا کہ قرآن و سنت سے اس دور میں لاکھوں احکام مستنبط کر کے امت کے سامنے رکھ دیے اور علمائے امت کے لیے کسی بھی دور میں پیش آنے والے کسی مسئلے کا قرآن و سنت کی رو سے حل تلاش کرنا چنداں مشکل نہ رہا۔

اس حوالے سے بعض اوقات یہ غلط فہمی ہو جاتی ہے کہ فقہاء اربعہ یا دور حاضر کے علماء نے اجتہاد کا دروازہ بند کر دیا ہے اور موجودہ دور میں پیش آمدہ مسائل کا اجتہاد کر کے قرآن و سنت کی رو سے حل پیش کرنے کی بجائے قدیم فقہاء کے فتاویٰ کو بنیاد بنایا جاتا ہے جبکہ ان کے سامنے یہ مسائل نہیں تھے۔ سرسری نظر میں شاید یہ بات درست معلوم ہو لیکن درحقیقت بہت حد تک غیر واقعی ہے۔ نہ تو فقہاء اربعہ نے اجتہاد کا دروازہ بند کیا ہے اور نہ

ہی دور حاضر کے فقہائے پیش آمدہ مسائل کے احکام معلوم کرنے کے لیے اجتہاد کی عدم ضرورت کے قائل ہیں۔ دور حاضر کے بیشتر مسائل کے نظائر ہمارے فقہی ذخیرے میں موجود ہیں جن کی روشنی میں ان مسائل کا حل نکالا جاتا ہے اور حسب ضرورت اجتہاد سے بھی کام لیا جاتا ہے۔

البتہ اس بات میں دو رائے ہو سکتی ہیں کہ موجودہ دور میں علماء کی طرف سے اجتہاد و تقلید کے باب میں بعض ایسی شرائط بھی عائد کی گئی ہیں کہ بظاہر عملی طور پر اجتہاد کرنا اور ایک فقہی مسلک کو چھوڑ کر دوسرے مسلک کو بوقت ضرورت اختیار کرنا تقریباً ناممکن محسوس ہوتا ہے۔

زیر نظر تالیف ”عقد الجید فی احکام الاجتہاد والتقلید“ اسلام کے تصور اجتہاد و تقلید کے حوالے سے ایک جامع تصنیف ہے۔ امام الہند شاہ ولی اللہ محدث دہلوی نے سلف کے اقوال کی روشنی میں اجتہاد و تقلید کے حدود اور اس باب میں راہ اعتدال کو مدلل انداز میں واضح کیا ہے۔ اس کتاب کا اردو ترجمہ ڈاکٹر محمد میاں صدیقی صاحب نے کیا۔ پہلے ایڈیشن کو بفضلہ تعالیٰ خوب پذیرائی ملی۔ اب دوسرا ایڈیشن نظر ثانی کے مرحلے سے گزرنے کے بعد آپ کے ہاتھوں میں ہے۔ نظر ثانی کا کام مفتی سید احمد رضا شاہ صاحب نے سرانجام دیا ہے۔ امید ہے اس کا مطالعہ اجتہاد و تقلید کے باب میں مبنی بر اعتدال رویوں کو پروان چڑھانے اور سلف کے تصور اجتہاد و تقلید کو درست تناظر میں سمجھنے میں مفید ثابت ہوگا۔

پروفیسر ڈاکٹر محمد طاہر منصور

ڈائریکٹر جنرل

شریعیہ اکیڈمی، بین الاقوامی اسلامی یونیورسٹی

تقدیم

امام الہند حضرت شاہ ولی اللہ محدث دہلوی ان نامور اور تاریخ ساز مصلحین و مجددین میں سے ہیں جنہوں نے برصغیر میں قرآن و سنت کی حقیقی تعلیمات کو متعارف کرایا۔ حضرت شاہ صاحب کے رائج کردہ نصاب تعلیم میں برصغیر کی تاریخ میں پہلی بار قرآن و سنت اور حدیث و سیرت کو اساس قرار دیا گیا۔ آپ کے خاندان نے قرآن و سنت کی جو بے مثال خدمت کی ہے وہ کسی تعارف کی محتاج نہیں۔

اس خاندان کے اہل علم نے اسلام کے بنیادی عقیدہ یعنی عقیدہ توحید کو خوب نکھارا، ہندوستان کے بیشتر مسلمان جو ہندو ازم کو ترک کر کے اسلام کی برادری میں آئے تھے وہ اپنے ساتھ ہندوانہ خیالات و رسومات کا ایک بہت بڑا پشتارہ بھی لائے تھے جس کی وجہ سے اسلامی عقائد کی سادگی اور اسلامی تعلیمات کی صفائی زنگ آلود ہو رہی تھی۔ اس خاندان نے ان تھک جدوجہد کر کے اس زنگ کو دور کیا اور اسلامی عقائد کو نکھارا۔ اسلامی تعلیمات کا ایک اہم پہلو بلکہ بنیادی رکن جہاد فی سبیل اللہ بھی ہے، بعض علماء نے تو اسے اسلام کی بنیادوں میں شمار کیا ہے لیکن ہندوستان کے جو گیت زدہ ماحول اور ہندوانہ معاشرے میں اس اہم رکن اسلام کو عملاً بھلا دیا گیا تھا۔ شاہ صاحب اور ان کے خاندان نے نہ صرف اسلام کے نظریہ جہاد کو اجاگر کیا بلکہ عملاً ایک جہادی تحریک بھی برپا کی۔ اگرچہ عارضی طور پر یہ تحریک معرکہ بالاکوٹ میں بظاہر ختم ہوئی لیکن واقعہ یہ ہے کہ انیسویں اور بیسویں صدی میں برصغیر میں جہاد اور آزادی کی جتنی تحریکات ابھریں وہ اسی اولین تحریک جہاد کی صدائے بازگشت تھیں۔ آج بھی دنیا میں جہاں جہاں بھی جہادی تحریکات نظر آرہی ہیں وہ اسی تحریک کا تسلسل ہیں۔

حضرت شاہ ولی اللہ کی لا تعداد علمی اور فکری فتوحات کا ایک اہم میدان مسئلہ اجتہاد و تقلید بھی تھا۔ عملاً حنفی مسلک کے پیروکار ہوتے ہوئے شاہ صاحب نے مسئلہ اجتہاد و تقلید میں ایک اعتدال کی راہ قائم کی۔ زیر نظر کتاب کے علاوہ ان کی ایک اور فاضلانہ تصنیف

کا اردو ترجمہ ”اختلافی مسائل میں اعتدال کی راہ“ کے نام سے آج سے تقریباً چالیس سال قبل شائع ہوا تھا۔ آپ سے قبل مذاہب اربعہ کے مابین اختلافات میں بڑی شدت اختیار کی جاتی تھی۔ بعض تشدد علمائے احناف کے ہاں یہ فقرہ مشہور تھا ”مارا از حدیث چہ کار؟ قول ابو حنیفہ بیار“ (ہمیں حدیث سے کیا واسطہ، امام ابوحنیفہ کا قول لائیے)۔ شاہ صاحب کا یہ ایک نہایت عظیم الشان کارنامہ ہے کہ انہوں نے ہندوستان کے مدارس میں حدیث کی تدریس کا وہ معیار قائم کیا جو بغداد، قاہرہ، دمشق، حتیٰ کہ حرمین شریفین میں بھی عام نہ تھا۔ علم حدیث کے باب میں اس خاندان کے خوشہ چین علماء نے جو بے بہا خدمات انجام دی ہیں وہ قیامت تک آثار اسلامی کا اہم حصہ رہیں گے۔

البتہ شاہ ولی اللہ رحمۃ اللہ علیہ کی تعلیمات کے دو گوشے ابھی تک تشنہ تکمیل ہیں۔ ایک شاہ ولی اللہ کے سیاسی و اجتماعی افکار، اور دوسرا شاہ ولی اللہ کی معاشی تعلیمات۔ یہ کام کوئی فرد تنہا شاید نہ کر سکے۔ جس طرح ان کی دوسری تعلیمات کے لیے ادارے قائم ہوئے اس اہم کام کے لیے بھی اجتماعی کاوشوں کی ضرورت ہے۔ ہمیں امید ہے کہ حضرت شاہ صاحب کے مشتبہین اس اہم میدان کی طرف بھی توجہ مبذول فرمائیں گے۔

زیر نظر کتاب شاہ صاحب کے فاضلانہ رسالہ عقد الجید کا رواں اردو ترجمہ ہے جو مشہور محقق اور فاضل مولانا ڈاکٹر محمد میاں صدیقی کے قلم سے ہے۔ ہمیں امید ہے کہ شاہ صاحب کے گراں قدر خیالات پر مبنی یہ رسالہ وطن عزیز میں نفاذ اسلام کے عمل میں راہنمائی کا فریضہ انجام دے گا۔

ڈاکٹر محمود احمد غازی

سابق صدر جامعہ و ڈائریکٹر جنرل

شریعیہ اکیڈمی، بین الاقوامی اسلامی یونیورسٹی

اسلام آباد

تعارف

کتاب و صاحب کتاب

احمد نام، ابو الفیاض کنیت، اور ولی اللہ عرف ہے۔ بشارتی نام قطب الدین، اور تاریخی نام عظیم الدین۔ والد کا نام ابو الفیض شیخ عبدالرحیم، اپنے وقت کے جید عالم اور فتاویٰ عالمگیری کی تصحیح و نظر ثانی کرنے والے علماء میں شامل تھے۔^(۱)

شاہ ولی اللہ کا سلسلہ نسب والد کی طرف سے حضرت عمر فاروقؓ سے ملتا ہے اور والدہ کی طرف سے امام موسیٰ کاظمؑ سے۔ اس طرح آپ عربی النسل ہیں اور نسباً فاروقی ہیں۔^(۲)

۴ شوال ۱۱۱۴ ہجری بمطابق ۱۷۰۳ء آپ کی تاریخ پیدائش ہے، اکثر تذکرہ نگاروں نے دہلی کو آپ کی جائے پیدائش قرار دیا۔ لیکن یہ درست نہیں ہے دہلی سے کم و بیش پچاس میل کی مسافت پر ایک قدیم تاریخی قصبہ ”پھلت“ آپ کی جائے پیدائش ہے۔ قصبہ پھلت مظفر نگر اور میرٹھ کے درمیان واقع ہے۔ ضلع مظفر نگر اور کمشنری، میرٹھ ہے۔ آپ کا قیام دہلی میں رہا اور آپ کے والد کی رہائش بھی دہلی میں تھی، اس بنا پر دہلوی مشہور ہوئے۔^(۳)

۱۔ شیخ محمد اکرام، رود کوثر (طبع ادارہ ثقافت اسلامیہ، لاہور ۱۹۸۲ء) ص ۵۳۶۔

۲۔ ایضاً، اپنا شجرہ نسب شاہ صاحب نے اپنی کئی مؤلفات میں درج کیا ہے۔ تفصیل کے لیے دیکھیے: انفاس العارفین، ص ۱۹۵، التعمیسات الالہیہ ص ۱۵۴۔

۳۔ دائرہ معارف اسلامیہ، مرتبہ پنجاب یونیورسٹی لاہور نے بھی یہی لکھا ہے کہ شاہ صاحب کی پیدائش پھلت ضلع مظفر نگر (یوپی) میں ہوئی۔ جلد ۲۳، ص: ۴۰، شیخ محمد اکرام نے بھی رود کوثر میں شاہ صاحب کا مولد ”پھلت“ کو بتایا۔ شاہ صاحب کے مؤلفہ رسالہ الجزء اللطیف کے حواشی میں پروفیسر محمد ایوب قادری نے لکھا ہے کہ شاہ ولی اللہ کی پیدائش ان کی نھیال موضع پھلت ضلع مظفر نگر، بقیہ حاشیہ آئندہ صفحہ پر

مذہبی گھرانوں کے رواج کے مطابق ابتدا قرآن حکیم کی تعلیم سے کی۔ ابتدائی درسی کتابیں والد سے پڑھیں، تفسیر، حدیث، فقہ، تصوف اور علم کلام کی اہم کتب بھی والد ہی سے پڑھیں۔ دینی علوم کے علاوہ بیعت، فلسفہ اور طب کی بعض کتابیں درسی انداز میں پڑھیں۔

پندرہ برس کی عمر میں والد کے ہاتھ پر بیعت کی، انہوں نے باطنی علوم کی طرف توجہ دلائی۔ طریق نقشبندیہ کے مطابق آپ نے سلوک کی منازل طے کیں۔ آپ کی عمر سترہ برس تھی کہ والد محترم بیمار ہوئے، حالت مرض میں انہوں نے بیعت و ارشاد کی اجازت دی اور ۱۱۳۱ھ بمطابق ۱۷۱۹ء میں اپنی مسند درس و ارشاد اپنے لائق فرزند کے لیے خالی کر دی۔ اس طرح اپنے والد کے انتقال کے بعد ۱۱۳۱ ہجری میں باقاعدہ درس و تدریس کا سلسلہ شروع کیا۔ آپ کا درس مرجع خاص و عام بن گیا۔ دہلی کے علاوہ ہند کے دور دراز علاقوں سے لوگ آپ کے آگے زانوئے تلمذتہ کرنے لگے۔ اس دوران دینی علوم میں غور و فکر کا موقع ملا، بطور خاص مذاہب اربعہ کی فقہ اور ان کے اصول اجتہاد کا بنظر غائر مطالعہ کیا۔ ان احادیث کو بھی گہری نظر سے دیکھا جن سے فقہاء اور ائمہ مجتہدین نے اپنی فقہی آراء اور اجتہادات پر استدلال کیا تھا۔ حدیث اور فقہ کے گہرے مطالعہ نے آپ پر اتنا غلبہ پایا کہ حریم جانے کا ارادہ کیا۔ کیونکہ آپ نے محسوس کیا کہ حدیث کا جس انداز سے مطالعہ کرنا چاہتا ہوں وہ دہلی یا ہند کے کسی شہر میں رہ کر ممکن نہیں۔ اس کے لیے حریم کا سفر اور وہاں کے علماء سے رجوع و

بقیہ حاشیہ از صفحہ سابقہ..... یو پی (انڈیا) میں ہوئی۔ پھلت کے علمی خانوادے کے ایک فرد مولوی حکیم انیس احمد صدیقی جو کہ فاضل دارالعلوم دیوبند ہیں، علامہ شبیر احمد عثمانی، مولانا حسین احمد مدنی، قاری محمد طیب اور ناچیز کے والد محترم مولانا محمد ادریس کاندھلوی کے لائق تلامذہ میں ہیں، نے اس بارے میں مستقل رسالہ لکھا ہے۔ دلائل اور مضبوط شواہد سے ثابت کیا ہے کہ شاہ صاحب کا شہر ولادت دہلی نہیں، موضع ”پھلت“ ہے۔ حکیم صاحب نے اس مکان کی تصویر بھی شائع کی ہے جس میں شاہ صاحب پیدا ہوئے۔ ان کے ننھیالی بزرگوں کے متعدد مکانوں کی تصاویر حکیم صاحب کے پاس (لاہور میں) محفوظ ہیں۔ شاہ صاحب کے بڑے بھائی شاہ اہل اللہ بھی بھارت میں پیدا ہوئے۔

استفادہ ضروری ہے۔ ۱۱۴۳ ہجری بمطابق ۱۷۳۱ء میں حرمین کے لیے روانہ ہو گئے۔^(۱)

پہلے حج بیت اللہ کی سعادت حاصل کی، پھر مدینہ منورہ حاضری دی۔ اس کے بعد تقریباً ایک سال وہاں قیام کیا۔ شاہ صاحب نے ہندوستان میں حدیث بطور خاص شیخ محمد افضل سیالکوٹی سے پڑھی تھی۔ مدینہ منورہ میں شافعی عالم و محدث شیخ ابو طاہر محمد بن ابراہیم کردی مدنی سے حدیث پڑھی اور ان سے سند حاصل کی۔ شاہ صاحب نے اگرچہ شیخ ابو طاہر کے آگے زانوئے تلمذتہ کیا مگر وہ شاہ صاحب کی ذہانت، طباعی اور علمی صلاحیت کے اس حد تک قائل ہوئے کہ کہا کرتے تھے کہ ”ولی اللہ الفاظ حدیث کی سند مجھ سے لیتے ہیں اور میں حدیث کے معانی و مطالب کی سند ان سے لیتا ہوں“۔

فیوض حرمین سے دامن بھر کر ۱۱۴۵ھ میں دہلی واپس آئے تو اپنے مقاصد کو عملی جامہ پہنانے کے لیے سب سے پہلا کام یہ کیا کہ اپنے والد کے ایک چھوٹے سے مکان میں درس و تدریس کا سلسلہ شروع کیا۔ یہی حلقہ درس ”مدرسہ رحیمیہ“ کے نام سے مشہور ہوا۔ چند ہی روز میں اس مدرسہ نے دارالعلوم کی صورت اختیار کی، آپ کی وفات کے بعد آپ کے لائق اور نامور فرزندوں نے درس و تدریس کے اس سلسلے کو جاری رکھا۔ ۱۸۵۷ء کے خونین انقلاب اور مسلم اقتدار کے زوال کے ساتھ جہاں مسلمانوں کی دوسری علمی و دینی یادگاریں تاخت و تاراج ہوئیں وہاں یہ مدرسہ بھی بے نام و نشان ہو گیا۔

۲۹ محرم الحرام ۱۱۷۶ ہجری (۲۰ اگست ۱۷۶۲ء) بروز جمعہ وفات پائی۔ مہندیوں کے قبرستان (دہلی) میں آسودہ لحد ہوئے۔^(۲) کسی نے تاریخ وفات نکالی: ”ابو امام اعظم دین“۔

۱۔ الجزء اللطیف فی ترجمة العبد الضعیف (حواشی) سے لکھا، جن سے مکہ اور مدینہ میں استفادہ کیا۔ یہ رسالہ آپ کی تالیف ”انفاس العارفين“ میں شامل ہے۔ شیخ ابو طاہر مدنی کا انتقال رمضان ۱۱۴۵ ہجری میں ہوا۔ الجزء اللطیف فی ترجمة العبد الضعیف۔

۲۔ روڈ کوثر، ص: ۵۵۱، اس حوالہ سے مولانا عبید اللہ سندھی کے مقالہ ”امام شاہ ولی اللہ، اجمالی تعارف“ کا مطالعہ بھی مفید ہوگا۔ یہ مقالہ ”الرحیم“ حیدرآباد سندھ میں شائع ہوا ہے، جلد: ۱ شماره: ۱۔

تصانیف

مصنف ”حیات ولی“ نے آپ کی تصانیف کی تعداد اکاون (۵۱) بتائی ہے۔ لیکن اس کے ساتھ ساتھ یہ بھی لکھا ہے کہ ”ہم نے شاہ صاحب کی صرف ان کتابوں کا ذکر کیا ہے جو طبع ہو کر اہل علم میں متعارف ہو چکی ہیں، ورنہ اس کے علاوہ بہت سے ایسی کتب اور رسائل بھی ہیں جو یا تو ابھی تک طبع نہیں ہوئے یا ذاتی کتب خانوں میں ضائع ہو گئے۔ یا ایک بار شائع ہوئے اور دوبارہ کسی وجہ سے نہ چھپ سکے۔“^(۱)

عام تذکرہ نگاروں نے محتاط اندازہ کے مطابق آپ کی تالیفات اور رسائل کی تعداد دو سو کے قریب بتائی ہے۔

آپ کی تصانیف کا قابل غور پہلو یہ ہے کہ ان کا تعلق مختلف اور متنوع موضوعات سے ہے۔ علوم القرآن، علوم الحدیث، فقہ، سیرت، تصوف، سیاسیات، معاشیات اور معاشرتی علوم جیسے اہم موضوعات پر آپ نے قلم اٹھایا ہے۔ قاری کو حیرت میں ڈال دینے والی بات یہ ہے کہ وہ جس موضوع کی کتاب کا مطالعہ کرتا ہے یہ کہنے پر مجبور ہوتا ہے کہ شاہ صاحب بلاشبہ اس فن کے امام ہیں۔ اور پھر یہ بات اور بھی زیادہ حیرت انگیز ہے کہ یہ سارا تصنیفی کام تیس برس سے بھی کم مدت میں کیا۔ جبکہ وہ دور انتہائی پر آشوب اور پر فتن دور تھا۔ ان حالات میں علمی و فکری کام کرنا بہت دشوار تھا۔

۱۔ رحیم بخش دہلوی، مولانا، حیات ولی (طبع: مکتبہ سلفیہ لاہور ۱۹۵۵ء) شاہ صاحب کی ان مؤلفات کا ذکر بہت سے اہل علم و فضل نے اپنی کتابوں میں کیا ہے۔ بطور خاص دیکھیے: نزہۃ الخواطر مؤلف: مولانا عبدالحی لکھنوی (طبع حیدرآباد دکن ۱۹۵۷ء) ج: ۶، ص ۳۹۸-۴۱۵۔ حیات ولی۔ مؤلف: مولانا رحیم بخش دہلوی، ص ۵۳۵-۵۸۰، حدائق الخفیہ، مؤلف: مولوی فقیر محمد جہلمی۔ ص ۲۲۷ وما بعد۔ تراجم علمائے اہل حدیث، مؤلف: مولوی فقیر محمد جہلمی، ص ۲۲۷ وما بعد تراجم علمائے اہل حدیث، مؤلف: ابو یحییٰ امام خان نوشہروی

چند معروف و متداول تصانیف

۱- فتح الرحمن فی ترجمۃ القرآن:

قرآن مجید کا فارسی ترجمہ ہے۔ طویل مدت گزر جانے کے باوجود اب تک اس جیسا کوئی ترجمہ نہیں ہو سکا۔ اس کی چند خصوصیات پر شاہ صاحب نے خود مقدمہ فتح الرحمن میں روشنی ڈالی ہے۔ ترجمہ کے ساتھ جا بجا ”فوائد“ بھی ہیں جو نہایت مختصر ہیں لیکن مشکل مسائل کی گرہ کشائی میں بے مثل ہیں۔

۲- الفوز الکبیر فی اصول التفسیر

فارسی زبان میں اصول تفسیر پر مختصر لیکن جامع رسالہ ہے۔ اس میں شاہ صاحب نے قرآن مجید کے علوم خمسہ، تاویل، حروف مقطعات، رموز قصص انبیاء اور اصول ناسخ و منسوخ پر نہایت مفید اور بصیرت افروز گفتگو کی ہے، اور پیچیدہ مسائل مختصر الفاظ میں حل کر دیے ہیں۔ اس کے اردو اور عربی میں تراجم ہو چکے ہیں۔

۳- فتح الخبیر بما لا بد من حفظہ فی علم التفسیر

عربی زبان میں آیات قرآنی کی تمام ماثور تفاسیر کا جو رسول اللہ صلی اللہ علیہ وسلم اور صحابہ کرامؓ سے صحیح طریقہ پر منقول ہیں ایک نہایت مختصر اور جامع نمونہ ہے۔ اس میں شرح غریب القرآن اور اسباب نزول پر روشنی ڈالی گئی ہے۔ الفوز الکبیر کے ساتھ طبع ہو چکی ہے۔

۴- تاویل الاحادیث فی رموز قصص الانبیاء

انبیاء علیہم السلام کے مکذبین پر جو عذاب آئے اور رسولوں کے ذریعہ جن معجزات کا ظہور ہوا، اس کتاب میں ان کا مطابق فطرت ہونا ثابت کیا ہے، اور بتایا ہے کہ وہ مخفی اسباب مادیہ کے باعث ظہور پذیر ہوئے ہیں۔ ان کا خارق عادت ہونا محض ہماری کوتاہ نظری کی بنا پر ہے، اللہ تعالیٰ کا نظام کائنات ناقابل تغیر ہے۔ یہ کتاب عربی زبان میں ہے اور اردو ترجمہ کے ساتھ شائع ہو چکی ہے۔

۵۔ المسوی من الموطأ

عربی زبان میں موطأ امام مالک کی شرح ہے اس میں آپ نے احادیث کو اپنے مذاق کے مطابق نئی ترتیب سے مدون کیا ہے، اور شرح میں وہ اسلوب اختیار کیا ہے جو طالب علم کے لیے سہل اور دلنشین ہو۔ حدیث سے مستنبط مسائل اور امام مالک پر دیگر ائمہ کے مناسب تعقیبات بھی نہایت لطیف اشاروں میں بیان کیے ہیں۔ یہ کتاب گویا آپ کے اختیار کردہ طریقہ درس حدیث کا نمونہ ہے۔

۶۔ المصنفی شرح موطأ

موطأ امام مالک کی فارسی شرح ہے اس میں آپ نے احادیث اور آثار کو الگ الگ کر دیا ہے اور اقوال مالک کو مناسب طریقہ سے بیان کیا ہے ان کے ساتھ دیگر فقہاء کے اقوال نقل کیے ہیں اور احادیث پر مجتہدانہ طریق پر بحث کی ہے۔

۷۔ شرح تراجم أبواب البخاری

اس رسالہ میں آپ نے امام بخاری کے قائم کردہ عنوانات، ابواب کی تشریح اور توجیہ اس طرح بیان کی ہے کہ ان کے ذیل میں دی ہوئی احادیث سے ابواب کی مناسبت صحیح طور پر سمجھ میں آجاتی ہے اور کوئی ابہام باقی نہیں رہتا۔ یہ رسالہ عربی زبان میں ہے اور پہلی بار دائرۃ المعارف حیدرآباد (دکن) سے شائع ہوا۔

۸۔ حجة اللہ البالغة

یہ کتاب بجا طور پر آپ کا تصنیفی شاہکار کہی جاسکتی ہے۔ مولانا سید ابوالحسن علی صاحب ندوی اس کے بارے میں لکھتے ہیں:

”شاہ صاحب کی یہ مایہ ناز تصنیف رسول اللہ صلی اللہ علیہ وسلم کے ان معجزات میں سے ہے جو آپ کی وفات کے بعد آپ کے امتیوں کے ہاتھ پر ظاہر ہوئے اور جن سے اپنے وقت میں رسول اللہ صلی اللہ علیہ وسلم کا اعجاز نمایاں اور اللہ کی حجت تمام ہوئی۔“

یہ کتاب دراصل اسی تعریف کے لائق ہے۔ اس میں آپ نے تعلیماتِ اسلام کو مطابق فطرت اور احکامِ دینی کو یعنی بر عدل ثابت کیا ہے۔ ہر حکمِ الہی اور امرِ شریعت کے اسرار و مصالح نہایت بلیغ اور مدلل انداز میں بیان کیے ہیں جس سے ایک طرف تو متشکک اور متردد حضرات کے شکوک و شبہات کا ازالہ ہو جاتا ہے اور دوسری جانب معترضین کے احکامِ اسلام پر معاندانہ اعتراضات کا مدلل و مسکت جواب مل جاتا ہے۔ شاہ صاحب کو یقین تھا کہ کچھ عرصہ بعد دور ”عقلیت“ شروع ہونے والا ہے جس میں احکامِ شریعت کے متعلق لوگوں کے دلوں میں شکوک و شبہات پیدا ہوں گے۔ اسی خطرہ کا سدباب کرنے کے لیے آپ نے یہ کتاب لکھی۔

۹۔ البدور البازغة

اس دقیق کتاب میں فلسفہ اور تصوف کے حقائق و معارف بیان کیے گئے ہیں اور بعض ابواب ”حجة اللہ البالغة“ کے مضامین کا خلاصہ ہیں۔ عربی زبان میں پہلی بار مجلس علمی ڈابھیل (بھارت) کے زیر اہتمام شائع ہوئی۔ وزارت مذہبی امور حکومت پاکستان نے اس کا اردو ترجمہ شائع کیا ہے۔ ترجمہ ڈاکٹر مجیب الرحمن قاضی نے کیا ہے۔ تدوین کی خدمت ناچیز نے سرانجام دی۔

۱۰۔ ازالة الخفاء عن خلافة الخلفاء

”حجة اللہ“ کے بعد یہ آپ کی دوسری معرکتہ الآراء تصنیف ہے۔ اس میں آپ نے خلفائے راشدین کی خلافت قرآن مجید، احادیث، تفسیر، تاریخ وغیرہ سے ثابت کی ہے۔ اثباتِ خلافت راشدہ کے ساتھ ساتھ اس میں سیرت، تاریخ اور سیاست و خلافت کے بارے میں بیش بہا نکات بھی بیان کیے ہیں۔ مثلاً اسلام میں صحابہ کرامؓ کا درجہ و مقام، ان کے حقوق و وسائل، خلافتِ خاصہ کی تعریف، اس کے اوصاف، اور نبی، خلیفہ، محدث اور صدیق کی تعریف حضرت عمرؓ فاروق کے شاندار کارنامے اور قابل قدر خدماتِ دینی، تاریخِ اسلام کے مختلف ادوار اور ان پر ہر پہلو سے تبصرہ، اسلام کا تمدنی و عمرانی نظام اور اصولِ سیاست۔

۱۱۔ التفہیمات الالہیہ

یہ کتاب بقول جناب محمد منظور صاحب نعمانی ”ولی اللہی کسکول“ ہے اس میں زیادہ تر تصوف و سلوک سے متعلق مقالات ہیں اور علوم شریعت کے بارے میں مضامین ملتے ہیں۔ بعض مقامات پر اپنے دور میں پیدا شدہ خرابیوں اور لوگوں کے عیوب و نقائص کی نشاندہی کی ہے اور معاشرہ کے ہر طبقہ کو مخاطب کر کے اصلاح پر ابھارا ہے۔ مقالات فارسی میں ہیں اور بعض عربی میں۔ کتاب دو جلدوں میں ہے۔

۱۲۔ الخیر الکثیر

تصوف اور ”علم اسرار و حقائق“ میں ایک اعلیٰ درجہ کی کتاب ہے۔ اس کا اردو ترجمہ بھی شائع ہو چکا ہے۔ اصل زبان عربی ہے۔

۱۳۔ فیوض الحرمین

قیام حرمین کے دوران جو فیوض و برکات بصورت خواب یا القا آپ کو حاصل ہوئے یہ انہی کا مجموعہ ہے۔ اصل کتاب عربی میں ہے اردو ترجمہ بھی شائع ہو چکا ہے۔

۱۴۔ الانصاف فی بیان سبب الاختلاف

اس رسالہ میں احکام شرعیہ کے متعلق صحابہؓ، تابعینؓ، ائمہ مجتہدینؒ کے باہمی اختلافات کے اسباب اور اس کی تاریخ بیان کی ہے اور ہر گروہ کی افراط و تفریط پر تنقید کی ہے۔ مفید رسالہ ہے، اردو ترجمہ کے ساتھ متعدد بار شائع ہو چکا ہے، مصر میں بھی شائع ہوا ہے۔

۱۵۔ عقد الجید فی بیان احکام الاجتہاد والتقلید

اس عربی رسالہ میں آپ نے اجتہاد اور تقلید کے مسئلہ پر نہایت محققانہ اور منصفانہ بحث کی ہے، اردو ترجمہ کے ساتھ شائع ہو چکا ہے، اس کا اردو ترجمہ پہلے بھی شائع ہوا ہے، اب دوبارہ اس کا ترجمہ کیا ہے، ترجمہ کے ساتھ مفید حواشی کا اضافہ بھی کیا ہے اور اس رسالہ کی روشنی میں اجتہاد و تقلید کے بارے میں شاہ صاحب کے جو نظریات ہیں، ان کا تجزیہ کیا ہے۔

اس کا تعارف اور مضامین کا تجزیہ چند سطروں بعد ملاحظہ کر سکیں گے۔

۱۶۔ بلاغ المبین

بعض نے اس کو تحفۃ الموحدین لکھا ہے۔ یہ ردِ شرک و بدعت اور دعوت توحیدِ خالص پہ فارسی زبان میں ایک مختصر لیکن جامع رسالہ ہے۔ شاہ اسماعیل شہید کی ”تقویۃ الایمان“ گویا اسی کی شرح ہے۔ اردو ترجمہ کے ساتھ شائع ہو چکا ہے۔

۱۷۔ قرۃ العینین فی تفضیل الشیخین

تفضیل شیخین کے متعلق فارسی زبان میں نہایت عمدہ کتاب ہے جو طبع ہو چکی ہے۔

۱۸۔ انسان العین فی مشائخ الحرمین

شاہ صاحب نے دورانِ قیامِ حرمین جن شیوخ و اساتذہ سے اکتسابِ فیض کیا اس رسالہ میں انہی کے حالات ہیں۔

۱۹۔ الدر الثمین فی مبشرات النبی الامین

اس رسالہ میں ان بشارتوں کا بیان ہے جو آپ کو اور آپ کے نسبی یا روحانی بزرگوں کو نبی اکرم صلی اللہ علیہ وسلم سے ہوئیں، عربی زبان میں ہے۔

۲۰۔ انفاس العارفین

شاہ صاحب نے اس رسالہ میں اپنے بزرگوں کے حالات درج کیے ہیں۔ فارسی زبان میں ہے۔

۲۱۔ القول الجمیل

تصوف، وظائف و اذکار اور طریقت کے چاروں سلاسل کے بیان میں مختصر سی کتاب ہے۔ عربی میں ہے اور ترجمہ کے ساتھ شائع ہو چکی ہے۔

۲۲۔ الطاف القدس

اس رسالہ میں شاہ صاحب نے تصوف کا وہ طریقہ لکھا ہے جو آپ کے خیال میں

مناسب اور زمانہ حاضر میں قابل عمل ہے۔ اس کا مضمون عام فہم نہیں، زبان فارسی ہے۔

۲۳۔ همعات

یہ بھی تصوف سے متعلق رسالہ ہے اور مضمون ”الطاف القدس“ سے مشابہ ہے۔ دونوں رسالے شائع ہو چکے ہیں۔

۲۴۔ سرور المحزون فی ترجمة نور العيون

ابن سید الناس نے سیرت نبوی پر ایک ضخیم کتاب عیون الاثر فی فنون المغازی و الشمائل والسير تالیف کی اور پھر اس کا ایک جامع خلاصہ لکھا اور نور العيون فی تلخیص سیر الامین والمامون کے نام سے موسوم کیا۔ شاہ صاحب نے بعض دوستوں اور بزرگوں کے اصرار پر اس خلاصہ کا فارسی میں ”سرور الحجر“ کے نام سے ترجمہ کیا۔ کافی عرصہ پہلے یہ کانپور سے شائع ہوا تھا۔ حیدرآباد (دکن) سے اس کا اردو ترجمہ بھی شائع ہو چکا ہے۔

۲۵۔ مکتوبات مع مناقب امام البخاری و ابن تیمیة

ایک چھوٹا سا رسالہ ہے جس میں آپ کے بعض خاص مکاتیب شامل ہیں۔

۲۶۔ مکتوب المعارف مع مکاتیب ثلثة

ایک چھوٹا سا رسالہ ہے جس میں آپ کے بعض خاص مکاتیب شامل ہیں۔

۲۷۔ الجزء اللطیف فی ترجمة العبد الضعیف

ایک مختصر سا فارسی رسالہ ہے جس میں آپ نے اپنی آپ بیتی درج فرمائی ہے۔ اس کے اردو عربی تراجم بھی شائع ہو چکے ہیں۔

۲۸۔ المقالة الوضیة فی النصیحة والوصیة

فارسی زبان میں ایک مختصر سا وصیت نامہ ہے جس میں آپ نے اپنی اولاد، دوستوں، عقیدت مندوں اور شاگردوں کو آٹھ نصیحتیں فرمائی ہیں، اردو ترجمہ کے ساتھ شائع ہو چکا ہے۔

۲۹۔ چہل حدیث

اس رسالہ میں آپ نے وہ احادیث جمع کر دی ہیں جو اسلام کے بنیادی اصول سے متعلق ہیں مع ترجمہ متعدد بار شائع ہو چکا ہے۔^(۱)

۳۰۔ اطیب النغم

عربی میں آپ کے سوز و گداز سے معمور نعتیہ قصائد کا مجموعہ ہے۔ ان کے علاوہ دیگر رسائل و کتب کے نام حسب ذیل ہیں، ان میں سے کچھ تو طبع ہو چکی ہیں لیکن بعض کے محض نام ہی تذکروں میں ملتے ہیں۔

الزہراوین، شفاء القلوب، الهوامع شرح البحر، لمعات، سطعات، المسلسلات، الذکر المیحون، السر المکتوم، اعراب القرآن فی الفضل المبین فی المسلسل من حدیث النبی الامین، العقیدۃ الحسنیۃ، المقدمة السنیہ فی انتہاء الفرقة السنیہ، شرح رباعیتین، العطیۃ الصمدیۃ، فتح الودود فی معرفۃ الجود، الارشاد الی مهمات الاسناد، رسالۃ اوائل، تراجم البخاری (”شرح تراجم ابواب البخاری“ کے علاوہ یک ورقہ رسالہ ہے) ما یجب حفظہ للناظر (یہ چار مختصر رسالے فن حدیث سے متعلق ہیں اور ”مجموعہ رسائل اربعہ“ کے نام سے شائع ہو چکے ہیں) مآثر الاجداد، رسالہء دانشمندی، الانتباہ فی سلاسل اولیاء اللہ، رسائل تفہیمات، النوادر من احادیث سید الاولیاء والاواخر۔

آپ کی بیشتر کتب امتداد زمانہ کے باعث ضائع ہو چکی ہیں اور ان کے نام تک نہیں معلوم، بہت سی ایسی تصانیف ہیں جو اگرچہ معدوم تو نہیں ہوئیں لیکن اب تک لائبریریوں کی زینت ہیں اور طباعت سے محروم۔ بعض مطبوعہ کتب بھی کیاب بلکہ نایاب ہیں۔

۱۔ تصانیف شاہ ولی اللہ پر ایک وسیع اور تحقیقی مقالہ پروفیسر محمد ایوب قادری کا ماہ نامہ ”الرحیم“ حیدرآباد سندھ، جلد ۲، شمارہ ۱ (جون ۱۹۹۳ء) میں دیکھا جا سکتا ہے۔

مسلك

شاہ صاحب کا فقہی مسلك علماء کے درمیان آج تک متنازعہ چلا آ رہا ہے۔ فقہ حنفی کے پیروکار جب ان کے بارے میں کوئی تحریر لکھتے ہیں تو ان کا پورا زور اس بات پر ہوتا ہے کہ انہیں مقلد و حنفی مسلك کا پیروکار ثابت کریں۔ وہ علماء جو عدم تقلید کے قائل ہیں اور اپنے آپ کو ”اہل حدیث“ کہتے ہیں ان کی کوشش یہ ہوتی ہے کہ شاہ صاحب کا غیر مقلد ہونا ثابت کیا جائے۔

یہ صورت حال بظاہر اس لیے ہوئی کہ برصغیر میں دینی علوم سے وابستہ افراد دو طبقتوں میں منحصر ہو گئے۔ بہت بڑی اکثریت فقہ حنفی کی پیروکار بن گئی اور ایک محدود طبقہ عدم تقلید کا قائل ہو گیا، دوسرے مسلمہ فقہی مسالک برصغیر میں فروغ نہ پاسکے۔ جنوب مغرب اور جنوب مشرق کے علاقوں میں محدود پیمانے پر فقہ شافعی کی ترویج ہوئی مگر کوئی قابل ذکر عالم فقہ شافعی کی نمائندگی کا فرض انجام نہ دے سکا۔

ان دو طبقتوں میں بعض اہل علم نے انتہا پسندی کی راہ اپنائی۔ حالانکہ صورت حال یہ ہے کہ دوسری اور تیسری صدی ہجری میں جسے دور اجتہاد کہا جاتا ہے آج سے زیادہ فقہی مکاتب تھے۔ چار صدیاں گزرنے کے بعد اہل سنت چار فقہی مسالک میں محدود ہو گئے اس سے پہلے ایسا نہ تھا۔ ان چار مجتہدین کے علاوہ دوسرے مجتہد بھی تھے، سفیان بن عیینہ، عبدالرحمن بن ابی لیلیٰ، لیث بن سعد اور اوزاعی جیسے فقیہ و مجتہد تھے۔ لوگ ان کی فقہی آراء کو قبول کرتے تھے۔ تفسیر اور فقہ کا قدیم لٹریچر ان حضرات کی آراء سے بھرا پڑا ہے۔ ان سب کے اجتہاد و استنباط کا اصل منبع اور ماخذ قرآن اور سنت رسول تھا۔ ان میں جہاں اختلاف ہوتا تھا وہ اصول میں نہیں تھا، فروع میں تھا۔ اختلاف کی نوعیت حلال و حرام کی نہ تھی، اولیٰ اور عدم اولیٰ کی تھی۔ ایک دوسرے سے اکتساب فیض کرتے تھے۔ مسائل کا حل دریافت کرنے والوں کو ہم عصر فقہاء کے پاس بھیجتے تھے۔ امام شافعی نے برسوں امام مالک کے آگے

زانوئے تلمذتہہ کیا، پھر فقہ حنفی کے نمایاں ترجمان محمد بن حسن شیبائی کو فقہی علوم میں استاد کا درجہ دیا۔ خود محمد بن حسن شیبائی، امام مالک بن انس کے حلقہٴ درس میں ایک شاگرد کی حیثیت سے شریک ہوتے رہے۔ لیکن جب اجتہاد کا دروازہ بند ہو گیا تو اہل علم میں تعصب اور تنگ نظری نے فروغ پانا شروع کیا۔ مسالک فقہ کو مذاہب و ادیان کا درجہ دے دیا گیا۔ ایک فقہی مسلک کو دوسرے فقہی مسلک کے مقابلے میں اس طرح پیش کیا جانے لگا جیسے ایک شریعت کو دوسری شریعت کے مقابلے میں پیش کیا جاتا ہے۔

برصغیر میں غالب اکثریت فقہ حنفی کے پیروکاروں کی تھی اس لیے صورت حال یہ ہوئی کہ فقہ حنفی کو اسلام کا مترادف سمجھا جانے لگا، اور اکثر اہل علم کے نزدیک کسی کا حنفی نہ ہونا، اسلام سے خارج ہونا قرار پایا۔ شاہ صاحب نے اسی صورت حال کا تجزیہ کیا ہے۔ انہوں نے اس بارے میں اپنی رائے اور نقطہٴ نظر اہل علم تک پہنچانے کے وہ دونوں ذریعے استعمال کیے جو اللہ نے ان کو عطا کیے۔ ان میں ایک ذریعہ مکاشفات اور قلبی واردات کا ہے۔ جو کچھ اللہ کی طرف سے ان کو دکھایا گیا یا ان کے قلب پر وارد ہوا وہ انہوں نے اپنی تالیفات بالخصوص فیوض الحرمین اور التفہیمات الالہیہ میں نقل کر دیا تاکہ اہل علم ان کے نقطہٴ نظر کے بارے میں کسی ابہام کا شکار نہ ہوں۔ پھر اس سے بڑھ کر انہوں نے مستقل ایک کتاب لکھ دی ”عقد الجید“ اس میں مکاشفات اور قلبی واردات سے ہٹ کر خالص علمی انداز میں دلائل کے ساتھ اجتہاد و تقلید کے بارے میں اپنا نظریہ پیش کیا اور بات کشف و الہام تک نہیں رہنے دی۔

تقلید و اجتہاد کے بارے میں انہوں نے اپنی کتابوں میں جو مکاشفات نقل کیے ہیں، میں نے ان میں سے بھی چند کا حوالہ دیا ہے۔ اور پھر عقد الجید میں جو کچھ لکھا ہے، اس کے حوالے بھی پیش کر رہا ہوں۔ میں نے جو نتیجہ اخذ کیا ہے وہ شاہ صاحب کے مکاشفات اور تحریروں سے اخذ کیا ہے۔ پہلے سے میں نے اپنے ذہن میں کوئی بات نہیں ٹھانی۔ کچھ نہیں

سوچا کہ انہیں تقلید کا حامی ثابت کرنا ہے یا مخالف۔ بطور خاص عقد الجید کی عبارتیں قارئین کے سامنے رکھ دی ہیں، تاکہ وہ خود بھی تجزیہ کر سکیں۔ کیونکہ اس وقت زیر نظر کتاب عقد الجید ہی ہے۔ اسی کی روشنی میں ہمیں کسی نتیجہ تک پہنچنا ہے۔

پہلے چند مکاشفات پڑھ لیجیے پھر عقد الجید کی عبارتوں کا مطالعہ کیجیے اور ان پر غور و خوض کے بعد کوئی متوازن اور مناسب فیصلہ کیجیے۔ ترازو کے کسی ایک پلڑے کو اپنی مرضی اور خواہش سے کسی ایک طرف جھکانے کی کوشش نہ کیجیے۔ ناچیز راقم نے بھی حتی الامکان اس سے گریز کیا ہے۔

اپنی مشہور تالیف فیوض الحرمین میں ایک مکاشفہ نقل کرتے ہیں:

”میں نے یہ معلوم کرنا چاہا کہ نبی اکرم صلی اللہ علیہ وسلم فقہی مذاہب میں سے کس خاص فقہی مذہب کی طرف زیادہ رجحان رکھتے ہیں، اور اس کو پسند کرتے ہیں، تاکہ میں اس فقہی مذہب کی پیروی اختیار کروں۔ میں نے دیکھا کہ آپ صلی اللہ علیہ وسلم کے نزدیک فقہ کے سارے مذاہب یکساں ہیں۔

حقیقت یہ ہے کہ آپ صلی اللہ علیہ وسلم کے جوہر روح میں فقہی فروعیات کا تمام تر بنیادی علم موجود ہے۔ اس بنیادی علم سے مراد یہ ہے کہ نفوس انسانی کے متعلق اللہ تعالیٰ کی اس عنایت اور اہتمام کو جان لیا جائے جس کے پیش نظر انسانوں کے اخلاق و اعمال کی اصلاح ہے۔ اور فقہ کے تمام قوانین اور قواعد و ضوابط کی اصل بنیاد یہی عنایت الہی ہے۔ اس کے بعد جیسے جیسے زمانہ بدلتا ہے اس کے مطابق اس اصل اور جڑ سے نئی نئی شاخیں پھوٹی اور نئی نئی صورتیں بنتی رہتی ہیں۔

رسول اللہ صلی اللہ علیہ وسلم کی روح کے اصل جوہر میں فقہ کا بنیادی علم موجود ہے اس لیے ضروری ہے کہ آپ کے نزدیک سب فقہی مذاہب برابر ہوں۔“

شاہ صاحب نے اپنا یہ بھی مکاشفہ نقل کیا کہ:

”اگر کوئی شخص فقہ کے ان مذاہب میں سے کسی بھی مذہب کا پیروکار نہ ہو تو یہ نہیں کہا جائے گا کہ آپ صلی اللہ علیہ وسلم اس شخص سے ناراض ہیں۔ ناراضگی کی وجہ ہو سکتی ہے کوئی ایسی بات ہو جو ملت میں اختلاف اور نزاع کا سبب بن جائے۔“

شاہ صاحب کو ایک مکاشفے میں یہ بھی بتایا گیا کہ:

”فقہ کے جو چار مذاہب (حنفی، مالکی، شافعی، حنبلی) ہیں ان کے پابند رہیں، ان کے دائرے سے باہر نہ ہوں۔“

ایک مکاشفے میں شاہ صاحب کو رسول اللہ صلی اللہ علیہ وسلم نے حنفی مسلک کے ایک اپنے طریقے سے آگاہ فرمایا جس میں حنفی مسلک اور احادیث سے اس کا ظاہری عدم تطابق رفع ہو جاتا ہے، وہ طریقہ یہ ہے کہ:

امام ابو حنیفہؒ، امام ابو یوسفؒ اور امام محمد بن حسنؒ کے اقوال میں سے وہ قول لیا جائے جو زیر بحث مسئلہ میں مشہور احادیث سے قریب تر ہو۔ پھر ان فقہائے احناف کی آراء اور فتاویٰ کی پیروی کی جائے جو علمائے حدیث میں بھی شمار کیے جاتے ہیں۔“

ایک اور مکاشفے میں لکھتے ہیں:

”مجھ پر ایک ایسا مثالی طریقہ منکشف ہوا، جس سے مجھے سنت اور فقہ حنفی میں تطبیق کی کیفیت معلوم ہوئی۔ اور وہ اس طرح کہ امام ابو حنیفہؒ، امام ابو یوسفؒ، اور امام محمد بن حسنؒ میں سے جس کا قول اور رائے سنت سے قریب تر ہو، میں اسی کو اختیار کر لوں، جن امور کو انہوں نے عام رہنے دیا ہے، ان کی تخصیص کر دوں، مسائل فقہ کو مرتب کرنے میں جو مقاصد ان بزرگوں کے پیش نظر تھے، ان سے واقف ہوں، سنت سے جو عام مفہوم متبادر ہوتا ہے اس پر انحصار کروں اور اس معاملے میں نہ تو دور از قیاس تاویلوں سے کام لوں، اور نہ یہ ہو کہ ایک حدیث کو دوسری حدیث سے نکلوا دیا جائے۔ اور یہ بھی نہ ہو کہ فرد کے قول یا رائے سے نبی اکرم صلی اللہ علیہ وسلم کی حدیث کو ترک کر دیا جائے۔“

سنت اور فقہ حنفی میں تطبیق دینے کا یہ ایسا طریقہ ہے کہ اگر اللہ تعالیٰ اس طریقے کو مکمل کر دیں تو کبریت احمر اور اکسیر اعظم ثابت ہو۔^(۱)

شاہ ولی اللہ کی تحریروں سے یہ نتیجہ اخذ کرنا مشکل نہیں کہ وہ ان باہمی اختلافات سے خوش نہیں تھے جو علماء کے درمیان تھے۔ شاہ صاحب نے جس طرح تصوف کے مختلف مشارب میں ہم آہنگی پیدا کرنے کی کوشش کی، اسی طرح فقہی اختلافات کو دور کرنے یا کم سے کم کرنے کے لیے بھی کوشاں رہے، آپ کی بیشتر تحریروں میں تطبیق کا پہلو بہت نمایاں ہے۔ اپنی مشہور کتاب "التفہیمات الالہیہ" میں فرماتے ہیں:

"امت کا مختلف مسالک میں بٹ جانا اور گروہ درگروہ ہونا ایک ایسا سانحہ ہے جس نے امت کے عام و خاص دونوں کو ڈرایا ہے۔ بعض اہل اللہ پر فقہائے اسلام کے ہر قول کا ارتباط شریعت محمدیہ سے منکشف تو ہوا لیکن ان کے لیے اس جادہ قویمہ کا انکشاف نہ ہوا جس کو اللہ تعالیٰ نے اپنے بندوں کے لیے نمایاں کیا تھا۔ جس نے اس طریقے کو پالیا، اس نے گویا حظ وافر پایا اور اللہ اس سے راضی ہوا اور جو اس کو نہ پاسکا وہ حظ وافر کو پانے میں کامیاب نہ ہوا۔ البتہ سعی بلیغ اور حسن نیت کے باعث اجر کا مستحق ہوگا۔

اس قسم کے اہل اللہ، فقہاء کے بعض اقوال کو بعض پر ترجیح دینے میں خاموش رہے۔ اور مختلف اقوال کے درمیان تطبیق کی یہ صورت نکالی کہ اختلاف کو عزیمت اور رخصت پر محمول کیا، اور یہ کہا کہ جو شخص عزیمت پر عمل کی ہمت رکھتا ہے وہ عزیمت پر عمل کرے، اور جس کی جسمانی یا روحانی قوت اس کی ادائیگی سے قاصر ہے، وہ رخصت کو اختیار کر لے۔"^(۲)

۱۔ پروفیسر ضیاء، "شاہ ولی اللہ کے روحانی مکاشفات" (مقالہ طبع ماہ نامہ "الرحیم" حیدرآباد سندھ، ج ۲، شماره: ۱۰ (مارچ ۱۹۶۵ء))

۲۔ جیسا کہ میں نے عرض کیا کہ یہ تمام مکاشفات فیوض الحرمین اور التفہیمات میں شاہ صاحب نے ذکر کیے ہیں۔

شاہ صاحب نے غلو اور انتہا پسندی کے دونوں کناروں سے ہٹ کر درمیانہ روش اختیار کی، تنگ نظری سے نفرت کی، وسعتِ نظر کو اپنایا۔ ان کی اس روش اور میانہ روی میں ایک تقدیری امر نے نشتِ اول کا کردار ادا کیا۔ وہ ایسے کہ شاہ صاحب کے والد اور چچا فقہ حنفی کے پیروکار تھے جبکہ ان کے اساتذہ میں بعض شافعی المسلک تھے۔ ان دو عظیم فقہی مسالک کے زیر سایہ ان کی علمی تربیت ہوئی اور ان دونوں فقہی مسالک کے مطالعہ اور ان کو سمجھنے کا موقع ملا۔ مالکی اور حنبلی مسلک کو بھی پڑھا، اس طرح غلو اور مسلک پرستی کی دلدل سے دور رہے۔ چنانچہ واضح الفاظ میں یہ بات کہی کہ:

”مسلمانوں کی فلاح و نجات کا دار و مدار اس بات پر ہے کہ چاروں

فقہی مسالک کو حق جانیں اور ان کی اقتدا کریں“

حقیقت یہ ہے کہ شاہ ولی اللہ نے حجاز کے دوران قیام یہ محسوس کیا کہ بین الاقوامی اسلامی سیاست میں عرب اور عجم کو آپس میں متفق ہونا چاہیے۔ انہوں نے اہل عرب اور اہل عجم کی فقہ کی اصل موطاً امام مالک کو تسلیم کر کے حنفی اور شافعی مذاہب کو ایک سطح پر تسلیم کر لیا۔ انہوں نے کہا کہ:

حنفی، مالکی اور شافعی مسالک موطاً سے پیدا ہوئے۔ موطاً تمام تر اہل مدینہ کی فقہ پر مشتمل ہے اور اہل علم، فقہ مدینہ کا مرکز حضرت عمر فاروقؓ کو قرار دیتے ہیں۔ جبکہ فقہ حنفی کا مرجع و مصدر بھی حضرت عمر فاروقؓ اور حضرت عبداللہ بن مسعودؓ کے فتاویٰ اور اجتہادات ہیں۔ اس سے یہ نتیجہ نکلا کہ حنفی، مالکی اور شافعی مسالک، حضرت عمرؓ کے اجتہادات و فتاویٰ کی مختلف تعبیریں اور تشریحیں ہیں۔

حضرت عمرؓ کی فقہ اور اہل سنت فقہا میں وہی نسبت ہے جو کسی متن اور اس کی مختلف شروح میں ہوتی ہے۔ اگر فقہ اسلامی کو اس نقطہ نظر سے دیکھا جائے تو مسلم علماء کو یہ سمجھنے میں کوئی دقت پیش نہیں آئے گی کہ اصل شریعت تو ایک ہی ہے۔ فقہ کے مختلف مسالک اس

کے مختلف شعبے ہیں۔

اس سے یہ فائدہ ہو گا کہ عوام (حتیٰ کہ خواص) بھی فقہی مسلک کو ایک مستقل دین سمجھنے کی گمراہی میں مبتلا نہ ہوں گے اور مسلمانوں کے درمیان فقہی مسالک کا اختلاف، فکری انتشار اور تعصب کا باعث نہیں بنے گا۔

فقہی مسالک اور اجتہاد و تقلید کے بارے میں شاہ صاحب کے مختلف مکاشفات اور قلبی مشاہدات کا حوالہ دیا۔ لیکن اس سے زیادہ ضروری اور قابل حجت ان کی وہ آراء ہیں جو ان کی کتابوں میں موجود ہیں۔ بطور خاص حجة اللہ البالغة، الانصاف فی بیان سبب الاختلاف، اور زیر نظر ”عقد الجید“ ہیں۔

میں نے عقد الجید کا ترجمہ کیا، اس کے مجمل کلمات کی توضیح و تشریح کی، مفصل حواشی لکھے۔ اور اپنے ذہن کو خالی کر کے عقد الجید کو پڑھا۔ اس لیے کہ آدمی کا اگر اپنا ذہن خالی نہیں پہلے سے اس میں ایک طے شدہ بات ہے یا کچھ تحفظات ہیں، تو پھر نہ غیر جانبدار نہ تجزیہ ممکن ہے اور نہ کسی صحیح نتیجے تک رسائی ہو سکتی ہے۔

عقد الجید کے گہری نظر سے مطالعہ کے بعد مجموعی اور عمومی طور پر جو تاثر قائم ہوتا ہے وہ یہ کہ شاہ صاحب نفس تقلید کے منکر یا مخالف نہیں ہیں۔ کتاب کے مباحث پر نظر ڈالنے سے یہ بات واضح ہو جاتی ہے کہ وہ تقلید کے قائل ہیں۔ تقلید کس طرح ہو، کس کی کی جائے اور کیسے کی جائے؟ اس پر گفتگو کی ہے۔

کتاب کی ابتدا حقیقتِ اجتہاد، شرائطِ اجتہاد، اور اقسامِ اجتہاد سے کرتے ہیں۔ اجتہاد اور مجتہد پر گفتگو کرنے سے منطقی طور پر یہ ثابت ہو جاتا ہے کہ متکلم تقلید کا قائل ہے۔ اگر تقلید کا انکار کر دیا جائے تو پھر اجتہاد، شرائطِ اجتہاد اور اقسامِ مجتہدین پر بحث بے معنی ہو جاتی ہے۔ اور شاہ ولی اللہ جیسی شخصیت کے بارے میں یہ سوچنا بھی ممکن نہیں کہ وہ کسی ایسے موضوع پر قلم اٹھائیں گے جو عقل، حکمت اور دانائی سے خالی ہو۔

زیر نظر کتاب بظاہر بہت مختصر ہے لیکن بہت سی ضخیم کتابوں سے زیادہ معانی و مطالب کی حامل ہے۔ ترتیب بہت منطقی ہے۔ پہلے باب میں اجتہاد پر بحث کرتے ہیں۔ اجتہاد کی شرائط اور مجتہد کی اقسام بتاتے ہیں۔

تیسرے باب میں بات بالکل واضح ہو جاتی ہے۔ اس باب کا عنوان رکھا: تاکید الاخذ بهذه المذاهب الأربعة والتشديد في تركها والخروج عنها (مذاهب اربعہ اختیار کرنے کی تاکید اور ان کو ترک کرنے کی ممانعت)۔ اس مرکزی عنوان کے بعد شاہ صاحب نے پہلا فقرہ یہ رقم کیا:

اعلم! أن في الاخذ بهذه المذاهب الأربعة مصلحة عظيمة وفي الاعراض عنها كلها مفسدة كبيرة

جان لینا چاہیے کہ ان مذاہب کے اختیار کرنے میں عظیم مصلحت، اور ان کے چھوڑ دینے میں بہت بڑا فساد ہے۔

اس دعوے کو ثابت کرنے کے لیے تین محکم دلیلیں پیش کیں۔^①

عقد الجید کے تیسرے باب تک پہنچ کر ہی قاری یہ تسلیم کرنے پر مجبور ہو جاتا ہے کہ شاہ صاحب تقلید کے منکر نہیں ہیں، اسے ناپسند نہیں کرتے۔ بلکہ امت مسلمہ اور دین کے لیے عظیم مصلحت قرار دیتے ہیں۔ لیکن بلا قید اور بلا تجزیہ تقلید کے قائل نہیں ہیں۔ عام آدمی اور ایک ایسے آدمی کو ایک سطح پر نہیں رکھتے جو قرآن و سنت اور اصول اجتہاد پر نظر رکھتا ہے، اسے معلوم ہے کہ اجتہاد کن امور میں ہوتا ہے اور کس مرحلے پر ہوتا ہے۔ اور وہ یہ بھی جانتا ہے کہ ایک مسئلہ میں فقہاء کی آراء مختلف کیوں ہوتی ہیں؟ اس کے اسباب و علل کیا ہیں؟ وہ ان دونوں افراد اور ان دونوں طبقوں کے درمیان فرق کرتے ہیں اور دونوں کے الگ الگ راستے تجویز کرتے ہیں۔ اس کی ابتدا تیسرے باب کے اس حصے سے ہوتی ہے جہاں انہوں نے ابن

حزْم کی طویل رائے نقل کی ہے۔

ابن حزم کی رائے پر شاہ صاحب کا جو محاکمہ ہے وہ نہ صرف یہ کہ بہت مدلل ہے بلکہ بے حد منطقی اور متوازن بھی ہے۔

ابن حزم کی رائے کے جواب میں شاہ صاحب نے واضح انداز میں یہ بات کی کہ ”ابن حزم نے تقلید اور اطاعت میں فرق نہیں کیا۔ تقلید کو اطاعت رسول کی سطح پر رکھ کر اس کا رد کیا ہے جبکہ صورت حال اس سے مختلف ہے۔ ابن حزم کا قول اس عام آدمی پر صادق آتا ہے جو کسی فقیہ یا مجتہد کی تقلید یہ سمجھتے ہوئے کرتا ہے کہ اس سے کسی غلطی کا صادر ہونا ممکن نہیں ہے۔“

ابن حزم کے موقف کی زد میں وہ شخص بھی آتا ہے جو اس بات کو جائز نہیں سمجھتا کہ حنفی شخص کسی شافعی سے فتویٰ لے یا شافعی، حنفی فقیہ سے فتویٰ لے۔

شاہ صاحب لکھتے ہیں:

ابن حزم کے قول کا محل وہ شخص نہیں ہے جو کسی فقیہ، مجتہد یا امام کے قول، فتویٰ یا رائے کی تقلید صرف اس بنا پر کرتا ہے کہ اس نے قرآن اور سنت کو مجھ سے زیادہ بہتر طریقے سے سمجھا ہے اور اس نے دین کی جو تشریح کی ہے وہ معتبر ہے، میں اس طرح دین کو نہیں سمجھ سکتا۔ یعنی کسی فقیہ یا مجتہد کی تقلید کرنے والے کا اصل مقصد دین کی صحیح پیروی ہے۔^(۱)

تقلید ائمہ کے حوالہ سے ایک مسئلہ اہم ہے اور وہ ہمیشہ اہل علم کی گفتگو کا موضوع رہا، وہ یہ کہ ایک شخص فقیہ حنفی کا مقلد ہے۔ ایک عرصہ بعد کیا وہ فقہ حنفی کو چھوڑ کر فقہ مالکی یا فقہ شافعی کی تقلید کر سکتا ہے یا نہیں؟

اس بارے میں شاہ صاحب نے سب سے پہلے شافعی فقیہ امام ابو شامہ کی رائے

نقل کی:

”جو شخص فقہ کے مطالعہ میں مشغول ہے اور اس کے اصول پر اس کی نظر ہے اس کے لیے اجازت ہے کہ وہ کسی ایک امام مجتہد کے مسلک پر اقتدار نہ رکھے۔ بلکہ ہر مسئلہ میں جو دلالت کتاب اور سنتِ محکمہ سے قریب تر ہو، اس کی صحت کا اعتقاد رکھے۔ لیکن شرط یہ ہے کہ متعلقہ علوم پر اس کی نظر وسیع اور گہری ہو اور اس کے ساتھ یہ بھی ضروری ہے کہ تعصب اور طریق اختلاف میں غور کرنے سے گریز کرے۔ یہ چیزیں وقت کو ضائع کرنے والی اور طبیعت کو مکر کرنے والی ہیں“ (۱)

عزیز الدین بن عبدالسلامؒ ہی کے حوالہ سے شاہ صاحب نے ایک قول یہ نقل کیا:

”اسلام کے عہد اول میں لوگوں کا یہ طریقہ رہا کہ وہ کسی خاص فقہی مسلک کا تعین کیے بغیر ہر عالم سے سوال کرتے اور فتویٰ لیتے تھے۔ اور اس بارے میں کوئی کسی پر اعتراض نہیں کرتا تھا۔ یہاں تک کہ چار فقہی مسلک قائم ہو گئے۔ ان کے مقلدین میں بعض نے تعصب کی راہ اپنائی، وہ اپنے معین امام کی پیروی کرتے ہیں چاہے اس کا فقہی مسلک اور رائے، کس سے دور ہی کیوں نہ ہو۔ گویا وہ اس امام کو نبی اور رسول سمجھتے ہیں۔ تعصب کی یہ راہ، حق سے بہت دور ہے۔ کوئی بھی صاحب عقل اس رویہ اور طرز عمل کو پسند نہیں کر سکتا“ (۲)

اہل علم و فضل کی مختلف آراء نقل کرنے کے بعد شاہ صاحب نے اس مسئلے میں بہت تفصیلی گفتگو کی ہے، وہ تو مناسب ہوگا کہ قارئین براہ راست زیر نظر کتاب عقد الجید ہی میں پڑھیں۔ یہاں خلاصہ کے طور پر شاہ صاحب کا فیصلہ نقل کر دینا کافی ہوگا۔ شاہ صاحب فرماتے ہیں:

”میں ایک مجتہد کے فقہی مسلک اور رائے کو چھوڑ کر دوسرے امام کے فقہی مسلک کو اختیار کرنے کی اجازت صرف اس صورت میں دیتا ہوں یا یوں کہیے کہ صرف اس صورت میں

جائز سمجھتا ہوں جبکہ اس کی تبدیلی سے کوئی عدالتی فیصلہ متاثر نہ ہو۔^(۱)

شاہ صاحب کی یہ رائے بہت حکیمانہ ہے اور اس سے یہ نتیجہ اخذ کرنا مشکل نہیں ہے کہ شاہ صاحب کی نگاہ اس صورت حال پر ہے جب ملک میں اسلامی قانون نافذ ہو۔ ایسی صورت میں لوگ اگر فقہی مسالک تبدیل کریں گے تو اس سے لازمی طور پر عدالتی فیصلے متاثر ہوں گے۔ جہاں ایک طرف کچھ لوگ اس تبدیلی کی آڑ میں بعض من پسند فیصلے کرا لیں گے وہاں بعض لوگوں کے حقوق بھی تلف ہوں گے اور اسلام اس بات کی اجازت دیتا ہے نہ عدل کے تقاضے اس کے متحمل ہو سکتے ہیں۔

چوتھے باب میں ”فصل فی العامی“ کے عنوان کے تحت بہت واضح انداز میں بات کہی کہ ”عام آدمی کا کوئی معین مذہب نہیں ہوتا، اس کا مذہب صرف مفتی کا فتویٰ ہے۔“^(۲)

پانچویں باب میں گفتگو کی ابتدا میانہ روی اور افراط و تفریط سے گریز کے بارے میں کی۔ چاروں مسلمہ ائمہ مجتہدین (امام ابوحنیفہ، امام مالک، امام شافعی، امام احمد بن حنبل) کے یہ اقوال نقل کیے کہ اگر ہماری کسی اجتہادی رائے کے خلاف کوئی حدیث مل جائے تو اسے اختیار کر لینا اور ہماری رائے اور فتویٰ کو چھوڑ دینا۔

امام ابوحنیفہ کا یہ قول نقل کیا:

”جو شخص میرے کلام کی دلیل سے واقف نہیں اسے میرے کلام سے فتویٰ دینا بھی جائز نہیں۔ اگر کوئی فقیہ مجھ سے بہتر رائے دے تو وہ پیروی کے زیادہ لائق ہے۔“^(۳)

امام مالک کا یہ قول نقل کیا:

رسول اللہ صلی اللہ علیہ وسلم کے علاوہ ہر شخص اپنے کلام کا جواب دہ، اور رسول کے سوا

۱۔ عقد الجید، ص ۱۰۸

۲۔ ایضاً، ص ۱۲۰

۳۔ ایضاً، ص ۱۲۶

ہر ایک کی بات رد کی جاسکتی ہے۔

امام شافعیؒ اور امام احمد بن حنبلؒ کے حوالہ سے یہ بات نقل کی:

”ہماری کسی اجتہادی رائے کو حدیث کے خلاف دیکھو تو حدیث پر عمل کرو اور ہماری رائے کو دیوار پر دے مارو“^(۱)

ان اقوال کے نقل کرنے سے شاہ صاحب کا منشا یہی معلوم ہوتا ہے کہ وہ تقلید کو اطاعت کے درجے پر رکھنے کے مخالف ہیں۔ وہ اس کے لیے تیار نہیں ہیں کہ فقہی مسالک کو دین کا درجہ دے دیا جائے۔

میں سمجھتا ہوں کہ شاہ صاحب کی ان تمام تحریروں کا خلاصہ جو اجتہاد و تقلید کے حوالے سے ہیں، یہی ہے کہ تقلید ان چار فقہی مسالک میں سے کسی کی بھی کی جاسکتی ہے جو پوری دنیا میں اہل سنت والجماعت کے درمیان رائج ہیں۔ جن کو تسلیم کر لیا گیا ہے، ایک غیر عالم کو تقلید سے مفر نہیں ہے لیکن کسی خاص امام کی تقلید یا مطلق تقلید کے انکار سے آدمی دائرہ اسلام سے خارج نہیں ہوتا۔ تقلید کو اطاعتِ رسول کا درجہ دینے سے مفاسد کا دروازہ کھلتا ہے۔ اور امت میں تعصب اور تفرقہ پیدا ہوتا ہے۔

شاہ ولی اللہؒ کے افکار و آراء کا (تقلید و اجتہاد کے بارے میں) تجزیہ کرنے کی بنیادی وجہ یہ ہے کہ برصغیر میں شاہ صاحب اسلام کے بہت بڑے شارح ہیں، ان کی شخصیت بہت جامع اور غیر متنازع ہے۔ ان کی تشریح و تعبیر اس لیے خاص اہمیت کی حامل ہے کہ انہوں نے اسلام کو اسی جامعیت اور وسعت کے نقطہ نظر سے دیکھا، سمجھا اور پھر اسے پیش کیا جیسا کہ وہ تھا اور ہے۔

انہوں نے اسلام کو مسلکی اور جماعتی خانوں میں مقید کرنے کی کوشش نہیں کی۔ انہوں نے تمام اسلاف کے علوم و معارف سے استفادہ کیا، ان کے افکار و اجتہادات اور استنباط

سے انتخاب کر کے اپنے فکر کی بنیاد رکھی، ان کے افکار و خیالات میں جہاں بظاہر نظر تضادات تھے، ان کی تشریح کی ان میں مطابقت پیدا کی۔ اگر ہمارے ہاں دینی تاریخ اور اس کے مختلف مسالک و مکاتب فکر کے اس انداز سے مطالعہ کا رجحان فروغ پاسکے تو اس سے ایک تو مذہبی فرقوں کے باہمی جھگڑے اور محاذ آرائیاں کم ہو جائیں گی، دوسرے دینی مباحث میں عام طور پر جو سطحیت، تنگ نظری اور مصلحت پسندی آگئی ہے، کسی نہ کسی حد تک اس کا سدباب ہو سکے گا۔ اور اس کی جگہ گہرائی، وسعت اور فکر و تدبر کی فضا پیدا ہوگی جس کی آج بہت ضرورت ہے۔

برصغیر کی تاریخ میں ایک دور وہ تھا جب مسلمان غیر ملکی اور غیر مسلم تسلط کے خلاف صف آراء تھے۔ اس میں سب سے بڑا محرک اور سب سے مؤثر جذبہ عام تھا۔ نعرہٴ اسلام کی حیثیت ایک ”رجز“ کی سی تھی۔ لیکن غیر مسلم تسلط ختم ہونے کے بعد صورت حال بدل گئی۔ اب اسلام کو غیر مسلموں کے خلاف ”رجز“ کے طور پر استعمال کرنے کی ضرورت نہیں رہی۔ بعض جماعتوں نے اسلام کو خود مسلمانوں کے خلاف بطور ”رجز“ استعمال کرنے کی کوشش کی مگر انہیں اس میں زیادہ کامیابی نہ ہو سکی۔ پھر انہوں نے اپنی وقتی اور سیاسی ضرورتوں کو اسلام کا نام دیا، اپنی جماعتی مصلحتوں کی تائید میں دلائل اخذ کیے۔ اور اس طرح اسلام کو جو ساری دنیا کے لیے انصاف، اخوت، مساوات اور فلاح عامہ کا پیغام لے کر آیا تھا، اپنی محدود جماعتی سیاست کا آلہ کار بنانے کی کوشش کی۔ باشعور طبقوں میں اس کے خلاف جو رد عمل ہونا تھا، وہ ہوا۔

پچھلے چند سالوں میں ہمارے ہاں بہت دور رس تبدیلیاں ہوئیں۔ ان تبدیلیوں نے اجتماعی زندگی کے ہر شعبے کو متاثر کیا۔ دور غلامی میں جو مسائل تھے وہ ختم ہو گئے، ان کی جگہ دوسرے مسائل نے لے لی۔ فرد اور جماعت کے باہمی رشتے ٹوٹ رہے ہیں، معاشرے اور سماج میں جو اخلاقی بندھن تھے وہ بھی کمزور پڑ رہے ہیں۔ طبقاتی توازن ختم ہو رہا ہے۔

تبدیلی کا یہ عمل اب کسی کے روکے رکھے گا نہیں۔ جوں جوں صنعت و تجارت میں اضافہ ہوگا، بین الاقوامی تعلقات وسیع ہوں گے، معاشرے کے طور طریقے بھی بدلتے رہیں گے اور نئے نئے معاشی، معاشرتی اور اخلاقی مسائل کا بھی سامنا کرنا پڑے گا۔

پیش آنے والے نو بہ نو حالات و مسائل ہمیں مجبور کریں گے کہ ہم ان کا حل تلاش کریں۔ اور ہمارا یہ عزم ہے اور یقینا ہے کہ مسلمان رہ کر ہی زندہ رہنا ہے تو ان مسائل کا حل تلاش کرنا ہوگا اور حل بھی بے قید آزادی کے ساتھ نہیں۔ اسلام کے ساتھ جڑے رہ کر، اسلام کی رسی کو چھوڑے بغیر، نعرہ بازی، جذبات پرستی اور رجز خوانی سے مسائل حل نہیں ہوں گے۔

یہ ساری صورت حال، یہ سارا ماحول ہمیں دعوت دے رہا ہے کہ ہم اسلام کو اس کے وسیع تر تناظر میں دیکھیں۔ فقہی مسالک، فقہی آراء سے استفادہ کریں، ان کو حل مسائل میں مشعل راہ کا درجہ دیں اور اپنے اجتماعی ڈھانچے کو مسلکی خانوں میں محبوس و مقید نہ کریں۔

شاہ ولی اللہ کی فکر اور تعلیم کا یہی خلاصہ ہے اور آج اسی کو اپنانے کی ضرورت ہے۔ شاہ ولی اللہ کی اکثر کتابوں کے اردو زبان میں ترجمے ہو چکے ہیں لیکن یہ کہنا زیادتی نہ ہوگی کہ ان تراجم سے وہ مقصد پوری طرح حاصل نہیں ہوا جو ہونا چاہیے تھا، تراجم اردو میں ہونے کے باوجود بے حد مشکل ہیں اور ان تراجم کی مدد سے شاہ صاحب کے علوم و معارف کو سمجھنا ممکن نہیں۔

دوسری اہم بات یہ ہے کہ ترجمے اس طرح کیے گئے ہیں جیسے قرآن کریم کے یا احادیث رسول کے تحت اللفظ کیے جاتے ہیں۔ شاہ صاحب کی عبارتیں بہت مجمل و مختصر ہیں، ان میں تفصیل نہیں۔ ان کی جو اعلیٰ اور ارفع علمی سطح ہے وہ اسی پر رہ کر بات کرتے ہیں۔ اور ظاہر ہے جس کا جو علمی مقام و مرتبہ ہوتا ہے وہ اسی کے مطابق بات کرتا ہے۔ مخاطب کے معیار کو خواہ کتنا ہی ملحوظ رکھے، بہت نیچے تک آنا اس کے لیے ممکن نہیں ہوتا۔ یہ بعد میں آنے والوں کا کام ہے کہ وہ ان کی مراد اور مقاصد کو وضاحت کے ساتھ بیان کریں اور انہیں ایسے

انداز میں پیش کریں کہ درمیانے درجے کی استعداد رکھنے والے اصحاب کے لیے بھی ان کے علوم سے استفادہ ممکن ہو۔

شاہ صاحب کے اجمال و اختصار کا حال یہ ہے کہ وہ جن پیش رو علماء کے حوالے دیتے ہیں ان کے پورے نام بھی ذکر نہیں کرتے۔ مثلاً کہتے ہیں: رافعی نے کہا، بیضاوی کا قول ہے، بغوی کی رائے اس معاملے میں یہ ہے، ابو شامہ کہتے ہیں۔

رافعی کون تھے، ان کا پورا نام کیا ہے، بیضاوی کا کیا رتبہ ہے، بغوی کون ہیں؟ ان کے اسماء، سال ہائے وفات اور تخصص کا قطعاً کوئی تذکرہ نہیں کرتے۔ ایک عام پڑھے لکھے فرد کے لیے جب تک ان افراد کا اجمالی حدود اربعہ بیان نہ کیا جائے وہ بات کی اہمیت کو نہیں سمجھ سکتا۔

تفسیر، حدیث، فقہ اور تصوف کی اصطلاحات استعمال کرتے ہیں مگر ان کی تعریف نہیں کرتے، آج کے دور میں جب کتابیں بڑھ گئیں اور علم گھٹ گیا، اسلاف کی مشکل اور مجمل تحریروں اور عبارتوں کی توضیح و تشریح کی ضرورت میں بے حد اضافہ ہو گیا۔

ملک کے معروف دینی محقق جسٹس ڈاکٹر محمود احمد غازی نے اس ضرورت کا احساس کیا کہ اسلاف کے ان علوم کو جو دقیق اور مشکل ہونے کے سبب عام پڑھے لکھے طبقے کی سمجھ سے بالاتر ہیں، ایسی زبان اور ایسے انداز میں پیش کیا جائے کہ آج کا جدید تعلیم یافتہ طبقہ بھی ان تک رسائی حاصل کر سکے۔

ڈاکٹر محمود احمد غازی بنیادی طور پر فقہ اور قانون کے آدمی ہیں۔ اس لیے ان کی توجہ زیادہ تر ان تحریروں پر ہے جن کا تعلق فقہ اور اصول فقہ سے ہے۔ پھر وہ ایک ایسے ادارہ کے سربراہ بھی ہیں جو ایک عرصے سے ملکی اور غیر ملکی ماہرین قانون کے لیے اسلامی قوانین کے تعارف پر مبنی مختصر اور طویل تعلیمی و تربیتی نصابوں کا اہتمام کر رہا ہے۔ میری مراد شریعہ اکیڈمی اسلام آباد سے ہے۔ اسی سلسلے کی ایک کڑی زیر نظر کتاب ”عقد الجید فی احکام

الاجتهاد والتقليد“ بھی ہے۔ یہ اجتہاد اور تقلید کے موضوع پر شاہ ولی اللہ کی ایک مختصر مگر انتہائی اہم اور جامع کتاب ہے۔ شاہ صاحب کی دوسری کتابوں کی طرح اس کی زبان اور اسلوب بھی انتہائی دقیق اور مشکل ہے۔ اس کا اردو میں پہلے سے ایک ترجمہ موجود ہے۔ لیکن جیسا کہ عرض کیا کہ اس کی مدد سے کتاب کو سمجھنا کم و بیش اتنا ہی دشوار ہے جتنا براہ راست اصل کتاب کو پڑھ کر سمجھنا۔

زیر نظر ترجمہ آسان زبان میں کیا گیا۔ شاہ صاحب نے جن جن افراد کا ذکر کیا ہے، ان کا پورا نام اور زمانے کا تعین کیا ہے، جو فقہی اصطلاحات استعمال کی ہیں ان کی وضاحت کی گئی ہے۔ جہاں یہ محسوس کیا کہ محض ترجمے سے عبارت کا مفہوم قاری کی سمجھ میں نہیں آئے گا وہاں حواشی کا اضافہ کیا گیا۔

حقیقت یہ ہے کہ شاہ صاحب کی تعلیمات اور حکمت کو اگر آج کی زبان اور آج کے علمی، اجتماعی اور معاشی تقاضوں کی روشنی میں پیش کیا جائے تو جدید تعلیم یافتہ طبقے کا دینی تعلیمات کی طرف عام رجوع ہو سکتا ہے اور اس طرح وہ اس خطے میں اسلامی فکر و نظر کی ایک مضبوط بنیاد بن سکتا ہے۔ عقدا لجمید، الفاظ اور صفحات کے لحاظ سے مختصر کتاب ہے۔ لیکن معانی اور مطالب کے اعتبار سے گہرے سمندر کی طرح ہے۔ طویل حواشی اور تشریحات کے ذریعے کوشش کی ہے کہ اس کی گہرائی کا کم سے کم ادراک ہی کیا جاسکے۔

میں محترم ڈاکٹر محمود احمد غازیؒ کا شکر گزار ہوں کہ انہوں نے علم کے اس گہرے سمندر سے موتی رونے کی خدمت مجھ ناچیز کے سپرد کی۔

محترم سید معروف شیرازی کا بھی شکریہ ادا کرتا ہوں کہ انہوں نے نہ صرف اپنے مفید علمی مشوروں سے نوازا بلکہ اس کتاب کو موجودہ صورت میں اہل علم تک پہنچانے میں بنیادی کردار ادا کیا۔

اللہ رحیم و کریم سے امید کرتا ہوں کہ مجھ نا چیز و ہیچ مداں کی اس علمی محنت کو قبولیت کا
 درجہ عطا کریں گے۔ اور اہل علم کے لیے افادیت کا ذریعہ بنائیں گے۔
 وما توفیقی الا باللہ. علیہ توکلت والیہ انیب

محمد میاں صدیقی
 صفر المنظر ۱۳۲۰ھ
 جون ۱۹۹۹ء

بِسْمِ اللّٰهِ الرَّحْمٰنِ الرَّحِیْمِ

مقدمہ

تمام تعریفیں اس اللہ رحمن و رحیم کے لیے ہیں جس نے ہمارے سردار حضرت محمد صلی اللہ علیہ وسلم کو عرب اور عجم کی طرف رسول بنا کر بھیجا تاکہ ان کی ذات با برکات سے لوگ جہالت اور گمراہی کی تاریکیوں میں روشنی حاصل کریں اور جن افراد کو اللہ نے بلند ہمتیں عطا کی ہیں اور توفیق سے ہمکنار کیا ہے وہ حضرت محمد صلی اللہ علیہ وسلم کی پیروی کر کے بلند مقامات پر فائز ہوں۔ میں گواہی دیتا ہوں کہ اللہ کے سوا کوئی معبود نہیں، وہ وحدہ لا شریک ہے۔ اور اس بات کی بھی گواہی دیتا ہوں کہ حضرت محمد صلی اللہ علیہ وسلم اللہ کے بندے اور اس کے رسول ہیں۔ ان کے بعد قیامت تک کوئی نبی آنے والا نہیں، نبیوں اور رسولوں کا سلسلہ ان کی ذات اقدس پر ختم ہو گیا۔

اللہ کی حمد و ثنا اور رسول کی مدح و ستائش کے بعد اللہ کا یہ کمزور بندہ، جو ہر لحظہ اس کی رحمتوں کا محتاج و طلب گار ہے، ولی اللہ بن عبد الرحیم کہتا ہے۔ اللہ اسے ایسی باتوں سے محفوظ رکھے جو اس کے لیے مناسب نہ ہوں، اور اس کے دل اور اعمال و افعال کو صحت و سلامتی عطا فرمائے۔ یہ ایک رسالہ، جو میں ہدیہ قارئین کر رہا ہوں اس کا نام میں نے ”عقد الجید فی احکام الاجتہاد والتقلید“ تجویز کیا ہے۔

بعض دوستوں نے اجتہاد و تقلید کے بارے میں مجھ سے سوالات کیے اور بعض اہم مسائل کی وضاحت چاہی۔ ان کے سوالات اور اس اہم موضوع پر تشریح مسائل کی طلب نے مجھے اس تحریر کے لکھنے پر آمادہ کیا۔

باب اول

اجتہاد کی حقیقت،

شرائط اور اقسام

اجتہاد کی حقیقت، شرائط اور اقسام

علماء کے کلام سے اجتہاد کی جو حقیقت سمجھی گئی وہ یہ ہے کہ ”شریعت کے فروعی احکام کو ان کے تفصیلی دلائل سے سمجھنے کے لیے مقدور بھرکوشش کرنا“۔ ان تفصیلی دلائل کا مأخذ چار چیزیں ہیں: (۱)

- ۱۔ کتاب اللہ
- ۲۔ سنت رسول
- ۳۔ اجماع
- ۴۔ قیاس

۱۔ کتاب اللہ: امام ابوالحسن علی بن محمد بن حسین بزدوی (م: ۳۸۴ھ) نے کتاب اللہ کی حسب ذیل تعریف کی ہے۔ اما الكتاب فالقرآن المنزل على رسول الله، المكتوب في المصحف، المنقول عن النبي ﷺ نقلاً متواتراً بلا شبهة (بہر حال الکتاب، اس سے مراد وہ قرآن ہے جو نبی اکرم صلی اللہ علیہ وسلم پر نازل کیا گیا، صحیفوں میں لکھا ہوا ہے، کسی شک و شبہ کے بغیر نقل متواتر کے ذریعہ نبی اکرم صلی اللہ علیہ وسلم سے روایت کیا گیا ہے۔) (اصول بزدوی)

سنت: لغت میں سنت اس راستے یا طریقے کو کہتے ہیں جس پر لوگ پابندی کے ساتھ چلتے ہوں۔ لفظ سنت کی نسبت جب کسی انسان کی طرف کی جاتی ہے تو اس سے مراد وہ طریقہ ہوتا ہے جس کو وہ تمام افعال میں جو اس سے صادر ہوں، لازم سمجھتا ہو اور ان کو ہمیشگی کے ساتھ کرتا ہو۔ اس کا تعلق خواہ ان کاموں سے ہو جن کے سبب اس کی تعریف کی جائے یا ان کاموں سے ہو جن کی وجہ سے اس کی برائی کی جائے۔ علمائے اصول کی اصطلاح میں سنت سے مراد قرآن حکیم کے علاوہ وہ قول، فعل یا سکوت ہے جو رسول اللہ صلی اللہ علیہ وسلم سے صادر ہوا ہو۔ سکوت یا تقریر کا مطلب یہ ہے کہ نبی علیہ السلام کے سامنے اور ان کی موجودگی میں صحابہ نے کوئی کام کیا اور آپ نے اس پر خاموشی اختیار فرمائی یا اس کی تعریف کی اور اس کام کو اچھا سمجھا۔ اس اعتبار سے سنت مأخذ احکام میں سے ایک مأخذ اور تشریح احکام کے سرچشموں میں سے ایک سرچشمہ ہے۔ ابن حزم (م: ۴۵۶ھ) نے سنت کی تعریف یوں کی ہے:.....بقیہ حاشیہ آئندہ صفحہ پر

اس تعریف سے یہ بات سمجھ میں آئی کہ اجتہاد کسی ایسے حکم کے معلوم کرنے میں مقدور بھر کوشش کرنے سے عام ہے جس میں پچھلے علماء نے کاوش کی ہو یا نہ کی ہو اور چاہے مجتہد اپنے اجتہاد میں پچھلے علماء کے موافق ہو یا مخالف، نیز یہ اس کاوش سے بھی عام ہے جو کسی نے مسائل کی صورتوں کی نشاندہی اور احکام کے مآخذ و مصادر پر تفصیلی دلائل سے اشارہ کرنے کے لیے کی ہو، چاہے یہ کاوش کسی دوسرے کی مدد سے کی گئی ہو یا مدد کے بغیر۔

اس صورت حال کے پیش نظر کسی ایسے عالم کے بارے میں جو اکثر مسائل میں اپنے استاد (امام) سے مطابقت رکھتا ہو اور اس کے ساتھ ہر حکم کی دلیل سے بھی واقف ہو اور ان دلائل پر اسے یقین کامل بھی ہو اور جس کام کی انجام دہی میں وہ مصروف ہے اس پر وہ پوری

بقیہ حاشیہ از صفحہ سابقہ..... کسی قول یا عمل کو ایک ثقہ راوی دوسرے راوی سے نقل کرتے ہوئے نبی علیہ السلام تک پہنچائے اور اس کی نسبت نبی علیہ السلام کی طرف کرے۔ اور نقل کرنے والے کے درمیان اور نبی صلی اللہ علیہ وسلم کے درمیان کوئی فصل نہ ہو۔ (یعنی روایت کا تسلسل ٹوٹنے نہ پائے) ارشاد اللؤلؤ، محمد بن علی بن محمد شوکانی (م: ۱۲۵۵ھ) الاحکام فی اصول الاحکام، علی بن محمد بن حزم (م: ۴۵۶ھ)۔ ۱: ۲۳، الفقه الاسلامی، ڈاکٹر محمد یوسف موسیٰ، ص ۲۴۔

اجماع: لغت کی رو سے اجماع کے دو معنی اور دو صورتیں ہیں۔ اول: کسی چیز کا ارادہ کرنا اور اس پر پختگی کے ساتھ جم جانا۔ دوسرے معنی اتفاق کے ہیں۔ فقہا کی اصطلاح میں اجماع کسی معاملے میں اہل حل و عقد کے اتفاق کو کہتے ہیں۔ اصول کی کتابوں میں اجماع کی یہ تعریف کی گئی ہے: الاجماع هو اتفاق المجتہدین من الامة الاسلامیة فی عصر من العصور علی حکم شرعی بعد وفاة النبی ﷺ (اجماع سے مراد رسول اللہ صلی اللہ علیہ وسلم کے وصال کے بعد کسی خاص زمانے میں امت مسلمہ کے مجتہدین کا کسی شرعی حکم پر متفق ہو جانا ہے)۔ ارشاد اللؤلؤ، شوکانی ص ۶۳، الاحکام فی اصول الاحکام، ابو الحسن سیف الدین علی بن محمد آمدی (متوفی: ۶۳۱ھ۔ ۱: ۲۸۰، ۲۸۱)۔

قیاس: لغت میں ایک چیز کو دوسری چیز سے ناپنے یا مقدار معلوم کرنے کو کہتے ہیں۔ علمائے اصول کی اصطلاح میں قیاس کی تعریف یہ ہے: جس مسئلہ کے بارے میں قرآن یا سنت میں کوئی حکم موجود نہ ہو اس کو کسی دوسرے حکم کے ساتھ جو قرآن یا سنت میں موجود ہو، علت میں مشترک ہونے کے سبب ملانے کو قیاس کہتے ہیں۔“ (ارشاد اللؤلؤ، شوکانی، ص: ۱۷۳)

دسترس بھی رکھتا ہو یہ سمجھنا کہ وہ مجتہد نہیں ہے، بالکل غلط نظریہ ہے۔ اور یہ گمان کر لینا کہ اس کے گزرے دور میں کسی مجتہد کا پایا جانا ممکن نہیں یہ بالکل بے بنیاد بات ہے۔^(۱)

شرائط اجتہاد

اجتہاد کی شرط یہ ہے کہ جن مسائل میں اجتہاد کرنے کا ارادہ رکھتا ہے۔ ان مسائل کے بارے میں قرآن و سنت میں جو کچھ ہے اس سے پوری طرح واقف ہو۔ یہ بھی جانتا ہو کہ کن مسائل میں اجماع منعقد ہو چکا ہے۔ قیاس صحیح کی کیا شرائط ہیں یہ بھی اسے معلوم ہو۔ کن اصول اور مقدمات کو جوڑ کر اور ترتیب دے کر اجتہاد کیا جا سکتا ہے وہ اس سے بھی بے خبر نہ ہو۔ عربی زبان پر کامل دسترس رکھتا ہو۔ قرآن اور حدیث میں ناخ و اور منسوخ کا بھی علم ہو۔ روایوں کے حالات سے بھی باخبر ہو۔ البتہ اجتہاد میں علم الکلام اور فقہ کی ضرورت نہیں۔^(۲)

کوئی وقت اور کوئی زمانہ اجتہاد سے خالی نہیں۔ ہر زمانے میں اجتہاد لازم ہے۔ کیونکہ ہر آن اور ہر لحظہ سے واقعات رونما ہوتے رہتے ہیں اور ایسی جزئیات پیش آتی رہتی ہیں جن کا حکم صراحتاً کتاب و سنت میں موجود نہیں ہوتا، ان کا حکم معلوم کرنے کے لیے اجتہاد کے سوا کوئی چارہ نہیں۔ اجتہاد اپنی تمام شرائط کے ساتھ قیامت تک باقی رہے گا۔ اجتہاد کو کسی خاص زمانے کے ساتھ مخصوص و محدود کرنا اسلامی شریعت کی حریت کا انکار کرنے کے مترادف ہے۔ امام شوکانی بعض علماء کا یہ قول نقل کرتے ہیں کہ: ”اگر کسی زمانے میں ایک ہی مجتہد ہے تو اس پر اجتہاد کرنا فرض عین ہے تاکہ پیش آمدہ جزوی مسائل کے احکام معلوم کر کے لوگوں کی راہنمائی کرتا رہے اور اگر اس دور میں ایک سے زائد مجتہدین موجود ہوں تو ان پر اجتہاد فرض کفایہ ہوگا۔ اگر کوئی بھی اجتہاد نہیں کرے گا تو سب گناہ گار اور تارک فرض ہوں گے“۔ ارشاد الفحول، ص ۲۵۱۔

۱۔ علماء فقہاء اور خود مجتہدین نے اجتہاد کی جو شرائط بیان کی ہیں وہ کم از کم چھ ہیں: ۱۔ عربی زبان میں مہارت ۲۔ قرآنی علوم کا وسیع علم ۳۔ سنت کا علم ۴۔ اصول فقہ کا علم ۵۔ مواقع اجماع کا علم ۶۔ مقاصد شریعت کا علم ۷۔ ناچیز راقم (محمد میاں صدیقی) کہتا ہے کہ علماء اور فقہاء کی محولہ بالا شرائط کے علاوہ فطری استعداد اور صلاحیت کا ہونا بھی ضروری ہے، بلکہ یہ شرط اول ہے۔ آدمی میں اگر فطری صلاحیت نہ ہو تو باہر کی تعلیم و تعلم سے کچھ بھی نہیں ہوتا۔ نبی علیہ السلام سے فیض صحبت تو بہت سوں نے اٹھایا مگر ہر آدمی ابو بکرؓ، عمرؓ، عثمانؓ، علیؓ، ابن مسعودؓ، ابن عباسؓ اور معاذ بن جبلؓ نہ بن سکا۔ آدمی نے ایک اور شرط بیان کی اور اسے سب شرائط پر حتم رکھا۔ وہ کہتے ہیں کہ: ”مجتہد کے لیے سب سے پہلی شرط یہ ہے کہ اللہ پر، اس کے رسول پر اور یوم حرام پر پختہ یقین رکھتا ہو“ الاحکام فی اصول الاحکام ۴: ۲۲۰۔

امام غزالی^(۱) کہتے ہیں:

”ہمارے زمانے میں اجتہاد، فقہ میں مہارت اور گہرے شغف کے بغیر ممکن نہیں اور اس دور میں مسائل کو صحیح طور پر سمجھنے کا یہی طریقہ ہے جبکہ صحابہؓ کے زمانے میں صورت حال اس سے مختلف تھی۔“

میں کہتا ہوں: امام غزالیؒ کی اس بات میں یہ اشارہ ہے کہ اجتہاد مطلق منتسب اس وقت تک مکمل نہیں ہو سکتا جب تک مجتہد مستقل کی تصریحات سے مجتہد منتسب کو واقفیت حاصل نہ ہو، جیسا کہ مجتہد مستقل کے لیے صحابہ، تابعین اور تبع تابعین کے کلام سے ابواب فقہ میں واقفیت ضروری ہے۔ اجتہاد کی یہ مذکورہ بالا شرائط اصول فقہ کی کتابوں میں تفصیل کے ساتھ ذکر کی گئی ہیں۔

اس موقع پر امام بغوی^(۲) کی رائے نقل کر دینے میں بھی حرج نہیں۔ وہ کہتے ہیں:

مجتہد وہ ہے جو پانچ علوم کا جامع و ماہر ہو۔

- ۱۔ کتاب اللہ کا وسیع علم
- ۲۔ سنت رسول کا وسیع علم
- ۳۔ علمائے سلف نے جو کچھ لکھا ہے اس سے آگہی۔ وہ بخوبی جانتا ہو کہ علمائے سلف نے کس مسئلہ میں اتفاق کیا ہے اور کس مسئلہ میں ان کی آراء مختلف ہیں۔
- ۴۔ عربی لغت میں مہارت۔
- ۵۔ قیاس کے طریقہ کار کو جانتا ہو جو قرآن و سنت سے کسی مسئلہ کا حکم معلوم کرنے کا ایک

۱۔ محمد بن محمد بن محمد الغزالی (۳۵۰-۵۰۵ھ) مشہور متکلم، اصولی، فقیہ اور صوفی ہیں۔ آپ کی کئی ایک شہرہ آفاق کتب ہیں جن میں المستصحبی، احیاء علوم الدین، الوسیط اور دیگر شامل ہیں۔

۲۔ شرح السنۃ ۱۰: ۱۲۰، ابو محمد حسین بن مسعود بن محمد الفراء البغوی (متوفی ۵۱۶ھ)، تفسیر و حدیث اور فقہ کے علاوہ کئی علوم کے ماہر تھے۔ الجمع بین الصحیحین اور شرح السنۃ ان کی مشہور عالم تصانیف ہیں۔

طریقہ ہے۔ قیاس اس صورت میں ہوتا ہے جب مجتہد کو مطلوبہ حکم قرآن و سنت کی نصوص میں واضح طور پر مذکور نہ ملے اور نہ اس کے بارے میں کوئی اجماع منعقد ہوا ہو۔ (ان علوم پنجگانہ کی تفصیل حسب ذیل ہے۔)

چنانچہ مجتہد کے لیے قرآن حکیم کے علوم میں سے ناسخ و منسوخ، مجمل و مفسر، عام و خاص، محکم و متشابہ کا جاننا ضروری ہے۔ نیز یہ جاننا بھی ضروری ہے کہ مکروہ، حرام، مباح، مندوب اور واجب سے کیا مراد ہے۔

سنت میں سے ان امور کا علم بھی ضروری ہے اور ان کے علاوہ مجتہد کے لیے صحیح، ضعیف، مسند اور مرسل احادیث کی پہچان اور معرفت بھی ضروری ہے۔

اور مجتہد کے لیے یہ جاننا بھی ضروری ہے کہ حدیث کو قرآن کے ساتھ اور قرآن کو حدیث کے ساتھ تطبیق کس طرح دینی چاہیے حتیٰ کہ اگر وہ کوئی ایسی حدیث پائے جس کا ظاہری مفہوم قرآن کے مطابق نہ ہو تو یہ کھوج لگائے اور اس حقیقت تک پہنچے کہ اس حدیث کی قرآن کے ساتھ مطابقت کس طرح ممکن ہے؟ کیونکہ حدیث قرآن کی توضیح و تشریح کرتی ہے، وہ قرآن کے مخالف نہیں ہو سکتی۔

ہاں یہ بات ہے کہ مجتہد کے لیے صرف ان احادیث کا جاننا ضروری ہے جن کا تعلق شرعی احکام سے ہے۔ ان احادیث کا علم ضروری نہیں جو قصص، واقعات اور وعظ و نصیحت پر مشتمل ہیں۔ اسی طرح عربی لغت کا بھی اس حد تک جاننا ضروری ہے جس کے سبب قرآن و سنت میں وارد احکام و مسائل کا علم ہو سکے۔ پوری عربی لغت کا احاطہ ضروری نہیں ہے۔

بہتر یہ ہے کہ عربی زبان میں اتنی مہارت حاصل کرے کہ اس کے معانی و مطالب اور قول کو بخوبی سمجھ سکے اور اس بات سے آگاہ ہو کہ سیاق و سباق کی مناسبت سے فلاں لفظ اور جملے کے فلاں مقام پر یہ معنی ہیں۔^(۱)

۱۔ لغت کی رو سے ایک لفظ کے ایک یا دو معانی ہوتے ہیں لیکن سیاق و سباق کی تبدیلی سے معنی بدل جاتے ہیں بلکہ گفتگو میں لہجہ کی تبدیلی سے بھی معنی مختلف ہو جاتے ہیں۔ بقیہ حاشیہ آئندہ صفحہ پر

عربی زبان پر اس حد تک عبور اس لیے ضروری ہے کہ شریعت عربی زبان میں نازل ہوئی ہے۔ (خواہ وہ قرآن کی صورت میں ہو یا حدیث کی شکل میں) جو شخص عربی زبان سے پوری طرح واقف نہ ہوگا وہ شارع کے مقصود کو نہیں پہچان سکے گا۔
صحابہؓ اور تابعینؒ کے ان اقوال و آراء کا علم ضروری ہے جو ان سے احکام کے بارے میں منقول ہیں۔

مختلف مسائل کے بارے میں (قدیم) فقہا نے جو فتوے دیے ہیں ان کا جاننا بھی ضروری ہے تاکہ اس کی کوئی رائے اور فیصلہ اسلاف کے فتاویٰ اور فیصلوں کے خلاف نہ ہو کیوں کہ اگر ایسا ہوا تو وہ اسلاف کے اجماع کے خلاف ایک نئی رائے دینے کا مرتکب ہوگا۔ جب ان مذکورہ بالا پانچ علوم میں مہارت حاصل کر لے گا تو پھر مجتہد کہلائے گا۔ لیکن ان علوم میں مہارت اس حد تک ضروری نہیں کہ ان کا کوئی جزو اور معمولی حصہ بھی اس کے علم سے خارج نہ ہو۔ البتہ اگر ان پانچ علوم میں سے کسی ایک علم سے کلی طور پر ناواقف ہو تو پھر اس کے لیے تقلید کا راستہ اختیار کرنا ہی بہتر ہے اگرچہ وہ شخص ائمہ سلف میں سے کسی ایک کے فقہی مسلک پر مکمل عبور رکھتا ہو۔ ایسے شخص کے لیے عہدہ قضا کو قبول کرنا اور مفتی کے منصب پر فائز ہونا جائز نہیں ہے۔^(۲)

بقیہ حاشیہ از صفحہ سابقہ..... لفظ ”دین“ یا ”الدین“ قرآن حکیم میں مختلف مقامات پر آیا ہے اور مختلف معانی میں استعمال ہوا ہے۔ ”ولی“ ۳۵ جگہ آیا ہے۔ کہیں اضافت کے بغیر اور کہیں اضافت کے ساتھ۔ سیاق و سباق کی تبدیلی سے مختلف معانی میں استعمال ہوا ہے اور قرآن حکیم کے فاضل مترجمین نے اس کی رعایت کی ہے۔ یہ ممکن نہیں ہے کہ ہر جگہ اس کا ایک ہی ترجمہ کیا جائے۔ اس لیے ضروری ہے کہ اجتہاد کرنے والا زبان کے اسلوب اور اس کی باریکیوں سے پوری طرح واقف ہو۔ (م۔م۔ص)۔

۱۔ صحابی اس شخص کو کہتے ہیں جس نے ایمان کی حالت میں نبی اکرم صلی اللہ علیہ وسلم کو دیکھا ہو یا نبی اکرم صلی اللہ علیہ وسلم نے اس کو دیکھا ہو اور وہ ایمان کی حالت میں فوت ہوا ہو۔ تابعی اس شخص کو کہتے ہیں جو ایمان کی حالت میں کسی صحابی سے ملا ہو اور ایمان ہی کی حالت میں مرا ہو۔

۲۔ امام ابوحنیفہؒ نے تدوین فقہ اسلامی کے لیے جو چالیس ارکان پر مشتمل مجلس بنائی تھی اس کے بارے میں ان کا تجزیہ تھا کہ ”میں نے اپنی مجلس فقہ کے لیے جن افراد کا انتخاب کیا ہے..... بقیہ حاشیہ آئندہ صفحہ پر

جو شخص ان پانچ علوم کا جامع ہو، نفسانی خواہشات اور بدعات سے اپنے آپ کو بچاتا ہو، تقویٰ اور پاکیزگی اس کا شعار ہو، کبیرہ گناہوں سے دور رہتا ہو اور صغیرہ گناہوں پر اصرار نہ کرتا ہو وہ قاضی بھی بن سکتا ہے اور مسائل شریعت میں اس کے لیے اجتہاد بھی جائز ہوگا۔ اور جو شخص ان شرائط کا جامع نہ ہو اس کے لیے ضروری ہے کہ پیش آمدہ واقعات و حوادث میں سے کسی ایک امام مجتہد کی تقلید کرے۔

اقسام اجتہاد

امام رافعیؒ،^(۱) امام نوویؒ^(۲) اور علماء کی ایک بڑی تعداد نے وضاحت کی ہے کہ مجتہد مطلق

کی دو قسمیں ہیں:

بقیہ حاشیہ از صفحہ سابقہ..... ان میں اٹھائیس اس درجے کے ہیں کہ قاضی کے منصب پر فائز ہو سکتے ہیں اور چھ افراد ایسے ہیں جو فتویٰ دینے کی اہلیت رکھتے ہیں۔ صدیوں تک مفتی کا یہی معیار قائم رہا جس شخص میں اجتہاد کی اہلیت نہیں ہوتی تھی وہ نہ مفتی بن سکتا اور نہ قاضی کے منصب پر فائز ہو سکتا تھا۔ اسی معیار کے پیش نظر شاہ ولی اللہ نے یہ بات کہی ہے کہ جو شخص ان پانچ علوم میں مہارت نہ رکھتا ہو جو مجتہد کے لیے ضروری ہیں تو اس کے لیے مسند افتاء پر بیٹھنا جائز نہیں ہے۔ آج کے ماحول میں یہ بات بڑی عجیب سی معلوم ہوتی ہے۔ کیونکہ اب تو صورت حال یہ ہے کہ جو آدمی مذکورہ پنجگانہ علوم میں سے کسی ایک میں بھی مہارت نہیں رکھتا وہ بھی گزشتہ دو ڈھائی سو سال کے فتاویٰ کو سامنے رکھ کر فتوے دینا شروع کر دیتا ہے۔ علوم القرآن اور علوم الحدیث تو درکنار اسے قدیم فقہاء کے اقوال اور فقہی آراء کا بھی علم نہیں ہوتا۔ گزشتہ سو سال میں برصغیر میں جو فتاویٰ مرتب ہوئے ان سب کے بنیادی مصادر فتاویٰ شامی، فتاویٰ عالمگیری اور درمختار ہیں۔ قرآن، سنت اور قدیم فقہاء کی آراء کے حوالے ان میں شاذ و نادر ہی آتے ہیں۔

۱۔ ابو القاسم عبدالکریم بن محمد بن عبدالکریم الرافعی (متوفی ۶۲۳ھ) فقیہ شافعی المسلک، کئی کتب اور شروح تصنیف فرمائیں ان میں سے امام غزالیؒ کی الوجیز کی شرح فتح العزیز مشہور اور متداول ہے۔ مدرسہ نظامیہ اور اس کے اوقاف کے نگران رہے۔ ۷۰ سال کے لگ بھگ عمر پائی۔

۲۔ شیخ الاسلام محی الدین ابو زکریا۔ محی ابن شرف ابن مری ابن حسن ابن حسین ابن محمد ابن جمعہ ابن حزام الفقیہ الشافعی الحافظ الزاهد النواوی، امام نوویؒ کے لقب سے مشہور ہیں۔ ۶۳۱ھ میں پیدا ہوئے اور ۶۷۷ھ میں صحیح مسلم کی مشہور عالم شرح کی تصنیف کی بدولت شرح حدیث کے باب میں قابل احترام نام کے حامل ہیں۔ ۴۶ سال کی عمر میں وفات پائی۔ شذرات الذهب، ابن العماد۔

۱۔ مجتہد مستقل (۱)

۲۔ مجتہد منتسب (۲)

ان علماء کے کلام سے یہ بات بھی ظاہر ہوتی ہے کہ مجتہد مستقل تین امور میں دوسرے مجتہدین سے ممتاز ہوتا ہے۔

الف: وہ ان اصولوں میں تصرف اور تبدیلی کرتا ہے جن پر اس کے اجتہاد کی بنیاد ہوتی ہے۔
 ب۔ جن مسائل کا حکم پہلے معلوم کیا جا چکا ہے ان کی تہہ تک پہنچنے کے لیے ان آیات، احادیث اور آثار کی تلاش و جستجو میں ممکنہ حد تک اپنی قوت و صلاحیت صرف کرتا ہے جن پر اس حکم کی بنیاد ہے۔ متعارض دلائل میں سے کسی ایک کو اختیار کر کے اس کے رائج معانی بیان کرتا ہے اور ان دلائل کی مدد سے احکام کے مآخذ و مصادر سے آگہی حاصل کرتا ہے۔ اللہ زیادہ بہتر جانتا ہے لیکن ہمارا گمان ہے کہ یہ بات امام شافعیؒ (۳) کے علم کا دو تہائی حصہ ہے۔
 ج: ان دلائل کی مدد سے ان مسائل میں گفتگو کرنا جن کا ابھی تک کوئی حکم دریافت نہیں کیا جاسکا۔

مجتہد منتسب وہ ہے جو اپنے استاد و امام کے اصول کو برقرار رکھ کر عموماً دلائل کی تلاش اور مآخذ تک رسائی حاصل کرنے کے لیے اس کے اقوال و آراء سے مدد لے۔ اور اس کے

۱۔ مجتہد مستقل اس کو کہتے ہیں جو ان اصولوں میں رد و بدل اور تصرف کا اختیار رکھتا ہو جن پر احکام و مسائل کی بنیاد قائم ہوتی ہے۔

۲۔ مجتہد منتسب وہ ہے جو کسی تصرف کے بغیر، مقررہ اصول و کلیات کو تسلیم کرتا ہو۔ اور مسائل کے استخراج و استنباط میں انہی سے کام لیتا ہو۔ لیکن مسائل کے حل کرنے میں جس امام کے مقرر کردہ اصول سے زیادہ کام لیتا ہو، اس کی طرف اس کی نسبت ہوتی ہے۔ یہ مجتہد بعض مسائل میں اپنے امام سے اختلاف بھی کرتا ہے۔ لیکن اصول میں اتفاق کی وجہ سے اپنے امام کے دائرے ہی میں سمجھا جاتا ہے۔

۳۔ امام محمد بن ادریس الشافعیؒ امام مالک بن انسؒ (م: ۷۹ھ) کے ارشد تلامذہ میں سے ہیں۔ مجتہد مطلق کا درجہ پایا، ۱۵۰ھ میں پیدا ہوئے، ۲۰۳ھ ہجری میں وفات پائی۔

ساتھ ان دلائل پر کامل یقین رکھتا ہو جن کو اس کے شیخ نے مسائل کا حکم معلوم کرنے کے لیے بنیاد بنایا ہو۔ وہ خود بھی ان دلائل کی مدد سے مسائل کے احکام معلوم کرنے کی قدرت رکھتا ہو خواہ وہ کم ہوں یا زیادہ۔ جاننا چاہیے کہ مذکورہ بالا تین امور صرف مجتہد مطلق میں شرط ہیں۔

اور جو مجتہد منتسب سے کم درجہ رکھتا ہو وہ مجتہد فی المذہب کہلاتا ہے۔ جن مسائل میں اس کے امام کی رائے وضاحت کے ساتھ مذکور ہو اس میں اپنے امام کی تقلید کرتا ہے۔ لیکن تقلید کے باوجود امام کے مقررہ اصول و قواعد اور اس کے مسلک کی بنیاد سے بخوبی واقف ہوتا ہے چنانچہ جب ایسا کوئی مسئلہ سامنے آتا ہے جس میں امام کی کوئی واضح رائے موجود نہیں تو یہ مجتہد فی المذہب اپنے امام کے اقوال و آراء کی روشنی میں اسی کے طریقے پر اجتہاد کر کے مسئلے کا حکم معلوم کر لیتا ہے۔

مجتہد فی المذہب سے کم رتبہ مجتہد فی الفتویٰ کا ہوتا ہے۔ یہ اپنے امام کے مذہب (مسلک) سے پوری طرح واقف ہوتا ہے اور اس بات پر قادر ہوتا ہے کہ امام کے ایک قول کو اس کے دوسرے قول پر اور اس کے اصحاب کی ایک دلیل کو دوسری پر ترجیح دے سکے۔
حق کیا ہے؟ اسے اللہ ہی زیادہ بہتر جاننے والا ہے۔

باب دوم

اختلاف مجتہدین

اسباب و علل

اختلاف مجتہدین، اسباب و علل

جن فروعی مسائل میں کوئی قطعی حکم نہ ہو، ان میں اگر دو مجتہد مختلف ہو جائیں اور کسی ایک رائے پر دونوں متفق نہ ہوں تو اس بارے میں علماء کا اختلاف ہے کہ دونوں کو صحت اور صواب پر مانا جائے یا ان میں سے ایک کو۔

ابوالحسن اشعری^(۱)، قاضی ابوبکر^(۲)، ابو یوسف^(۳)، محمد بن حسن^(۴) اور ابن شریح^(۵) کی

ابوالحسن علی بن اسماعیل الاشعری کا شمار تیسری صدی ہجری کے ممتاز علماء میں ہوا ہے۔ رئیس المعتزلہ جبائی کے ارشد تلامذہ میں سے تھے۔ اگر مسلک اعتزال کو چھوڑ کر جماعت اہل السنہ میں شامل نہ ہوتے تو اس کے پائیدار بننے کے لیے پہلے شخص ہیں جنہوں نے قدیم اہل السنہ کے عقائد کی تائید و اثبات کے لیے علم کلام کو استعمال کیا۔ ایک عرصہ تک مسلک اعتزال سے وابستہ رہنے کے باعث وہ معتزلہ کے اصول اور عقائد سے پوری طرح آگاہ تھے۔ ان کی آراء کا گہری نظر سے مطالعہ کیا تھا، اس لیے علم کلام میں مہارت تھی۔ ان باتوں کے اجتماع سے ان کو یہ قدرت حاصل ہوئی کہ وہ ان کا مسلک چھوڑنے کے بعد مؤثر انداز سے اس کا رد کریں۔ جن لوگوں نے ابوالحسن اشعری سے براہ راست استفادہ کیا ان کے حلقہ تلمذ میں داخل ہوئے۔ وہ "شاعرہ" یا "اشعری" کہلائے۔ اور اس طرح "شاعرہ" کے عنوان سے ایک مستقل علمی حلقہ فکر وجود میں آیا۔ ابن عساکر اور ابن فورک نے ان کی تصانیف کی تعداد ساٹھ تک بیان کی ہے۔ "مقالات الاسلامیین" نے بہت شہرت پائی۔ اس میں مختلف مسلم فرقوں کا تعارف و تذکرہ ہے۔ ۲۶۰ ہجری میں بصرہ میں پیدا ہوئے، ۳۲۳ ہجری میں بغداد میں وفات پائی۔

قاضی ابوبکر بن العربی، پورا نام ابوبکر محمد المعافری الاندلسی المالکی القاضی (متوفی ۵۴۶ھ)۔ یہ اصول و فروع کے امام تھے، تفسیر و حدیث اور تاریخ میں کئی ایک نابغہ روزگار کتب تصانیف فرمائیں جن میں سے "مختار" اور "حوزی" اور "العواصم من القواصم مشہور و معروف ہیں۔

ابو یوسف یعقوب بن ابراہیم (۱۱۳-۱۸۲ھ) امام ابو حنیفہ کے رفقا میں ممتاز و معتمد، ان کی مجلس کے اہم رکن تھے۔ خلافت بنو عباس میں عہدہ قضا پر فائز ہوئے اور سب سے پہلے "قاضی القضاة" کا خطاب سنبھالا۔ (بقیہ حواشی صفحہ آئندہ پر)

رائے ہے کہ دونوں مجتہد حق پر ہیں اور صواب کو پانے والے ہیں۔ یہی رائے اشاعرہ^(۱) اور معتزلہ یعنی جمہور متکلمین^(۲) سے منقول ہے، اور امام ابو یوسفؒ کی ”کتاب الخراج“ میں بھی یہ بات

(بقیہ حاشیہ از صفحہ سابقہ)

۴۔ امام محمد بن حسن الشیبانی۔ امام ابو حنیفہؒ کے شاگرد خاص اور ان کے علوم کے ناشر تھے۔ امام مالکؒ اور امام شافعیؒ کی شاگردی بھی اختیار کی جبکہ امام احمد بن حنبلؒ آپ کے شاگرد رہے۔ الجامع الصغیر، الجامع الکبیر، التزیادات اور الاصل آپ کی مشہور عالم تصانیف اور ذخیرہ فقہ حنفی کا مأخذ ہیں۔ ۱۸۹ھ میں رے میں وفات پائی۔

۵۔ شریح ابن الحارث ابن قیس الکوئی اٹھی القاضی الحضری ثقہ تھے۔ ایک روایت کے مطابق شرف صحابیت بھی حاصل تھا۔ ۸۰ ہجری سے قبل یا بعد میں وفات پائی۔ لگ بھگ ۱۰۸ سال کی عمر میں وفات پائی۔ کہا جاتا ہے ستر سال تک قضاء کے منصب پر فائز رہے۔ تقریب التہذیب، ابن حجر عسقلانی۔

۱۔ اشاعرہ۔ دیکھیے: حاشیہ نمبر ۱، بضمن ”ابو الحسن اشعری“۔

۲۔ معتزلہ، علم کلام کا ایک مدرسہ فکر جس نے عقل اور نقل کے درمیان تطابق اور توافق کی کوشش کی۔ اعتزال کے معنی کسی شخص یا گروہ سے الگ ہو جانے کے ہیں۔ قرآن حکیم نے اسی معنی میں استعمال کیا۔ و ان لَّمْ تُؤْمِنُوا لِيْ فَاعْتَزَلُوْا (الدخان: ۲۱)۔ (اگر تم مجھ پر ایمان نہیں لاتے تو مجھ سے الگ ہو جاؤ)۔ معتزلہ کے بہت سے شیوخ نے اپنے آپ کو ”معتزلہ“ کہنے میں کوئی تردد محسوس نہیں کیا۔ لیکن انہوں نے اپنے لیے ”اہل العقل والتوحید“ کے لقب کو زیادہ پسند کیا۔ اس کے باوجود علمی دنیا میں یہ طبقہ ”معتزلہ“ ہی کے نام سے روشناس ہوا۔ معتزلہ کا کہنا ہے کہ کوئی شخص اس وقت تک ہمارا ہم مسلک نہیں کہلائے گا جب تک وہ ان پانچ اصولوں کو تسلیم نہ کرے۔ ۱۔ توحید، ۲۔ عدل، ۳۔ وعدہ و وعید، ۴۔ منزلہ بین المنزلتین، ۵۔ امر بالمعروف و نہی عن المنکر۔ ان کے بنیادی عقائد میں سے ہے: ۱۔ اللہ کی صفات اس کی ذات سے جدا ہیں۔ مطلب یہ کہ اس کے لیے فقط ذات ہے صفات نہیں ہیں۔ ۲۔ قرآن میں اللہ کے ”ید“ (ہاتھ) اور ”جنبہ“ (چہرہ) کا جو ذکر آیا ہے اس سے مراد اس کا فضل اور ذات ہے۔ ۳۔ حقیقی معنی میں اللہ کی رویت ممکن نہیں، آخرت میں بھی اس کا دیدار نہ ہوگا۔ اللہ کی رویت کو اگر ممکن مان لیا جائے تو اس کا مطلب یہ ہوگا کہ وہ جسم رکھتا ہے۔ ۴۔ قرآن مخلوق ہے۔ ۵۔ انسان اپنے افعال کا خود خالق ہے اور اپنے افعال میں اختیار کا مالک ہے۔ ۶۔ ایک مؤمن، گناہ کبیرہ کے ارتکاب سے نہ مؤمن رہتا ہے اور نہ کافر ہوتا ہے۔

ان میں دو گروہ ہوئے۔ بصری اور بغدادی۔ بصری گروہ زمانی اعتبار سے مقدم ہے، اور اعتزال کے

اصول و فروع متعین کرنے کا سہرا بھی بصری شاخ کے سر ہے۔ بقیہ حاشیہ آئندہ صفحہ پر

اشاروں میں اس طرح منقول ہے کہ اسے تقریباً صراحت قرار دیا جاسکتا ہے کہ اختلاف آراء کے باوجود دونوں مجتہد حق پر تصور کیے جائیں گے۔ جبکہ ائمہ اربعہ (ابو حنیفہؒ، مالکؒ، شافعیؒ اور احمد بن حنبلؒ) اور جمہور فقہاء کی رائے یہ ہے کہ ان مجتہدین میں سے کوئی ایک حق کو پانے والا ہے۔ ابن سمعانی^(۱) اپنی کتاب ”قواطع“ میں لکھتے ہیں کہ: امام شافعیؒ کی رائے یہ ہے کہ اختلاف آراء کی صورت میں ایک مجتہد حق پر سمجھا جائے گا۔

بیضاویؒ ”منہاج الاصول“ (۲) میں کہتے ہیں کہ ”مجتہدین کے حق پر ہونے یا نہ ہونے کے بارے میں اختلاف، اس اختلاف کی بنیاد پر ہے کہ ہر مسئلہ میں ایک ایسا حکم معین ہوتا ہے جس پر کوئی قطعی یا ظنی دلیل موجود ہوتی ہے اور اس بارے میں قابل اختیار رائے وہ ہے جو مستند طریقے سے امام شافعیؒ سے نقل کی گئی ہے کہ ہر واقعہ میں ایک معین حکم ہوتا ہے جس کے لیے کوئی نہ کوئی قرینہ اور علامت موجود ہوتی ہے۔ جس نے اس علامت کو پہچان لیا اس نے حق کو پا لیا، اور جو اس علامت اور قرینے کو نہ پہچان سکا وہ غلطی کا مرتکب ہوا اور گناہ کا

بقیہ حاشیہ از صفحہ سابقہ بغدادی گروہ نے انہی کے نقوش پا کی پیروی کی۔ ان کے اہل علم میں واصل بن عطاء (متوفی: ۱۳۱ھ)، ابوعلی محمد بن عبدالوہاب جبائی (متوفی ۳۰۳ھ) عمرو بن عبید (متوفی: ۱۳۲ھ) محمد بن ہذیل الطلاف (متوفی: ۲۳۵ھ) ابراہیم بن سیار بن ہانی النظام بصری (متوفی: ۲۳۱ھ) اور ابو عثمان عمرو بن بحر الجاحظ (متوفی: ۲۵۵ھ) بہت نمایاں ہیں۔ الملل والنحل، عبدالکریم شہرستانی، وفیات الاعیان، ابن خلیکان، الاعلام، زرکلی۔

۱۔ عبدالکریم بن محمد بن منصور التمیمی السمعانی الروزی ابوسعید (متوفی ۵۵۶ھ) علم الانساب کی مشہور زمانہ کتاب الانساب ان ہی کی تصنیف لطیف ہے۔

۲۔ عبداللہ ابن عمر ابن محمد ابن علی الشیرازی ابوسعید ابوالخیر ناصرالدین البیضاوی القاضی (متوفی ۶۸۵ھ)، ایران کے شہر شیراز کے قریب واقع البیضاء نامی قصبے میں ایک مدت تک شیراز کے قاضی رہے اور بعد ازاں تہریز منتقل ہو گئے اور وہیں وفات پائی۔ آپ کی تفسیر انوار المتزیل و اسرار التاویل المعروف تفسیر بیضاوی طویل عرصے سے دینی تعلیمی اداروں کے نصاب میں شامل ہے۔ الاعلام، زرکلی۔

نہیں۔ اس لیے کہ دلائل اجتہاد سے مقدم ہیں۔ اجتہاد، دلائل کی تلاش و جستجو ہی کا نام ہے۔ اور دلالت حکم سے مؤخر ہے۔ تو اگر ایک ہی مسئلے میں دو اجتہاد جمع ہو جائیں تو یہ دو تفسیروں کا اجتماع ہو گا (اور یہ محال ہے)۔ ایک ہی مسئلے میں کیے جانے والے دونوں اجتہادوں کو درست ماننا اس لیے بھی ممکن نہیں کہ رسول اللہ صلی اللہ علیہ وسلم کا ارشاد ہے:

”جو مجتہد حق کو پالے اس کے لیے دو اجر ہیں اور جو غلطی کا مرتکب ہو اس کے لیے ایک اجر ہے۔“

اس رائے اور موقف پر یہ اعتراض کیا گیا ہے کہ جب ہر مسئلے کا ایک معین حکم ہے تو اس حکم کے خلاف دوسرا حکم لگانے والا اللہ کی طرف سے نازل کیے جانے والے حکم کے خلاف ایک حکم معین کرنے کا مرتکب قرار پائے گا اور یہ فسق ہے۔ اللہ تعالیٰ کا ارشاد ہے:

”جو اللہ کے نازل کیے ہوئے حکموں کے مطابق فیصلہ نہیں کرتا وہ فاسق ہے۔“^(۱)

اس اعتراض کا جواب یہ ہے کہ اجتہاد کرنے والے نے اگرچہ غلطی کی مگر اپنی کوشش اور خیال کے مطابق صحیح حکم تلاش کیا، قطع نظر اس سے کہ وہ اللہ کے نازل کردہ حکم کے مطابق نہیں ہے۔

ایک اعتراض یہ کیا گیا کہ اگر یہ تسلیم کر لیا جائے کہ ہر مجتہد کا اجتہاد حق و صواب پر مبنی ہے تو حضرت ابو بکر صدیق کا مخالف کو حاکم مقرر کرنا درست نہیں ہو گا۔ انہوں نے حضرت زید کو حاکم مقرر کیا تھا۔

اس کے جواب میں ہم کہتے ہیں کہ اس کو منصب سونپنا اور حاکم بنانا درست نہیں جس کا باطل پر ہونا واضح اور ظاہر ہو اور جو مجتہد غلطی کا مرتکب ہوتا ہو وہ باطل پر نہیں ہوتا۔ (بیضاوی کی رائے مکمل ہوئی)

۱۔ سورة المائدة کی آیت نمبر ۴۷ ہے۔ یہ نصاریٰ سے خطاب ہے۔ آیت کا ابتدائی حصہ ولی حکم اهل الانجیل بما انزل اللہ فیہ۔ (انجیل والوں کو چاہیے کہ جو کچھ اللہ نے نازل کیا ہے، اسی کے مطابق فیصلے کریں)

بیضاوی کے کلام پر مصنف کا تبصرہ

بیضاوی کا کہنا کہ ہر مسئلہ کا ایک معین حکم ہوتا ہے بے دلیل بات اور دعویٰ ہے اور ایک ایسی چیز پر حکم لگانا ہے جو فی الواقع موجود ہی نہیں ہے۔

نیز انہوں نے امام شافعیؒ کا جو قول نقل کیا ہے کہ ”ہر واقعہ کے لیے ایک معین حکم ہے“ اس کا مطلب یہ ہے کہ ہر واقعہ کے بارے میں ایک رائے ایسی ہوتی ہے جو اصول اور اجتہاد کے قواعد و ضوابط سے زیادہ مطابقت رکھتی ہے اور اجتہاد کے لیے کیے جانے والے دلائل اس بات کی واضح نشان دہی کرتے ہیں (کہ یہ رائے اصول اجتہاد کے زیادہ مطابق ہے)۔ جو ان تمام امور کی تک پہنچ گیا اس نے حق کو پالیا اور جو ان امور کی تک نہ پہنچ سکا وہ غلطی کا مرتکب ہوا۔ لیکن خطا اور غلطی کے باوجود یہ نہیں کہا جائے گا کہ وہ گنہگار ہوا۔ اس کی وجہ یہ ہے کہ امام شافعیؒ نے اپنی کتاب ”الام“^(۱) کے آغاز میں کہا ہے:

”جب ایک عالم دوسرے عالم سے کہے کہ تم نے غلطی کی ہے تو اس کا مطلب یہ ہے کہ تم اس راستے پر نہیں چل سکتے جس پر چلنا علماء کی شان کے مطابق تھا، اور تمہیں اس راستے پر چلنا چاہیے تھا“۔

امام شافعیؒ نے اس مسئلہ کو الام میں بہت وضاحت کے ساتھ بیان کیا ہے اور اس کی متعدد مثالیں بھی دی ہیں۔

امام شافعیؒ کی بات کے یہ معنی بھی ہو سکتے ہیں کہ اگر کسی امر اور واقعہ کے بارے میں خبر واحد موجود ہو^(۲) اور مجتہد کی اس تک رسائی ہو جائے تو وہ حق کو پالینے والا سمجھا جائے گا

امام محمد بن ادریس الشافعی (متوفی: ۲۰۴ھ) کی معرکہ الآراء کتاب ”الام“ سات جلدوں پر مشتمل ہے، جس میں مسائل کے علاوہ اصول فقہ کے اہم مباحث بھی کتاب میں شامل ہیں۔

خبر واحد۔ راویوں کی کثرت تعداد اور قلت تعداد کے لحاظ سے حدیث کی ایک قسم۔ ایک تعریف یہ کی گئی کہ جس کے روایت کرنے والے ایک نسل اور ایک طبقے میں تین سے کم رہ گئے ہوں، بعض محدثین نے یہ تعریف کی کہ جس کے راویوں کی تعداد اتنی زیادہ نہ ہو جن کا جھوٹ پر متفق ہونا محال سمجھا جائے۔

اور جو خبر واحد کو نہ پاسکے وہ غلطی کا مرتکب کہلائے گا۔ امام شافعیؒ نے اس بات کو بھی ”الام“ میں تفصیل کے ساتھ بیان کیا ہے۔

بیضاویؒ نے جو یہ کہا ہے کہ: دلائل اجتہاد سے مقدم ہوتے ہیں اور اجتہاد بعد میں وقوع پذیر ہوتا ہے، اس کے جواب میں ہمارا کہنا یہ ہے کہ اللہ تعالیٰ نے ہمارے لیے اس بات کو عبادت بنا دیا ہے کہ ہم اس چیز کو پانے کی مقدور بھرکوشش کریں جس کو اجتہاد کے ذریعے پاسکتے ہیں۔ چنانچہ جس چیز کا ہمیں اجمالی علم ہوتا ہے ہم اس کو تفصیلی طور پر جاننے کی کوشش کرتے ہیں۔

بیضاویؒ نے یہ بات بھی کہی ہے کہ ”اگر دونوں مجتہدوں کو حق اور صواب پر مانا جائے تو تقیضوں کا بیک وقت جمع ہونا لازم آئے گا۔“

اس بات کے جواب میں ہم یہ کہتے ہیں کہ اس معاملے کی صورت بالکل کفارہ کی سی ہے کہ اس کی ایک سے زائد صورتوں میں سے ہر صورت واجب بھی ہے اور واجب نہیں بھی۔ بیضاویؒ نے کہا: ”جو مجتہد حق اور صواب کو پالے اس کے لیے دواجر ہیں۔“

ہم کہتے ہیں: یہ دلیل ان کے موقف کی مؤید نہیں بلکہ مخالف ہے۔ اس لیے کہ جس خطا اور غلطی کے نتیجے میں اجر و ثواب واجب ہوتا ہو وہ گناہ کیسے ہو سکتی ہے؟

اس صورت حال سے یہ بات یقینی ہوئی کہ دونوں حکم اللہ کے ہیں۔ فرق اتنا ہے کہ ان میں سے ایک دوسرے سے افضل ہے۔ جیسے عزیمت اور رخصت (کہ دونوں درست ہوتی ہیں اور دونوں پر عمل جائز ہوتا ہے)۔ یا یہ کہا جاسکتا ہے کہ یہ حدیث ”قضا“ کے بارے میں ہے (کہ قاضی کا فیصلہ اگر امر واقعہ اور دلائل دونوں کے مطابق ہو جائے تو اس کو دواجر ملتے ہیں اور اگر دلائل کے مطابق ہو امر واقعہ کے مطابق نہ ہو تو بھی اس کو ایک اجر ملتا ہے) کیونکہ خارج میں یا تو مدعی کا قول ثابت ہوتا ہے یا منکر کا۔

بیضاویؒ نے کہا: ”مجتہد نے جس رائے کو صحیح سمجھا اس کا حکم دیا۔“

اس کا جواب یہ ہے کہ ان کا یہ کہنا ہمارے مقصود اور مدعا کا اعتراف کر لینے کے مترادف ہے۔ (کیوں کہ ہم بھی اس کو مخالف حق نہیں کہتے)

بیضاویؒ نے کہا: ”غلطی کرنے والا مجتہد باطل پر نہیں ہوتا“۔

ہم کہتے ہیں کہ جب باطل پر نہیں ہوتا تو حق کے مخالف بھی نہیں ہوتا اس لیے کہ جو حق کے مخالف ہوگا وہ باطل پر ہوگا اور حق کے بعد سوائے گمراہی کے اور کیا باقی رہ جاتا ہے۔

حقیقت یہ ہے کہ ائمہ اربعہ کی جانب جو قول منسوب کیا گیا ہے وہ ان کی بعض تصریحات سے اخذ کیا گیا ہے۔ وضاحت کے ساتھ ان سے منقول نہیں ہے اور جس مسئلے میں نص یا اجماع کی رو سے اختیار ہو، اس میں دونوں مجتہدوں کے حق اور صواب پر ہونے میں امت کے درمیان کوئی اختلاف نہیں ہے۔ جیسے قرآن کریم کی سات قراءتیں، دعاؤں کے مختلف کلمات اور صیغے، نماز وتر کی رکعتیں سات ہیں نو ہیں یا گیارہ۔ لہذا جس مسئلے میں از روئے دلالت اختیار ہو اس میں بھی اختلاف کرنا مناسب نہیں۔

اختلاف درحقیقت چار قسم کا ہوتا ہے۔

۱۔ جس معاملے میں حق قطعی اور یقینی طور پر متعین ہو، اس صورت میں اختلاف کا کوئی جواز نہیں۔ معین اور طے شدہ حق کے سوا جو بھی صورت ہوگی وہ باطل ہوگی۔

۲۔ جس مسئلے میں غالب رائے کی مدد سے حق کا تعین ہو جائے اور باطل گمان کے درجے میں ہو۔

۳۔ جس مسئلے کے دونوں پہلوؤں میں کلی طور پر اختیار ہو۔ کوئی ایک پہلو اور سمت دوسرے سے راجح نہ ہو۔

۴۔ جس کے دونوں اطراف میں غالب رائے کے ذریعے اختیار دیا گیا ہو۔

ان اقسام کی تفصیل اس طرح ہے کہ اگر مسئلہ کی نوعیت ایسی ہے کہ اس سے قاضی کے فیصلے کو منسوخ کیا جاسکتا ہے مثلاً اس بارے میں کوئی صحیح اور مشہور حدیث موجود ہے تو اس

صورت میں جو بھی اجتہاد اس حدیث کے خلاف ہو گا وہ باطل ہو گا۔ البتہ غلطی کے مرتکب مجتہد کو اس وقت تک معذور تصور کیا جائے گا جب تک اس کو نبی اکرم صلی اللہ علیہ وسلم کی حدیث نہیں ملتی۔ اور اگر اجتہاد کسی ایسے واقعہ سے متعلق ہے جو گزر چکا اور اب مشتبہ ہو گیا۔ مثلاً کسی خاص شخص کی موت یا زندگی تو اس معاملے میں حق اور یقینی امر ایک ہی ہے (وہ شخص زندہ ہے یا مر چکا) مگر غلطی کا ارتکاب کرنے والے مجتہد کو معذور سمجھا جائے گا۔

اگر اجتہاد کسی ایسے معاملے میں ہے جسے مجتہد کی کوشش اور عقل کے حوالے کر دیا گیا ہے۔ اور دونوں مآخذ قریب قریب ہیں، دونوں میں سے کوئی بھی ذہن سے اتنا دور نہیں کہ کسی ایک مآخذ والے کو قصور وار ٹھہرایا جائے۔ کیونکہ ایسا کرنا لوگوں کے عرف و عادت کا حصہ نہیں ہے۔ جیسے دو آدمیوں میں سے ہر ایک سے کسی نے یہ کہا کہ تمہیں جو فقیر ملے اسے میرے مال میں سے دو درہم دے دو۔ اس نے کہا: مجھے کیسے معلوم ہو گا کہ فلاں آدمی فقیر ہے؟ صاحب مال نے کہا: جب کسی شخص کے حالات اور قرآن سے تمہیں یقین ہو جائے کہ یہ فقیر (اور ضرورت مند) ہے تو اسے دو درہم دے دو۔ اب ان دو شخصوں کے درمیان کسی ایک آدمی کے بارے میں اختلاف ہو گیا۔ ایک کہتا ہے کہ یہ فقیر ہے۔ دوسرا کہتا ہے فقیر نہیں ہے اور مآخذ دونوں کے ذہن سے اتنے قریب ہیں کہ دونوں میں سے ہر ایک پر عمل کیا جا سکتا ہے۔ اس صورت میں یہ دونوں شخص حق تک رسائی حاصل کرنے والے سمجھے جائیں گے۔ اس لیے کہ مال والے نے اپنے حکم کو اسی پر محمول کیا تھا کہ اس کی سوچ اور تحقیق کے لحاظ سے جو فقیر ہو اسی کو دو درہم دے دیے جائیں اور اس کے ذہن میں اس کے ظاہری تصور کے بغیر یہی آیا۔

بخلاف اس صورت کے کہ کسی بڑے تاجر کو دے دے جس کے نوکر چاکر ہوں (اور قرآن اس کے فقر اور تنگ دستی کی نفی کرتے ہوں) تو اس تاجر کو فقیر کہنے اور سمجھنے والا غلطی کا مرتکب گردانا جائے گا اور جس شبہ کی طرف اس کا ذہن گیا ہے اس پر عمل کرنا غیر معقول ہو گا۔

اب یہاں دو صورتیں ہیں:

۱۔ جس شخص کو دو درہم دینے کے لیے منتخب کیا، یا تو حقیقت میں فقیر ہے یا فقیر نہیں ہے۔ اور اس بات میں کوئی شبہ نہیں کہ اس معاملے میں حق ایک ہی ہے (کہ وہ فقیر ہے یا امیر ہے) اور دو نفیضوں اور دو متضاد حقیقتوں کا ایک جگہ جمع ہونا ممکن نہیں ہے۔

۲۔ جس شخص نے مال دار کو فقیر سمجھتے ہوئے دو درہم دے دیے، تو کیا اس نے حکم کی تعمیل کی یا نہیں؟ یقیناً تعمیل حکم کی۔ اب صورت حال یہ ہوئی کہ جس کی سوچ اور فیصلہ حقیقت اور واقعہ کے مطابق ہوا، اس نے پورا پورا ثواب حاصل کر لیا۔

اگر اجتہاد ان امور میں سے کسی ایک کو ترجیح دینے میں ہو، جن میں اختیار دیا گیا ہے۔ جیسے قرآن حکیم کی سات قراتیں، دعاؤں کے کلمات اور وہ افعال جن کو نبی اکرم صلی اللہ علیہ وسلم نے لوگوں کی سہولت کی خاطر مختلف طریقوں سے انجام دیا، باوجودیکہ ان طریقوں میں سے ہر طریقہ کسی مصلحت پر مبنی ہے، تو اس صورت میں دونوں مجتہد مصیب یعنی حق کو پانے والے سمجھے جائیں گے۔ محولہ بالا نقطہ نظر بالکل واضح اور ظاہر ہے۔ اس میں کسی کے لیے سوچ و بچار اور شک شبہ کی کوئی گنجائش نہیں۔

مقامات اختلاف

فقہاء اور مجتہدین کے درمیان جو اختلافات ہوئے، اس کے چار بنیادی اسباب ہیں:

۱۔ ایک مجتہد کو کسی واقعہ کے بارے میں ایک حدیث ملی اور دوسرے مجتہد کو نہ مل سکی۔ اس صورت میں حق کو پانے والا مجتہد معین ہے۔

۲۔ ہر مجتہد کے پاس احادیث نبویہ اور آثار صحابہ موجود ہیں۔ اور ہر ایک نے ایک حدیث کو دوسری حدیث کے ساتھ، اور ایک اثر کو دوسرے اثر کے ساتھ تطبیق دینے میں یا ترجیح دینے میں اجتہاد سے کام لیا ہے۔ اور اس اجتہاد کو ایک معین حکم تک پہنچا دیا ہے، جس کے سبب اس طرح کا اختلاف رونما ہوا۔

۳۔ مجتہدین کا حسب ذیل امور میں اختلاف:

الف: مستعمل الفاظ و محاورات کی تشریح و توضیح اور ان کے مفہوم کا تعین۔

ب: مستعمل الفاظ و کلمات کی جامع مانع حدود کا تعین اور نشان دہی۔

ج: اشیا کے ارکان اور شرائط کی صحیح پہچان۔ مثلاً ذکر، حذف، تخریج مناظ (۱) موصوف کا

۱۔ مناظ کے معنی مدار اور علت کے ہیں۔ کسی معاملے اور مسئلے میں علت کو پہچاننے اور اس کا پتہ لگانے کے لیے فقہانے درج ذیل تین اصطلاحیں ایجاد کیں:

۱۔ ”تنقیح مناظ“ کی اصطلاحی تعریف یہ ہے: الحاق الفرع بالأصل بالغاء الفاروق (فرق کرنے والے کو لغو قرار دے کر اصل کے ساتھ فرع کو ملا دینا)۔ ارشاد اللؤلؤ، محمد بن علی بن محمد شوکانی، متصدق، فصل رابع۔ یعنی جس واقعہ میں حکم موجود ہے اس کے مجموعہ پر نظر ڈالنے سے مختلف قسم کے اوصاف سامنے آتے ہیں۔ ان میں بعض ”حکم“ میں مؤثر ہوتے ہیں اور بعض مؤثر نہیں ہوتے۔ اجتہاد کے ذریعے مؤثر اور غیر مؤثر میں امتیاز قائم کرنا، مؤثر سے جدا کرنا اور بحیثیت علت مؤثر سے جدا کرنا، اور بحیثیت علت مؤثر کو واضح اور فتح کرنا ”تنقیح مناظ“ کہلاتا ہے۔ مثلاً رسول اللہ صلی اللہ علیہ وسلم کے پاس ایک دیہاتی آیا اور کہنے لگا: یا رسول اللہ صلی اللہ علیہ وسلم میں برباد ہو گیا، آپ نے پوچھا: کس وجہ سے برباد ہوئے؟ بولا: رمضان میں قصداً اپنی بیوی سے جماع کر لیا، آپ نے اسے کفارہ ادا کرنے کا حکم دیا۔ اس واقعہ میں کئی اوصاف ہیں جن پر حکم کے مدار اور علت ہونے کا گمان ہو سکتا ہے۔ مثلاً دیہاتی ہونا (ان پڑھ)، جماع کرنا، اپنی بیوی سے جماع کرنا، قصداً کرنا، رمضان کے روزے میں کرنا۔ مجتہد ان سب میں غور و فکر کر کے پہلے یہ دیکھتا ہے کہ ان اوصاف میں کون سا وصف حکم کی علت بننے کی صلاحیت رکھتا ہے اور کون سا وصف یہ صلاحیت نہیں رکھتا۔ پھر دلائل کے ذریعے دونوں میں امتیاز کرتا ہے اور جس میں علت بننے کی صلاحیت دیکھتا ہے، اس کو واضح اور فتح (نمایاں) کرتا ہے چنانچہ ”تنقیح مناظ“ کے ذریعے مذکورہ بالا صورت میں وصف جماع جو قصداً رمضان کے روزے میں ہو، علت قرار پایا اور باقی اوصاف کو حکم کی علت بننے کے اعتبار سے لغو قرار دیا گیا۔

۲۔ تخریج مناظ (علت نکالنا) کی اصطلاحی تعریف یہ ہے: استخراج علة معينة للحکم ببعض الطرق المعینة (مقررہ طریقوں کے ذریعے حکم کی معین علت نکالنا اور معلوم کرنا)۔ منہاج الاصول، ابو حامد محمد بن محمد الغزالی۔ ”تنقیح“ میں حکم کے مدار اور علت کی حیثیت سے ان اوصاف کو مسترد کیا جاتا ہے جو علت بننے کی صلاحیت نہیں رکھتے۔ اور ”تخریج“ میں اس وصف کو دلائل کے ذریعے متعین کیا جاتا ہے جو علت بننے کی صلاحیت رکھتا ہے۔ جیسے مذکورہ بالا مثال میں دیگر اوصاف کو لغو قرار دے کر وصف جماع (جو قصداً رمضان کے روزے میں کیا گیا) کو علت کے لیے مخصوص و معین کیا گیا) یا جیسا کہ قصاص کی علت قتل کو قرار دیا گیا۔

۳۔ تحقیق مناظ (علت جاری کرنا) کی اصطلاحی تعریف یوں بھی کی گئی ہے:بقیہ حاشیہ آئندہ صفحہ پر

وصف خاص پر صادق آنا، کلیہ کا اپنی تمام جزئیات پر منطبق ہونا۔ وغیرہ وغیرہ۔

اس طرح ہر مجتہد کے اجتہاد نے اسے ایک جدا اور مستقل مسلک (اور رائے) تک پہنچا دیا۔ مجتہدین نے مسائل کے اصولوں میں اختلاف کیا اس کا نتیجہ یہ نکلا کہ فروعی مسائل میں بھی اختلاف پیدا ہو گیا۔

مذکورہ بالا تمام صورتوں میں تمام مجتہدین حق پر ہیں جبکہ سب کے مآخذ ہمارے ذکر کردہ معنی اور طریقے کے قریب ہوں۔ یعنی ذہن، کسی دشواری کے بغیر ان کو قبول کر سکے۔ عقلی نقطہ نظر سے ان میں کوئی پیچیدگی نہ ہو۔

کتب اصول فقہ میں مذکورہ مسائل

اصول فقہ کی کتابوں میں جن مسائل کا ذکر ہے، ان کو دو حصوں میں تقسیم کیا گیا ہے:

۱۔ ایک قسم کا تعلق عربی الفاظ کی تلاش و جستجو سے ہے جیسے خاص، عام، نص اور ظاہر۔ اور یہ ایسے ہے جیسے نحوی کا قول کہ یہ اسم نکرہ ہے، اور یہ معرفہ ہے، یہ علم ہے اور یہ جنس ہے، فاعل پر رفع (پیش) آتا ہے اور مفعول منصوب ہوتا ہے۔ مسائل کی اس پہلی قسم اور صورت میں زیادہ اختلاف نہیں ہے۔

۲۔ دوسری قسم کے مسائل ذہن کو ان امور کی طرف لے جاتے ہیں جنہیں عقل و دانش والا شخص اپنی صلاحیت اور سلیقہ سے انجام دے۔ اس کی تفصیل اس طرح ہے کہ آپ نے ایک

حاشیہ از صفحہ سابقہ..... ان يقع الاتفاق علی وصف بنص او اجماع. فیجتهد الناظر فی صورة النزاع التي خفی فیها. (نص یا اجماع کے ذریعے جو علت متعین ہو چکی ہو اس کو اجتہاد کے ذریعے زیر بحث نئے مسئلے میں جاری کرنا)۔ حصول المأمول، صدیق حسن خان۔ حکم کے نفاذ کے لیے موقع و محل کی تعیین بھی تحقیق مناط میں داخل ہے۔ تحقیق کی ایک شکل یہ ہے کہ حکم موجود ہے، اس کی علت متعین ہے، اجتہاد کے ذریعے اس کو نئے مسئلے میں جاری کرنا ہے تاکہ نئے مسئلے کا بھی وہی حکم ہو۔ مثلاً سود کی علت کیل (ٹاپ) یا وزن مع لجنس تسلیم کی جائے، تو جن چیزوں کا ذکر حدیث میں نہیں ہے، اجتہاد کے ذریعے ان میں غور و فکر کرنا کہ وہ علت کس میں پائی جاتی ہے جس کی بنا پر اسے سود والی اشیا میں شمار کیا جائے۔ اور کس میں نہیں پائی جاتی کہ اسے سود سے مستثنیٰ قرار دیا جائے۔

سمجھ دار آدمی کے سامنے پھٹی پرانی ایک کتاب رکھ دی جس کے بعض حروف اور جملے مٹ چکے تھے۔ آپ نے اس سے کہا کہ وہ یہ کتاب پڑھے، اس نے کتاب پڑھنی شروع کی، جہاں حروف مدہم ہیں یا مٹے ہوئے ہیں اور ان کو پڑھنا دشوار ہے، انہیں وہ سیاق و سباق اور قرینے کی مدد سے صحیح پڑھنے کی کوشش کرے گا۔

ایسی صورت میں دو عقل مند افراد کے درمیان اختلاف ہو سکتا ہے۔ جب کسی صاحب عقل و دانش کے سامنے دو راستے ہوں گے تو وہ اس راستے کو اختیار کرے گا جو دلائل اور مصالح کی رو سے محفوظ تر ہو گا یا کم سے کم یہ کہ اس میں دوسرے راستے کے بالمقابل خطرات کم ہوں گے۔

بالکل ایسی ہی صورت حال سے علماء سلف بھی دو چار ہوئے ہیں۔ ائمہ مجتہدین کے سامنے مختلف قسم کی احادیث آئیں، انہوں نے ان میں غور و خوض کیا، ان کی قوت اجتہاد نے ان کو یہ راستہ دکھایا کہ ایسی صورت میں جب کہ ایک ہی مسئلے میں ایک سے زائد احادیث ہوں وہ دلیل و برہان یا قرینے کی بنیاد پر کسی ایک حدیث کو قبول کر لیں اور باقی کو رد کر دیں یا ایک حدیث کو راجح قرار دے کر باقی احادیث کو اس راجح حدیث کے ساتھ تطبیق دے لیں۔

اسی طرح ان کے سامنے بعض ایسے مسائل آئے جو سلف کے سامنے نہیں آئے تھے۔ یا ان مسائل کا ظہور تو ہو چکا تھا مگر سلف نے ان کے بارے میں نہ گفتگو کی تھی اور نہ کوئی اجتہادی فیصلہ کیا تھا۔ ایسے مسائل کے بارے میں متاخرین علماء نے یہ طریقہ اپنایا کہ ان جیسے دوسرے مسائل میں غور و فکر کیا اور دیکھا کہ سلف نے ان کا کیا حکم تلاش کیا ہے، سبب اور علت کا اشتراک ڈھونڈا، اگر سبب اور علت میں اشتراک یا یکسانیت پائی گئی تو وہی حکم پیش آمدہ مسئلے سے معین کر دیا جو اس کے مشابہ پہلے سے موجود کسی مسئلے کا تھا۔

خلاصہ یہ کہ ائمہ مجتہدین میں جو فطری صلاحیتیں تھیں ان کی بدولت وہ ابلاغ و تفہیم کے لیے ایسی تدابیر وضع کرنے پر قادر ہو گئے تھے جیسے ایک انتہائی زیرک و دانا اپنی عقل و دانش کی

مدد سے کوئی غیر معمولی واقعہ پیش آنے کی صورت میں اس کے حل کے لیے اختیار کرتا ہے۔ اس تناظر میں اہل علم و دانش کی ایک جماعت نے ارادہ کیا کہ سلف کی ان تدابیر و طرق کو زیادہ وضاحت سے بیان کیا جائے جو انہوں نے اپنی کتابوں میں ذکر کی ہیں یا جن کی طرف انہوں نے اپنی تحریروں میں اشارہ کیا ہے یا جو ان سے منقول بعض مسائل سے اخذ کی گئی ہیں، اگرچہ اپنی کتابوں میں انہوں نے ان کا تفصیل کے ساتھ ذکر نہیں کیا۔ حل مسائل کے لیے سلف نے جو تدابیر اختیار کی تھیں، بعد میں آنے والے اہل علم نے انہیں قبول کر لیا اور کسی نئی کاوش و کوشش کی راہ ترک کر دی۔ اس کی بنیادی وجہ بظاہر یہ تھی کہ وہ تدابیر اور طریقے ان میں موجود فطری صلاحیت اور سلیقے سے پوری مطابقت رکھتے تھے۔ بعد میں آنے والے اہل علم کی طرف سے سلف کے طریقہ و نہج کو کلی طور پر قبول کر لینے کا نتیجہ یہ نکلا کہ ان کے بعد جو فقہاء آئے انہوں نے انہی تدابیر و طرق کو مسلمہ اصول کا درجہ دے دیا۔

اسی طرح جب علمائے حدیث نے روایت حدیث میں صحیح کو مستفیض سے اور مستفیض کو غریب سے ممتاز کرنے،^(۱) جرح تعدیل کی رو سے راویوں کے حالات معلوم کرنے اور کتب

۱۔ راویوں کی تعداد کے لحاظ سے محدثین نے احادیث کی مختلف اقسام بیان کی ہیں: ۱۔ متواتر: وہ حدیث جو نبی اکرم صلی اللہ علیہ وسلم کے عہد سے لے کر بعد کے ادوار تک اتنے راویوں نے بیان کی ہو جن کا عقلاً اور عادتاً جھوٹ پر متفق ہونا ممکن نہ ہو۔ ۲۔ مشہور: وہ حدیث جس کے روایت کرنے والے کسی بھی نسل اور کسی بھی طبقے میں تین سے کم نہ ہوں۔ فقہا اور محدثین کی اکثریت نے کہا کہ: خبر مشہور کو خبر مستفیض بھی کہا جاتا ہے۔ بعض محدثین نے یہ کہا کہ مشہور مستفیض کی نسبت عام ہے۔ خبر مستفیض کی ایک تعریف یہ بھی کی گئی: مستفیض وہ ہے جس کو نبی اکرم صلی اللہ علیہ وسلم سے لے کر بعد کے ادوار تک ایک کثیر جماعت نقل کرے۔ ۳۔ خبر واحد: اس حدیث کو کہتے ہیں جس کے روایت کرنے والے ایک نسل اور ایک طبقے میں تین سے کم رہ گئے ہوں۔ خبر غریب: تعداد روایات کے لحاظ سے حدیث کی ایک قسم ”خبر غریب“ بھی ہے اس کی تعریف یہ کی گئی: وہ حدیث جس کے سلسلہ سند کے کسی طبقہ میں صرف ایک راوی ہو۔ صفات روایات کے لحاظ سے حدیث کی دو قسمیں بیان کی گئیں: ۱۔ صحیح ۲۔ حسن..... بقیہ حاشیہ آئندہ صفحہ پر

حدیث کی ترتیب و تدوین اور کتابت و تصحیح میں مقدور بھر کوشش کی اور ان تمام میدانوں میں اپنی ان صلاحیتوں کا بھرپور مظاہرہ کیا جو ان کو عطا کی گئی تھیں تو ان کے بعد آنے والے ان اہل علم نے جنہوں نے ان کے موضوع کو اپنایا اور ان کے ہموار کیے ہوئے میدان میں چلنے کا فیصلہ کیا ان کی تدابیر و طرق کو مرتب و مدون اصول و کلیات کی صورت دے دی اور ان میں کسی ترمیم و اضافے کی کوشش نہیں کی۔

یہاں ایک اہم اور قابل غور نکتہ ہے وہ یہ کہ اس قسم کے کلی اور اصولی مقدمات پر عمل کرنے کی ایک شرط یہ بھی ہے کہ جو جزئی صورت اور مسئلہ زیر بحث ہو، وہ ان صورتوں اور ان مسائل میں سے نہ ہو جن کا حکم اہل علم و دانش ان کے کلیات کے خلاف پہلے ہی متعین کر چکے ہیں۔ کیونکہ بسا اوقات ایسے مخصوص قرائن ہوتے ہیں جو کلیات کے طے کردہ حکم کے خلاف کسی دوسرے حکم کی نشان دہی کرنے والے ہوتے ہیں جبکہ نزاع اور اختلاف کی بنیاد کلیات کی پیروی کر کے ایسا حکم صادر کر دینا ہے جس کے خلاف عقل مخصوص حالت و موقع کی وجہ سے کوئی فیصلہ کر چکی ہو۔

اور یہ ایسا ہے جیسے آپ نے ایک پتھر دیکھا اور اسے دیکھ کر یقین کر لیا کہ یہ پتھر ہے لیکن ایک مناظر آیا، اس نے اس اعتراف کو رد کرنے یا کمزور کرنے کے لیے دلائل دینے شروع کر دیے اور کہنے لگا کہ چیزیں اپنے رنگ اور مخصوص شکل و صورت کی وجہ سے پہچانی جاتی ہیں، اور یہ صورت (پتھر) جو آپ نے دیکھی ہے اس کے رنگ اور مخصوص شکل میں بہت سی چیزیں ایک دوسرے کے مشابہ ہو سکتی ہیں۔ لہذا یہ ضروری نہیں ہے کہ جس کو آپ نے دیکھا ہے وہ پتھر ہی ہے۔ مطلب یہ کہ وہ آپ کے مشاہدے اور یقین کو ایک قانون کلی

بقیہ حاشیہ از صفحہ سابقہ صحیح: وہ روایت جو عادل، کامل حافظے اور اتصال سند کے ساتھ نقل کی گئی ہو اور علت و شذوذ سے پاک۔ حسن: ہر وہ حدیث جو اس خصوصیت سے بیان کی جائے کہ اس کی سند میں کوئی ایسا راوی نہ ہو جس پر جھوٹ کی تہمت لگائی گئی ہو وہ حدیث شاذ نہ ہو، اور ایک سے زائد طریقوں سے منقول ہو۔ شرح نخبۃ الفکر، ابن حجر عسقلانی، کتاب العلل، ترمذی، تیسیر مصطلح الحدیث، محمود طحان۔

کے زور سے توڑنا اور ختم کرنا چاہتا ہے لیکن بیچارے مناظر کی نظر سے یہ بات اوجھل ہے کہ دیکھنے والے کو جو یقین اس مخصوص صورت میں (یعنی مشاہدے کے سبب) حاصل ہو چکا ہے وہ کلی قواعد و ضوابط اور نظری دلائل و براہین سے کہیں زیادہ مضبوط اور بے غبار ہے۔

ان حالات میں آپ کو ہر لحظے اور ہر مرحلے پر اس بات سے باخبر رہنا چاہیے کہ علماء کے اقوال آپ کو صریح حدیث و سنت سے دھوکہ میں نہ ڈال دیں۔

اس طرح کے مسائل و معاملات میں اختلاف کی بنیاد اطمینان قلب اور غور و فکر ہے۔ خلاصہ یہ ہے کہ اکثر اصول اور قواعد و ضوابط کی بنیاد انتہائی غور و فکر اور قرآن کے مشاہدے سے حاصل ہونے والا دلی اطمینان ہے۔

نبی اکرم صلی اللہ علیہ وسلم نے اپنے ارشادات میں بھی اس طرف اشارہ فرمایا ہے کہ شریعت کا حکم اسی طرف جھک جاتا ہے جس طرف انسان کو اس کا غور و فکر اور کوشش پہنچا دے۔ مثلاً نبی اکرم صلی اللہ علیہ وسلم نے فرمایا:

تمہاری عید الفطر اسی روز درست ہے جس روز تم نے روزہ افطار کیا اور تمہاری عید الاضحیٰ اسی روز درست ہے جس روز تم نے قربانی دی۔

خطابی^(۱) کہتے ہیں کہ حدیث کے معنی یہ ہیں کہ جن مسائل کا مدار اجتہاد پر ہے ان میں لوگوں کی غلطی اور خطا معاف ہے۔ مثلاً کچھ لوگوں نے چاند دیکھنے کی مقدور بھر کوشش کی مگر تیس تاریخ سے پہلے چاند نظر نہ آیا، اسی تاریخ کو چاند نظر نہ آنے کی بنا پر انہوں نے

۱۔ احمد ابن محمد ابن ابراہیم، ابوسلیمان الخطابی البستی (متوفی: ۳۸۸ھ) علم و ادب، ورع و تقویٰ اور تدریس و تالیف میں اپنے زمانے کے ماہر سمجھے جاتے تھے۔ لغت میں ان کی کتاب غریب الحدیث اپنے موضوع کے اعتبار سے یکتائے روزگار ہے۔ اپنے جد امجد خطاب کی طرف نسبت کی وجہ سے خطابی کہلائے جاتے تھے۔ حضرت عمر ابن خطابؓ کے برادر زید ابن خطاب کی اولاد میں سے تھے۔ علامہ ابن نجیم کے بقول ان کا اصل نام حمد تھا لیکن احمد مشہور ہو جانے کی وجہ سے خود بھی اپنے کو احمد کہنے لگے۔ انباء الرواة علی انباء الرواة، یوسف قفطی۔

تیس رمضان کو روزہ رکھا اور پورے تیس روزے کیے۔ بعد میں معلوم ہوا کہ رمضان انتیس روز کا تھا، ان کا تیس تاریخ کا روزہ درست ہو گا اور ان پر کوئی گناہ بھی نہ ہو گا۔

اسی طرح مناسک حج کی ادائیگی کے دوران یوم عرفہ کے تعیین میں غلطی ہو جائے تو حج کا اعادہ واجب نہیں ہے۔ (حالانکہ وقوف عرفہ تمام فقہاء کے نزدیک حج کا رکن ہے) اور جو افعال و مناسک ادا کر چکے ہیں وہی کافی ہوں گے۔ یہ اللہ کی طرف سے اپنے بندوں کے لیے ایک سہولت اور نرمی ہے، اور اسی طرف نبی کریم صلی اللہ علیہ وسلم کا یہ قول اشارہ کرتا ہے: ”مجتہد اپنے اجتہاد میں حق اور صحت کو پالے تو اس کے لیے دواجر ہیں، اور اگر اجتہاد

میں غلطی کا مرتکب ہو جائے اور حق کو نہ پاسکے تو اس کے لیے ایک اجر ہے۔“

جو شخص بھی شارع کی نصوص اور فتاویٰ کا احاطہ کرے گا، وہ ایک قاعدہ کلیہ سے آگاہ ہو گا وہ یہ کہ شارع علیہ السلام نے نیکی اور بھلائی کے تمام احکام کو امرکافی حد تک تفصیل کے ساتھ بیان کر دیا ہے، خواہ ان کا تعلق ارکان و شرائط سے ہے یا آداب سے۔ جیسے وضو، نماز، زکوٰۃ، روزہ اور حج وغیرہ۔ نیز ان امور کو بھی واضح کر دیا جن سے یہ عبادات باطل ہو جاتی ہیں یا ان میں کوئی خرابی اور نقص واقع ہو جاتا ہے۔ اور ان امور کی بھی نشان دہی کر دی جن کے ذریعے ان عبادات میں خرابی کی تلافی ہو سکے۔ لیکن اس تمام تر تفصیل کے باوجود ان ارکان و اعمال کی تعریفات کے بارے میں زیادہ بحث و تمحیص اور غیر ضروری تفصیل سے گریز کیا۔ آپ کا طریقہ اور طرز عمل ہمیشہ یہی رہا کہ صحابہ کرام جب بھی آپ سے مسائل کی جزئیات کے بارے میں سوال کرتے تو آپ ان مسائل کے بیان میں استعمال شدہ الفاظ سے ان کے محاورے کے مطابق سمجھ آنے والے معانی کا حوالہ دیتے ہوئے جواب دیتے، کلیات کی مدد سے ان جزئیات کے جواب تلاش کرنے کی طرف ان کی راہ نمائی فرماتے۔ اور اس سے زیادہ تفصیل نہ فرماتے تھے، ہاں بہت کم مسائل میں یہ طرز تھا کہ اگر لوگوں کے جھگڑے جیسے اسباب پیدا ہونے کا خدشہ ہوتا تو ان مسائل کی مزید تفصیل فرما دیتے تھے۔ اس

کے باوجود بھی اگر صحابہؓ معاملے کی تہ تک نہ پہنچتے تو پھر بقدر ضرورت تفصیل فرماتے تاکہ مخاطب مسئلے کو اچھی طرح سمجھ جائے۔

جیسا کہ وضو میں آپ نے چار اعضاء کا دھونا تو ضروری قرار دیا مگر اتنی وضاحت اور تفصیل نہیں فرمائی جس سے یہ معلوم ہو سکے کہ اعضاء کو ملنا اور پانی بہانا وضو کی حقیقت میں داخل ہے یا نہیں؟ پانی کے بارے میں بھی یہ وضاحت نہیں فرمائی کہ مطلق ہو یا مقید؟۔ نہ کنویں اور تالاب کے تفصیلی احکام ذکر فرمائے۔

یہ مسائل ایسے ہیں جو کثرت سے واقع ہوتے ہیں۔ یہ تصور نہیں کیا جاسکتا کہ نبی کریم صلی اللہ علیہ وسلم کے زمانے میں یہ واقع نہ ہوئے ہوں۔

ایک سوال کرنے والے نے جب آپ صلی اللہ علیہ وسلم سے بَرِ ابْضَاعِہ اور حدیث قلتین^(۱) کے بارے میں سوال کیا تو آپ نے اتنی ہی وضاحت کی جتنی وہ اپنے روزمرہ

محاورے کی بنیاد پر ان الفاظ کو از خود سمجھتے تھے۔ اس پر آپ نے کوئی اضافہ نہیں فرمایا۔ اسی بنا پر سفیان ثوریؒ نے کہا کہ ہم نے دین میں پانی کے مسائل کے بارے میں بہت گنجائش اور وسعت پائی۔ جب ایک بار آپؐ سے ایک عورت نے ایسے کپڑے کے بارے میں سوال کیا جسے حیض کا خون لگ گیا ہو کہ اسے کیسے پاک کیا جائے۔ تو آپؐ نے جواب دیا کہ: خشک ہونے کے بعد اسے کھرچ دو، پھر خوب اچھی طرح کپڑے کو مل دو پھر پانی سے دھولو، اس کے بعد اس کپڑے میں نماز پڑھ لو۔ اس کے علاوہ مزید تفصیل نہیں بتائی۔

۱۔ ماء طاهر کے حوالے سے ایک فقہی مسئلہ ہے کہ پانی کی وہ کون سے مقدار ہے جس میں اگر نجاست گر جائے تو پانی ناپاک نہ ہو۔ بلکہ پاک ہی رہے۔ امام شافعی رحمہ اللہ کہتے ہیں کہ: ”جو پانی قلتین سے زیادہ ہو اس کو کوئی نجاست ناپاک نہیں کرے گی۔“ دلیل میں یہ حدیث پیش کرتے ہیں کہ نبی اکرم صلی اللہ علیہ وسلم نے فرمایا: اذا كان الماء قلتین لم يحمل الخبث (کہ جب پانی دو قلعہ کی مقدار ہو جائے تو نجاست گرنے سے وہ ناپاک نہیں ہوگا) یہ حدیث قلتین کے نام سے مشہور ہے۔ فقہائے حنفیہ نے قلتین میں پانی کی جس مقدار کا اندازہ لگایا وہ آج کل کے اوزان کے اعتبار سے کم و بیش سوا دو سو لیٹر بنتی ہے۔

نبی اکرم صلی اللہ علیہ وسلم نے دوران نماز قبلہ کی طرف رخ کرنے کا حکم فرمایا۔ مگر یہ نہیں بتایا کہ قبلہ کا رخ معلوم کرنے کا طریقہ کیا ہے۔

صحابہ کرام سفر کرتے اور دوران سفر انہیں قبلہ کا رخ معلوم کرنے میں سخت دشواری پیش آتی۔ اس دشواری کو دور کرنے کا طریقہ معلوم کرنا ان کے لیے بے حد ضروری تھا۔ لیکن آپ صلی اللہ علیہ وسلم نے صحابہؓ کو قبلہ کا رخ معلوم کرنے کا طریقہ نہیں بتایا۔ اس کی بنیادی وجہ اور حکمت یہ تھی کہ قیامت تک سمتوں کو معلوم کرنے کے بے شمار عقلی اور سائنسی طریقے ایجاد ہونے تھے اس لیے یہ بات آپؐ نے لوگوں پر چھوڑ دی تھی کہ جیسے حالات ہوں، جو ذرائع موجود ہوں لوگ ان کے ذریعے قبلہ کا رخ معلوم کر لیں۔ (اگر آپؐ قبلہ کا رخ معلوم کرنے کا طریقہ بتادیتے تو بعد میں آنے والے ظاہر پرست، اس ایک طریقے کے علاوہ باقی تمام طریقوں کی حرمت کا فتویٰ دیتے اور امت کے لیے دشواری کا سبب بنتا)۔

آپ صلی اللہ علیہ وسلم کے اکثر فتاویٰ، ارشادات اور ہدایت کی یہی صورت حال ہے، جزوی اور اضافی معاملات کو امت کے اہل علم کے حوالے کر دیا ہے کہ وہ حالات اور اپنی سہولت کے مطابق ان کو حل کریں۔ انصاف پسند اہل فکر و نظر پر یہ حقیقت پوشیدہ نہیں ہے۔

نبی اکرم صلی اللہ علیہ وسلم کے احکام و ارشادات میں غور و فکر کے بعد یہ حقیقت سامنے آتی ہے کہ آپؐ نے معاملات کی بہت زیادہ گہرائی میں جانے سے گریز کیا ہے عموماً آپؐ نے مسائل کی جزئیات بھی بیان نہیں کیں، اصول اور کلی قواعد کے بیان پر اکتفا کیا۔ نیز احکام و مسائل کی اقسام کے حصر اور احاطے سے بھی گریز فرمایا۔^(۱)

۱۔ کتاب اللہ اور سنت رسول اللہ میں ایسے اجمال کی بے شمار مثالیں موجود ہیں۔ مثلاً قرآن نے جہاں احکام صوم بیان کیے اور یہ کہا کہ اگر کوئی شخص مریض ہو یا مسافر ہو وہ روزہ چھوڑ سکتا ہے، رمضان کے بعد اس کی قضا کرے۔ یہاں قرآن نے مرض کی وضاحت نہیں کی کہ کس درجے کا مرض ہو تو روزہ چھوڑنے کی اجازت ہوگی۔ اسی طرح سفر کی بھی وضاحت نہیں کی کہ کتنا سفر ہوگا اور کس قسم کا ہوگا جس میں روزہ نہ رکھنے کی اجازت ہوگی۔ مرض کی وضاحت سنت رسول صلی اللہ علیہ وسلم نے بھی نہیں کی، مصلحت کا تقاضا بھی یہ تھا، لوگوں کے مزاج مختلف ہوتے ہیں۔ ایک آدمی ایک تکلیف..... بقیہ حاشیہ آئندہ صفحہ پر

نبی علیہ السلام کے اس طرز عمل میں عظیم مصلحت پوشیدہ ہے۔ وہ یہ کہ اکثر و بیشتر مسائل کا انجام ایسے حقائق پر ہوتا ہے جو عرف و عادت میں اجمال و اختصار کے ساتھ رائج و مستعمل ہوتے ہیں۔ لوگ تفصیلات کے بغیر ہی ان پر عمل کرتے ہیں۔ اگر ان حقائق کی جامع و مانع اور محکم تعریف کی جائے اور ایک حتمی منطوق و مفہوم معین کر لیا جائے تو شدید دشواریوں کا سامنا ہو اور لوگوں کے لیے ان پر عمل کرنا مشکل ہو جائے۔ اور ان احکام و مسائل کی جامع و مانع تعریف بذات خود ایک مشکل مرحلے کی صورت اختیار کر لے۔

بسا اوقات ان حقائق کی تعریف کرتے وقت دو مشکل حقائق میں فرق و امتیاز پیدا کرنے کے لیے ایسے قواعد و احکام وضع کرنے کی ضرورت پیش آتی ہے جن کا بیان کرنا بہت دشوار ہوتا ہے۔ ان حقائق کی توضیح و تشریح کی اگر کوشش بھی کی جائے تو وہ ممکن نہیں ہوتی۔

اگر تکلف اور دشواری کا راستہ اپنا کر ایسا کر بھی لیا جائے تو پھر ایک مرحلے پر انہی جیسے حقائق سے ان کی تفسیر و توضیح کی ضرورت پیش آئے گی۔ اور اس طرح تشریح در تشریح کا نہ ختم ہونے والا سلسلہ شروع ہو جائے گا۔

بقیہ حاشیہ از صفحہ سابقہ..... برداشت کر سکتا ہے، لیکن دوسرا آدمی اسی تکلیف کو برداشت نہیں کر سکتا۔ بلکہ ایک ہی آدمی ایک عمر میں ایک تکلیف کو برداشت کر لیتا ہے مگر بڑی عمر میں پہنچ کر اتنی ہی تکلیف برداشت کرنا اس کے لیے ممکن نہیں ہوتا۔ انسان خود اپنے ضمیر کو مفتی بنائے اور اس سے فیصلہ کرائے کہ وہ کس مرض میں روزہ رکھ سکتا ہے۔ اگر نہیں رکھ سکتا تو ”فعدة من ایام آخر“ پر عمل کرنے والا ہوگا۔ سفر کی ایک گونہ وضاحت سنت رسول صلی اللہ علیہ وسلم نے کی۔ صرف مسافت کا اندازہ بتایا کہ کم از کم اتنی مسافت ہو تو مسافر کہلائے گا اور ترک صوم کی اجازت ہوگی۔ لیکن یہ تجزیہ نہیں کیا کہ سفر اگر تکلیف دہ اور دشوار ہے تو روزہ قضا کرنے کی اجازت ہوگی اور اگر سر آرام دہ ہے تو اجازت نہیں ہوگی۔ ترک صوم کی جو رعایت دی گئی ہے، اس کی بنیادی وجہ یہ معلوم ہوتی ہے کہ سفر سے آدمی کے معمولات بگڑ جاتے ہیں۔ ذریعہ سفر خواہ آرام دہ ہو یا تکلیف دہ، گھر کے معمولات سفر میں باقی نہیں رہتے۔ اسی سے آدمی کو تکلیف ہوتی ہے۔ سفر میں روزہ نہ رکھنے کی رعایت دے کر بندہ مومن کو اسی تکلیف سے بچانا مقصود ہے۔ احکام صوم کی جو آیات ہیں، ان کے درمیان سیاق و سباق اور مضمون کے تسلسل کو توڑ کر ”یرید اللہ بکم الیسر ولا یرید بکم العسر“ کہنے کا یہی منشا معلوم ہوتا ہے۔

اس سلسلے کو ختم کرنے کی صرف ایک صورت رہ جائے گی۔ وہ یہ کہ معاملے کو مامور اور مجتہدی بہ کی رائے پر چھوڑ دیا جائے۔ حالانکہ بعض دوسرے حقائق ایسے ہیں جنہیں مامور اور مجتہدی بہ افراد کی رائے پر نہیں چھوڑا جاسکتا۔

اسی مصلحت کی بنا پر شارع علیہ الصلوٰۃ والسلام نے جزئیات کی تعبیر و تشریح اور تعیین کا کام مامور اور مجتہدی بہ افراد کی رائے پر چھوڑ دیا۔

نبی کریمؐ کے عہد سعید اور موجودگی میں جب کسی ایسے مسئلے میں ان لوگوں کے درمیان اختلاف ہوا جو مامور و مکلف تھے، اور اس مسئلے میں اختلاف کی گنجائش بھی تھی۔ (شارع علیہ السلام نے پہلے سے اس کا کوئی حکم معین نہیں فرمایا تھا، اس میں اجتہاد کی گنجائش تھی) وہاں کسی سختی کا مظاہرہ نہیں کیا گیا۔ مثلاً عمرو بن العاصؓ نے قرآن حکیم کی آیت ولا تعلقوا بأیدیکم السی التهلکة (اپنے تئیں اپنے آپ کو ہلاکت میں نہ ڈالو) [البقرہ ۲: ۱۹۵] سے یہ مطلب نکالا کہ اگر کسی کو نہانے کی ضرورت پیش آجائے اور ٹھنڈے پانی سے نہانے کی صورت میں اسے بیماری یا ہلاکت کا اندیشہ ہو تو وہ تیمم کر کے نماز پڑھ لے۔ نبی کریم صلی اللہ علیہ وسلم کو عمرو بن العاصؓ کے اس اجتہاد اور رائے کا علم ہوا تو آپؐ نے نہ ان کی رائے کو رد کیا اور نہ ناراضگی اور ناپسندیدگی کا اظہار فرمایا۔

اسی طرح آپؐ نے حضرت عمر فاروقؓ پر بھی کوئی سختی نہیں فرمائی جب انہوں نے قرآن حکیم کی آیت أو لامستم النساء (یا یہ کہ تم نے عورتوں کو چھوا) ^(۱) سے یہ حکم اخذ کیا کہ تیمم

۱۔ یہ سورۃ النساء ۴: ۴۳ کی طویل آیت ہے، جس کا ترجمہ یہ ہے۔ اے ایمان والو! تم اس وقت نماز کے قریب بھی مت جاؤ جب نشے کی حالت میں ہو، یہاں تک کہ جو پڑھ رہے ہو اسے سمجھنے لگو۔ اور نہ اس وقت نماز کا ارادہ کرو جب ناپاکی کی حالت میں ہو یہاں تک کہ غسل کر لو۔ مگر حالت سفر میں (اس کا حکم مختلف ہے)۔ اور اگر تم مریض ہو، یا سفر کی حالت میں ہو، یا تم میں سے کوئی پیشاب، پاخانے سے فارغ ہو کر آئے، یا عورتوں کے پاس گیا ہو۔ لامستم النساء کے مفہوم و منطوق میں فقہاء کا اختلاف ہوا ہے۔ لغت کی رو سے ترجمہ ہو گا کہ ”تم نے عورتوں کو چھوا ہو“ یا تم ان کے پاس گئے ہو۔ اکثر فقہاء نے قرآن اور سیاق و سباق کو مد نظر رکھتے ہوئے یہ کہا کہ یہاں عورتوں کو چھونا مراد نہیں،..... بقیہ حاشیہ آئندہ صفحہ پر

کی اجازت صرف عورت کو چھونے کی صورت میں ہے، ازدواجی تعلق کی ادائیگی کی صورت میں تیمم کی اجازت نہیں۔ حضرت عمر فاروقؓ کے اس اجتہاد و استنباط سے یہ ثابت ہوا کہ جس شخص کو غسل کی حاجت ہو وہ غسل ہی کرے، تیمم اس کے لیے کافی اور جائز نہیں ہے۔

امام نسائی نے ایک واقعہ نقل کیا کہ: ”ایک شخص کو غسل کی ضرورت پیش آئی، اس نے نہ غسل کیا اور نہ نماز پڑھی، مسئلہ پوچھنے کی خاطر نبی اکرم صلی اللہ علیہ وسلم کی خدمت میں حاضر ہوا۔ آپؐ نے فرمایا: تو نے ٹھیک کیا، اسی طرح ایک اور شخص کو غسل کی ضرورت پیش آئی، اس نے تیمم کیا اور نماز پڑھ لی (سردی کی وجہ سے غسل نہ کیا) نبی علیہ السلام کی خدمت میں حاضر ہو کر صورت حال عرض کی، آپؐ نے اس سے بھی فرمایا کہ: ”تو نے ٹھیک کیا۔“

آپؐ نے ان لوگوں پر ناراضگی کا اظہار نہیں فرمایا جنہوں نے نماز عصر کو مؤخر کر دیا تھا، یا جن لوگوں نے نماز عصر غروب آفتاب سے پہلے وقت میں ادا کر لی تھی۔ جبکہ ان سب سے نبی علیہ السلام نے یہ فرمایا تھا کہ: نماز عصر بنو قریظہ میں جا کر پڑھنا۔^(۱)

بقیہ حاشیہ از صفحہ سابقہ..... اور نہ ان کے پاس جانا مراد ہے بلکہ ان سے صحبت کرنا مراد ہے۔ غسل اسی سے واجب ہوتا ہے۔ عورت کے پاس جانے سے، اس سے ملنے سے، یا اس کو چھونے سے غسل واجب نہیں ہوتا۔ امام ابو حنیفہؒ کے نزدیک اس آیت میں ملامتہ (چھونے) سے صحبت مراد ہے۔ حضرت علیؓ، عبد اللہ بن عباسؓ، قتادہؓ، مجاہدؓ اور حسن بصریؓ کی رائے بھی یہی ہے۔ امام شافعیؒ کہتے ہیں کہ جسم کا چھونا مراد ہے۔ احکام القرآن، جصاص۔

۱۔ یہ بات اجتہاد کے اصول میں داخل ہے کہ عبارت کے الفاظ اور معانی میں سے کس کو ترجیح دی جائے۔ ذہن اور نکتہ رس صحابہ (جن کو فقہائے صحابہ بھی کہا گیا) اس حقیقت سے آگاہ تھے کہ الفاظ اظہار مقصد کا ایک ذریعہ ہیں، ہر موقع پر لفظ کے ظاہری مفہوم پر عمل ممکن نہیں ہوتا۔ بلکہ بعض مواقع ایسے ہوتے ہیں کہ وہاں معنی و مفہوم کو ترجیح دینا ضروری ہوتا ہے اور الفاظ کے ظاہری مفہوم کو ثانوی حیثیت دینا ہوتی ہے۔ یہی صورت حال غزوہ احزاب کے موقع پر پیش آئی۔ نبی اکرم صلی اللہ علیہ وسلم نے چند صحابہ کو ایک مخصوص پیغام دے کر قبیلہ بنی قریظہ کی طرف بھیجا، اور ان سے فرمایا: دیکھو عصر کی نماز بنی قریظہ میں جا کر پڑھنا اس سے پہلے کوئی نماز ادا نہ کرے“ صحابہ روانہ ہوئے، راستے میں نماز عصر کا وقت ہو گیا اور غروب آفتاب سے پہلے قبیلہ بنی قریظہ میں پہنچنا ممکن نظر نہ آیا، اور اندیشہ ہوا کہ بنو قریظہ..... بقیہ حاشیہ آئندہ صفحہ پر

الغرض جو شخص نبی اکرم صلی اللہ علیہ وسلم کے حکم اور کلام کے تمام پہلوؤں کا جائزہ لے گا اور ان کو اچھی طرح سمجھے گا، نیز اس حکم سے آپؐ کا جو مقصد اور منشا تھا اس کو پالے گا کہ آپؐ نے اپنے حکم اور کلام کے مفہوم کو سمجھنے کا معاملہ مخاطبین پر چھوڑ دیا تھا کہ وہ اس مجمل کلام کا وہی مفہوم مراد لیں جو عموماً عرف اور محاورے میں لیا جاتا ہے۔

اسی طرح آپؐ ایک کلام کو دوسرے کلام کے ساتھ، اور ایک حکم کو دوسرے حکم کے ساتھ تطبیق دینے کا معاملہ صحابہ کرامؓ کی عقل و فہم اور قوت اجتہاد کے حوالے فرما دیتے تھے، پھر ان کی سوچ و بچار جس حل تک پہنچتی تھی اس کے بارے میں سختی کا معاملہ نہیں فرماتے تھے۔ اس کی مثال یوں سمجھیے کہ فقہا بہت سے مسائل میں فیصلہ مامور اور مکلف کی تحری، کوشش اور عرف کے حوالے کرتے تھے۔ اور جب مختلف افراد ایک ہی مسئلہ میں دو مختلف فیصلوں اور نتیجوں پر پہنچتے تھے تو ان میں سے کسی کو ہدف ملامت نہیں بناتے تھے۔

اس کی مثال وہ مسئلہ بھی ہے جس میں کسی ایک فریق پر گرفت نہ کرنے پر فقہا کا اجماع ہے وہ یہ کہ تاریکی کی صورت میں مختلف لوگوں نے کوشش اور جستجو سے قبلہ کا رخ معلوم کیا اور اس کے مطابق نماز ادا کی۔ ان کے فیصلے اور عمل میں اختلاف کے باوجود کسی کو مورد الزام نہیں ٹھہرایا جائے گا۔

اس مصلحت کی ایک مثال وہ بھی ہے جو اہل مناظرہ نے بیان کی کہ دلائل کے مبادی

بقیہ حاشیہ از صفحہ سابقہ..... تک پہنچتے پہنچتے نماز عصر قضا ہو جائے گی۔ آپس میں مشورہ کیا کہ کیوں نہ نماز عصر ادا کر لی جائے۔ بعض ساتھیوں نے کہا کہ ہم تو بنی قریظہ میں پہنچ کر ہی نماز عصر پڑھیں گے کیوں کہ حضور علیہ السلام نے ہمیں یہی حکم دیا تھا۔ لیکن دوسرے ساتھیوں نے کہا کہ حضور علیہ السلام کا مقصد یہ نہیں تھا کہ ہم بنی قریظہ ہی میں پہنچ کر نماز عصر ادا کریں بلکہ آپؐ کا مقصد اس بات کی تاکید کرنا تھا کہ ہم تیز تیز چل کر راستہ طے کریں، اور ایسے وقت تک بنی قریظہ پہنچ جائیں کہ وہاں نماز عصر ادا کر سکیں۔ اس رائے کے حامل افراد نے نماز عصر راستے ہی میں ادا کر لی اور پھر بقیہ سفر پورا کیا۔ اور پہلی رائے کے حامل افراد نے راستے میں نماز عصر ادا نہیں کی سفر جاری رکھا، بنو قریظہ میں پہنچ کر نماز عصر قضا پڑھی۔ واپسی پر یہ واقعہ نبی اکرم صلی اللہ علیہ وسلم کو سنایا تو آپؐ نے کسی کے بارے میں یہ نہیں فرمایا کہ تم نے غلط کیا۔

اور مقدمات کے بارے میں بحث نہ کی جائے کیونکہ اس بحث سے انتشار لازم آئے گا۔
جو شخص اس مسئلے کی حقیقت کو بخوبی جان لے گا اس پر یہ بات اچھی طرح عیاں ہو
جائے گی کہ:

الف: اجتہاد کی مختلف صورتیں ہوتی ہیں اور حق ان مختلف صورتوں میں دائر ہوتا ہے۔

ب: دین میں تنگی نہیں بلکہ وسعت اور گنجائش ہے۔

ج: کسی ایک چیز پر بغیر دلیل کے جم جانا اور مخالف کی نفی پر یقین کرنا بے اصل بات
ہے۔

د: اگر حقائق و معاملات کی ایسی تعریفات کی گئی ہیں جو ذہن کو ایسے معانی کے قریب لے
آتی ہیں جنہیں ہر صاحب زبان سمجھ سکے تو وہ علم کا مدد کرنے والا کہلائے گا۔ اور اگر اس کی
تعریفات لوگوں کے ذہنوں سے دور ہیں اور ان کے ذریعے من گھڑت مقدمات میں فرق و
امیاز مشکل ہے تو ہو سکتا ہے کہ یہ ایک نئی شریعت بن جائے۔

عزالدین بن عبدالسلام^(۱) نے یہ بات بالکل درست کہی ہے کہ: وہ شخص کامیاب ہے
جو ان باتوں پر عمل کرتا رہا جن پر علماء کا اتفاق ہے۔ اور ان باتوں سے بچتا رہا جن کو علماء نے
بلا کسی اختلاف کے حرام قرار دیا۔ اور ان امور کے جواز کا قائل ہوا جن کے جواز کا علماء اور
فقہانے فتویٰ دیا۔ جن اعمال و افعال کے استحباب پر علماء متفق ہوئے ان پر کار بند رہا، جن کی
گراہت پر انہوں نے اتفاق کیا یہ ان سے بچتا رہا۔

البتہ جس شخص نے ان امور کو اختیار کیا جن میں علماء نے اختلاف کیا اور کسی ایک
وائے پر متفق نہ ہو سکے اس کے دو حال ہو سکتے ہیں:

۱۔ عبدالعزیز ابن عبدالسلام ابو محمد بن القاسم بن حسن بن محمد بن مہذب السلمی الشافعی۔ ایک روایت کے
مطابق ۵۷۷ھ میں دمشق میں پیدا ہوئے۔ الملک الصالح نجم الدین ایوب کے دور کے مشاہیر علماء میں
سے تھے۔ علم و فضل اور زہد و تقویٰ کی وجہ سے عامۃ الناس اور اہل علم کے ہاں عزالدین اور سلطان العلماء
کے القاب پائے۔ تذکرۃ الحفاظ، ذہبی۔

۱۔ جس امر میں اختلاف کیا گیا اس کا تعلق ان مسائل سے ہو جن سے حکم دینے والے کا حکم کا عدم ہو جاتا ہو تو اس صورت میں تقلید کی کوئی گنجائش نہیں رہتی۔ کیوں کہ یہ حکم واضح غلطی اور خطا سمجھا جائے گا۔ اور اس حکم کو کا عدم اس لیے قرار دیا جائے گا کہ یہ غلطی نفس شریعت اور اس کے مأخذ و مصدر میں ہے، اور شریعت کا جو حکم اور منشا ہے اس غلطی نے اس حکم کو اس سے ہٹا دیا ہے۔

۲۔ دوسری صورت یہ ہے کہ جس امر میں اختلاف کیا گیا ہے، اس کا تعلق ان مسائل سے نہیں جن سے حکم دینے والے (شریعت) کا حکم ختم ہو جاتا ہے، ایسے حکم کو بجالانے یا اس کو چھوڑ دینے میں کوئی حرج نہیں۔ مگر شرط یہ ہے کہ وہ کسی عالم کی تقلید کرے (بے دلیل رائے پر نہ چلے) کیونکہ عہد اول میں امت مسلمہ کا طریقہ یہی رہا ہے کہ وہ کسی خاص فقہی مسلک کی پیروی (تقلید) نہیں کرتے تھے بلکہ مسلک کی تحقیق کیے بغیر علماء سے رجوع کرتے تھے۔ اور ان کے فتاویٰ کو معتبر جانتے تھے۔ اسی طرح علماء بھی اس بات کو برا نہیں سمجھتے تھے کہ ایک عام آدمی کسی خاص مسلک کی تقلید نہیں کرتا بلکہ جو عالم اور فقیہ اس سے قریب تر ہے، اور اس تک اس کی رسائی ہے، وہ دینی مسائل میں فتویٰ لینے اور سوال کرنے کے لیے اسی کی طرف رجوع کرتا ہے۔ یہاں تک کہ فقہی مسالک نمایاں اور معروف ہو گئے اور ان کی تقلید کرنے والوں میں تعصب اور تنگ نظری پیدا ہو گئی۔ اور نوبت یہاں تک پہنچی کہ لوگوں نے ایک امام اور مجتہد کی تقلید کو ضروری قرار دے لیا، جو شخص جس امام کا مقلد ہے وہ ہر مسئلے میں اسی کی تقلید کرتا ہے خواہ اس کا مسلک اور اجتہاد دلائل سے کتنا ہی دور کیوں نہ ہو۔ گویا وہ امام اور مجتہد ایک علام اور فقیہ نہیں بلکہ اللہ کی طرف سے بھیجا ہوا ایک رسول ہے۔ حالانکہ تعصب اور فکر و ذہن کی یہ تنگی انسان کو حق سے دور پھینک دینے والی ہے۔ جس شخص کو بھی اللہ نے عقل سے نوازا ہے وہ اس تعصب اور تنگ نظری کو نہ پسند کر سکتا ہے اور نہ اپنا سکتا ہے۔

عزالدین بن عبدالسلامؒ نے یہ بھی کہا:

”کسی نے ابتداء میں کسی ایک امام کی تقلید کی۔ کچھ عرصے بعد اس نے اس امام کے فقہی مسلک کو چھوڑ کر کسی دوسرے فقہی مسلک کی تقلید کرنا چاہی تو کیا یہ امر اس کے لیے جائز ہے؟ اس میں اختلاف ہے۔ اور مختار قول کے مطابق اس میں یہ تفصیل ہے کہ وہ فقہی مسلک جس کو وہ اختیار کرنا چاہتا ہے، اگر ان مسالک میں سے ہے جن میں حکم کو توڑا جاتا ہے تو اسے ایسے حکم کو اختیار کرنا جائز نہیں جس کو توڑنا واجب ہو۔ اس لیے اس کو توڑنا اس کے باطل ہونے کی وجہ سے ہے۔“

اگر وہ فقہی مسلک جسے وہ چھوڑ رہا ہے، اور وہ فقہی مسلک جسے وہ اختیار کرنا چاہتا ہے، ماخذ و مصدر کے اعتبار سے ایک دوسرے کے قریب ہیں، دونوں مسالک کے مصادر میں زیادہ فرق نہیں، تو پھر ایک مسلک کو چھوڑ کر دوسرے فقہی مسلک کی پیروی کرنا جائز ہے۔ اس لیے کہ عہد صحابہؓ سے لے کر اس وقت تک، جب تک چار فقہی مسالک عالم اسلام میں رائج نہیں ہو گئے اور مسلمانوں نے ان کو اپنا نہیں لیا۔ کسی ایک مسلک کے بجائے علماء کی پیروی کرتے رہے۔ جو شخص جس عالم کو علم و تقویٰ میں افضل سمجھتا اسی سے فتویٰ لیتا اور اس پر عمل کر لیتا۔ قطع نظر اس سے کہ وہ حنفی ہے، مالکی ہے، یا شافعی۔ (پیش نظر علم اور تقویٰ ہوتا تھا خاص مسلک نہیں)۔“

کسی ایسے شخص نے اس عمل اور رویہ کو ناپسند قرار نہیں دیا جس کی ناپسندیدگی کو وقوع سمجھا جاتا۔ اگر یہ طریقہ باطل اور غلط ہوتا تو اہل علم یقیناً اس کو رد کر دیتے اور لوگوں کو اسے پنانے سے روک دیتے۔ اور اللہ تعالیٰ حق کو زیادہ جاننے والا ہے۔ (عزیز الدین بن عبدالسلام کا کلام ختم ہوا)

ہم نے جو تفصیل اور تجزیہ آپ کے سامنے پیش کیا، اس سے یہ حقیقت واضح ہو گئی کہ بروہ حکم جس کے بارے میں مجتہد اپنے اجتہاد کی بنیاد پر کلام کرتا ہے وہ صاحب شریعت صلی

اللہ علیہ وسلم کی طرف منسوب ہوتا ہے یا ان کے الفاظ و اقوال کی طرف، یا کسی ایسی علت کی طرف جو شارع علیہ السلام کے الفاظ سے ماخوذ ہے۔

اس صورت حال کے پیش نظر ہر اجتہاد میں دو صورتیں ہیں۔

۱۔ اول یہ کہ مجتہد نے اپنے اجتہاد سے جو نتیجہ اخذ کیا ہے کیا شارع علیہ السلام نے اپنے کلام سے وہی معنی مراد لیے ہیں یا اس کے علاوہ کوئی اور معنی مراد ہیں؟ اور جب شارع علیہ السلام نے ایک واضح اور مخصوص حکم صادر فرمایا تھا تو کیا ذہن مبارک میں یہی علت تھی یا اس کے علاوہ کوئی اور؟

اگر اس صورت حال کی روشنی میں مجتہد کے حق پر یا غلطی پر ہونے کا فیصلہ کرنا ہے تو کسی تعین کے بغیر دو مجتہدوں میں سے ایک حق پر اور ایک خطا پر ہے۔

۲۔ شریعت کے احکام میں سے ایک حکم یہ بھی ہے کہ نبی اکرم صلی اللہ علیہ وسلم نے صراحت و وضاحت کے ساتھ یا دلالت اور اشارہ کے ذریعے یہ فرمایا ہے کہ جب ایسی صورت حال پیش آئے کہ میری امت کے افراد میرے کسی حکم اور نص یا کسی حکم اور نص کے مفہوم و مصداق کے تعین میں اختلاف اور شک و شبہ میں مبتلا ہو جائیں اور اس کے کسی ایک معنی اور مدلول پر اتفاق نہ ہو سکے تو پھر ان پر واجب ہے کہ وہ اجتہاد کریں، اور حق کو پہچاننے کے لیے امکانی حد تک اپنی قدرت و صلاحیت کو بروئے کار لائیں۔

مجتہد نے اپنی مقدور بھر کوشش سے شارع علیہ السلام کے مجمل حکم اور نص کا ایک مفہوم معین کر لیا تو اس پر لازم ہو گیا کہ وہ اس کی پیروی کرے۔ (کیونکہ اس کے اجتہادی فیصلے کی رو سے وہی حق ہے)۔

جیسا کہ نبی علیہ السلام نے امت کو یہ ہدایت کی ہے کہ جب تاریک رات میں رخ قبلہ کا تعین دشوار ہو جائے تو پھر لوگوں پر واجب ہے کہ کوشش اور اجتہاد سے سمت قبلہ کا تعین کریں اور اس کے مطابق نماز ادا کر لیں۔

اس حکم کو شریعت نے وجود تحریری یعنی کوشش اور اجتہاد پر معلق کیا ہے۔ جیسے نماز کو وقت پر یا جیسے بچے کے احکام کی بجا آوری کا مکلف ہونے کو اس کے بالغ ہونے پر معلق کیا ہے۔ چنانچہ اگر اس دوسری صورت کو پیش نظر رکھتے ہوئے یہ بات زیر بحث ہے تو دیکھا جائے گا کہ اگر وہ مسئلہ ایسا ہے جس میں مجتہد کے اجتہاد کو رد کیا جاسکتا ہے تو اس کا اجتہاد قطعی طور پر باطل ہے۔

اور اگر اس مسئلے میں صحیح حدیث موجود ہے اور مجتہد کا اجتہاد اس کے خلاف ہے تو بھی اس کے اجتہاد کو باطل قرار دیا جائے گا۔

لیکن اگر دونوں مجتہد قواعد و ضوابط کی پاسداری کرتے ہیں، حزم و احتیاط کا دامن ہاتھ سے نہیں چھوڑتے، اور کسی ایسی حدیث یا کسی ایسے ضابطے کے خلاف کوئی رائے قائم نہیں کرتے جس کے سبب مجتہد کا اجتہاد، قاضی کا فیصلہ اور مفتی کا فتویٰ کا لہجہ قرار پاتا ہے۔ تو پھر دونوں مجتہدوں کو حق پر تصور کیا جائے گا اور اللہ ہی حق کو زیادہ بہتر جاننے والا ہے۔

باب سوم

تقلید مسالک اربعہ

تقلید مسالک اربعہ

یہ بات انتہائی اہم اور غور و فکر کے لائق ہے کہ چاروں فقہی مسالک کی پیروی میں عظیم مصلحت و حکمت پوشیدہ ہے اور ان کو کلی طور پر چھوڑ دینے میں بہت سے مفاسد اور خرابیاں ہیں۔ ہم اس حقیقت کو مختلف طریقوں سے دلائل کے ساتھ بیان کریں گے۔

۱۔ امت مسلمہ نے اس بات پر اتفاق کیا ہے کہ وہ احکام شریعت کو پہچاننے اور سمجھنے میں سلف پر اعتماد کریں گے۔ چنانچہ نبی اکرم صلی اللہ علیہ وسلم کے دور سے نہ صرف عامۃ المسلمین بلکہ اہل علم نے بھی اسی طریقے کو اپنایا۔ نبی کریم صلی اللہ علیہ وسلم کی ذات اقدس تنہا منبع رشد و ہدایت اور مہبط وحی تھی، صحابہ کرامؓ انہی کے اقوال و اعمال کو نمونہ بناتے تھے۔

اللہ کی کتاب نے بھی نبی کریم علیہ السلام ہی کی ذات کو نمونہ عمل بنانے کا حکم دیا تھا۔ صحابہؓ کے بعد تابعینؒ کا دور آیا، انہوں نے صحابہ پر بھروسہ کیا، نبی کریم علیہ السلام کی توضیح و تشریح نہ ملی تو صحابہ سے رجوع کیا اور ان کی تشریحات پر اپنے عمل، فیصلے اور فتوے کی بنیاد رکھی۔ تبع تابعین نے تابعین پر اعتماد کیا اور ان کے علم اور عمل سے رہنمائی حاصل کی۔ اسی طرح یہ سلسلہ چلاتا رہا اور ہر دور کے علماء نے اپنے متقدمین کا حوالہ دیا اور ان کی آراء اور فتاویٰ کو معتمد جانا۔

عقل بھی اسی روش اور طرز عمل کی تحسین و توثیق کرتی ہے۔ اس لیے کہ شریعت کا علم نقل اور اخذ و استنباط سے ہوا۔ نقل کے قائم اور باقی رہنے کا اس کے سوا کوئی طریقہ نہیں کہ ہر فرد اپنے سے پہلے فرد اور ہر طبقہ اپنے سے پہلے طبقے سے ایک بات کو حاصل کرتا رہے اور کسی مرحلے پر یہ تسلسل ٹوٹنے نہ پائے۔

یہی صورت حال اخذ و استنباط میں بھی ضروری ہے۔ اگر ایک مفتی اور مجتہد کو قدیم فقہی

مسک کا اور اپنے مسک سے پہلے علماء اور فقہاء کی آراء اور فتاویٰ کا علم نہ ہوگا تو اس بات کا خطرہ ہوگا کہ اس کی کوئی رائے فتویٰ یا اجتہاد متقدمین کے اجماع کو توڑنے کا سبب بن جائے۔ ہر بعد میں آنے والے کے لیے ضروری ہے کہ وہ اپنے سے پہلے صاحب علم کی آراء اور فتاویٰ پر اپنے قول کی بنیاد رکھے اور کسی مسئلے میں اجتہاد و استنباط کرنا چاہے تو سلف کے اقوال اور اجتہاد و استنباط سے مدد لے۔

یہ طریقہ اور اسلوب صرف احکام شریعت کے جاننے اور ان کی فہم میں مہارت حاصل کرنے کے لیے ضروری نہیں ہے بلکہ یہ طریقہ تمام علوم و فنون میں اختیار کرنا پڑتا ہے مثلاً صرف، نحو، طب، شعر و شاعری، آہن گری، بوہٹی گیری اور رنگ ریزی۔ غرض یہ کہ کوئی بھی فن اور ہنر ہو اس وقت تک نہیں آتا جب تک اسے کسی کامل و ماہر سے سیکھا نہ جائے اور پھر ایک عرصہ تک اس کی نگرانی میں کام نہ کیا جائے۔ اس مشق اور عمل کے بغیر اگرچہ کسی فن میں مہارت حاصل کرنا عقلاً ناممکن نہیں ہے لیکن دشوار تر ضرور ہے اور عموماً ایسا نہیں ہوتا۔

جب یہ بات طے ہوگئی کہ سلف کے اقوال پر اعتماد کرنا ضروری ہے تو پھر لازم ہوا کہ ان کے اقوال، فتاویٰ اور آراء صحیح اور معتبر سند کے ساتھ کتابوں میں مدون موجود ہوں۔ اس کے ساتھ یہ بھی ضروری ہوا کہ ان کے اقوال اور آراء کو اس طرح زیر بحث بھی لایا گیا ہو کہ اس کے جھٹلات میں سے راجح قول کو واضح کر دیا گیا ہو۔ جہاں ضروری ہو وہاں عام کو خاص اور مطلق کو مقید کیا گیا ہو^(۱) اور جہاں اقوال و آراء میں اختلاف ہو وہاں ان کے درمیان تطبیق

۱۔ ”خاص“ کی اصطلاحی تعریف یوں کی گئی ہے: کل لفظ وضع لمعنی واحد علی الانفراد (ہر وہ لفظ جو تنہا ایک مخصوص معنی کے لیے وضع کیا گیا ہے) خاص میں یہ خصوصیت، جنس، نوع اور شخصیت ہر اعتبار سے ہوتی ہے جیسے انسان، رجل (مرد) اور نعمان، ارشد، شاہد وغیرہ۔ ”عام“ کبھی لفظ اور معنی دونوں کے اعتبار سے ہوتا ہے۔ جیسے رجال، رجل کی جمع ہے۔ اور کبھی صرف معنی کے اعتبار سے ہوتا ہے لفظاً جمع نہیں ہوتا۔ جیسے قوم، ربط (گروہ) من، ما (شرطیہ و موصولہ) الذی، کل، جمیع اور الف لام استغراق جو تمام افراد کے احاطے کے لیے آتا ہے، وغیرہ وغیرہ۔ عام کے محل استعمال میں غور..... بقیہ حاشیہ آئندہ صفحہ پر

کی کوئی صورت نکال لی گئی ہو۔ اس کے علاوہ یہ بھی ضروری ہے کہ ان کے احکام کے علل بھی بیان کر دیے گئے ہوں کیونکہ ان کے مبہم ہونے کی صورت میں ان پر اعتماد کرنا ممکن نہیں ہے۔ اب بعد کے ادوار میں رائج شدہ فقہی مسالک کے علاوہ کوئی ایسا فقہی مسلک نہیں ہے جس کی تقلید کی جاسکے۔ لے دے کر مسلک امامیہ اور مسلک زیدیہ رہ جاتے ہیں مگر یہ فقہی مسالک اہل بدعت اور اہل تشیع کے ہیں ان کے اقوال اور فتاویٰ پر اعتماد نہیں کیا جاسکتا۔

بقیہ حاشیہ از صفحہ سابقہ..... کرنے سے اس کی تین قسمیں وجود میں آتی ہیں: الف: وہ عام جس کے ساتھ ایسا قرینہ موجود ہو جو تخصیص یعنی بعض افراد کو عام کے حکم میں داخل نہ ہونے کے احتمال کو کلی طور پر ختم کر دے۔ جیسے: وما من دابة فی الارض الا علی اللہ رزقها (زمین پر کوئی چلنے والا نہیں ہے مگر یہ کہ اس کی روزی اللہ کے ذمے ہے) [الہود ۱۱:۶] دابة (چلنے والے) کا لفظ عام ہے، اس میں تخصیص کا کوئی قرینہ نہیں ہے۔ ب: وہ عام جس کے ساتھ تخصیص کا ایسا قرینہ موجود ہو جو سب افراد کے عام میں شامل ہونے کی نفی کرتا ہو، جیسے وللہ علی الناس حج البيت من استطاع الیہ سبیلا (لوگوں پر اللہ کا یہ حق ہے کہ جو اس کے گھر تک پہنچنے کی قدرت رکھتا ہو وہ اس کا حج کرے) [آل عمران] اس آیت میں الناس عام ہے۔ لیکن من استطاع الیہ سبیلا ایسا قرینہ موجود ہے کہ اس کے ہوتے ہوئے وہ تمام افراد کو شامل نہیں ہو سکتا۔ اس میں صرف وہی افراد شامل ہوں گے جو وہاں پہنچنے کی قدرت رکھتے ہوں۔ عام کی ان دو قسموں میں فقہاء کے درمیان کوئی اختلاف نہیں۔ ج: وہ عام جس میں نہ تخصیص کو ختم کرنے والا کوئی قرینہ موجود ہو اور نہ کوئی ایسا قرینہ ہو جو عام کو عمومیت پر باقی رہنے کی نفی کرتا ہو۔ مطلب یہ ہے کہ وہ عام دونوں قسم کے قرینوں سے خالی ہو۔ اس قسم کے عام کے بارے میں فقہاء کی مختلف آراء ہیں۔

امام مالک، امام شافعی اور امام احمد بن حنبل کے نزدیک ایسے عام کی دلالت ظنی ہوتی ہے۔ امام ابوحنیفہ کے نزدیک ایسے عام کی دلالت اس کے فرد پر قطعی ہوتی ہے۔ ”مطلق“ کی اصطلاحی تعریف یہ ہے: المتناول لواحد لا بعینہ باعتبار حقیقة شاملة لجنسية (جو افراد میں کسی کو غیر معین طور پر شامل ہو اور اس میں جنس حقیقت کا اعتبار کیا گیا ہو)۔ ”مقید“ کی اصطلاحی تعریف یہ ہے: المتناول لمعین او غیر معین موصوف بامر زائد علی الحقیقة الشاملة لجنسية (جو افراد میں سے کسی کو معین یا غیر معین طور پر شامل ہو اور اس میں جنس حقیقت سے زائد وصف کا اعتبار کیا گیا ہو)۔ مطلق میں صرف انہی اوصاف کا لحاظ ہوتا ہے جو حقیقت کی جنس میں پائے جاتے ہیں۔ لیکن مقید میں ان اوصاف کے علاوہ کسی زائد کا بھی وصف ہوتا ہے۔ صفت، حال، شرط، غایت یا کوئی اور قید، سب وصف کے عموم میں داخل ہیں لیکن مطلق اس سے خالی ہوتا ہے۔ کشف الاسرار، شرح اصول بزودی، التقرير والتحجیر، ابن امیر الحاج، نور الانوار، ملا جیون، المستصفی، غزالی۔

۲۔ رسول اللہ صلی اللہ علیہ وسلم کا ارشاد گرامی ہے: ”سواد اعظم (بڑی جماعت) کی پیروی کرو۔“ ان چار فقہی مسالک (حنفی، مالکی، شافعی، حنبلی) کے علاوہ حق پر مبنی کوئی اور فقہی مسلک عملاً دنیا میں موجود نہیں ہے لہذا ان کی پیروی سواد اعظم کی پیروی کہلائے گی اور ان چاروں مسالک کو چھوڑ دینا اور ان سے باہر ہو جانا سواد اعظم سے نکل جانے کے مترادف ہوگا۔

۳۔ جب خیر القرون یعنی عہد نبوت و رسالت سے بعد ہو گیا اور لوگوں میں امانت و دیانت کی صفت مضمحل ہو گئی تو پھر اس بات کا کیا جواز باقی رہ گیا کہ خود غرض عالموں، ظالم قاضیوں اور ہوس کے اسیر مفتیوں کے اقوال و فتاویٰ اور فیصلوں پر اعتماد کیا جائے الا یہ کہ ان کا کوئی فتویٰ یا فیصلہ صراحت یا دلالت و اشارہ کے ساتھ اسلاف میں سے کسی ایسے فرد کے فتوے یا رائے کے مطابق ہو جس کے علم، فتویٰ اور دیانت پر اعتماد کیا جاتا ہو، اور اس کا وہ فتویٰ یا رائے محفوظ بھی ہو۔

ایسے کسی شخص کی رائے اور فتوے پر بھی اعتماد نہیں کیا جاسکتا جس کے بارے میں ہمیں یہ معلوم نہیں کہ اس میں شرائط اجتہاد پائی جاتی ہیں یا نہیں۔ جن علماء میں ہم پختہ علم کے ساتھ یہ بھی دیکھیں کہ وہ اسلاف کے فقہی مسالک سے پوری طرح آگاہ ہیں، اور ان پر ثابت قدم بھی ہیں اور وہ اسلاف کے اقوال و آراء سے احکام اخذ کرتے ہیں یا براہ راست قرآن و سنت سے احکام کا استنباط کرتے ہیں، تو ایسے علماء کی آراء اور استنباطات کی تصدیق کی جائے گی۔

اس حقیقت کی طرف حضرت عمر فاروقؓ نے اشارہ فرمایا کہ ”منافع کا کتاب اللہ سے احکام کا غلط اخذ و استنباط اسلام کی عمارت کو منہدم کر دے گا۔“

حضرت عبداللہ بن مسعودؓ کا ارشاد ہے کہ ”جو شخص کسی دوسرے کی پیروی کرنا چاہے (یا دوسرے کی پیروی کا محتاج ہو) اسے چاہیے کہ سلف کی پیروی کرے۔“

تقلید کے بارے میں ابن حزمؒ کا مسلک

ابن حزمؒ^(۱) کہتے ہیں: ”تقلید حرام ہے اور کسی کے لیے جائز نہیں کہ وہ رسول اللہ صلی اللہ علیہ وسلم کے سوا بے دلیل کسی شخص کی رائے کو اپنائے اور اس پر عمل کرے کیوں کہ اللہ جل شانہ کا ارشاد ہے: ”لوگو! جو تمہارے رب کی طرف سے نازل کیا گیا ہے، اس کی پیروی کرو، اور اپنے رب کو چھوڑ کر دوسرے سرپرستوں کی پیروی نہ کرو“^(۲)

مزید ارشاد ہے:

”جب ان سے کہا جاتا ہے کہ ان حکموں کی پیروی کرو جو اللہ نے نازل کیے ہیں تو جواب میں کہتے ہیں کہ ہم تو اسی کی پیروی کریں گے جس پر ہم نے اپنے باپ دادا کو پایا ہے۔“^(۳)

جو لوگ اللہ اور اس کے رسول صلی اللہ علیہ وسلم کے سوا کسی اور کی پیروی نہیں کرتے، ان کی تعریف میں اللہ جل شانہ فرماتے ہیں:

”اے پیغمبر صلی اللہ علیہ وسلم! میرے ان بندوں کو خوش خبری دے دیجیے جو بات سنتے ہیں تو اس میں جو بہتر ہوتی ہے اس کی پیروی کرتے ہیں۔ انہی لوگوں کو اللہ نے ہدایت بخشی ہے اور یہی لوگ عقل والے ہیں۔“^(۴) ایک اور جگہ ارشاد فرمایا:

۱۔ الامام الحافظ الفقیہ المجتہد ابو محمد علی ابن احمد ابن سعید ابن حزم الاموی الیزیدی القرطبی الظاہری ۳۸۴ھ میں قرطبہ، اندلس (موجودہ سین) میں پیدا ہوئے۔ احادیث، آثار، فقہ، بلاغت اور شعر میں اعلیٰ اہل الاندلس مشہور تھے۔ ۷۲ سال کی عمر میں ۴۴۶ھ میں وفات پائی۔ طبقات الحفاظ، ہدیۃ العارفين۔

۲۔ الأعراف: ۷-۳۔

۳۔ البقرۃ: ۲: ۱۷۰۔

۴۔ الزمر: ۳۹: ۱۸۔

”اگر کسی معاملے میں تمہارے درمیان نزاع پیش آجائے تو اللہ کی طرف اور اس کے رسول کی طرف رجوع کرو۔ اگر تم اللہ اور یوم آخرت پر ایمان رکھتے ہو۔“^(۱)

کسی معاملے میں نزاع اور اختلاف کے وقت اللہ تعالیٰ نے اہل ایمان کو کتاب اللہ اور سنت رسول اللہ کے سوا کسی کے قول اور عمل کی طرف رجوع کرنے کی اجازت نہیں دی۔ صحابہ کرامؓ، تابعینؓ اور تبع تابعینؓ کا ہمیشہ اس امر پر اجماع رہا ہے کہ اس بات سے کلی طور پر بچا جائے کہ کوئی شخص اللہ کو اور اس کے رسول کو چھوڑ کر اپنوں میں سے کسی عالم اور امام کی پیروی کرے یا اسلاف میں سے کسی کے اقوال و آراء کو اپنے عمل کی بنیاد بنائے۔ جو شخص ابوحنیفہؒ، مالکؒ، شافعیؒ اور احمد بن حنبلؒ کے اقوال و فتاویٰ کو حجت مانتا ہے، انہی کی پیروی کرتا ہے، ان کے سوا کسی کے فیصلے، فتوے اور رائے کو اہمیت نہیں دیتا، نہ اسے قبول کرتا ہے، قرآن اور سنت پر بھی اس وقت تک عمل نہیں کرتا جب تک اسے کسی خاص امام کے قول کے ساتھ مطابقت نہیں دے لیتا، ایسے شخص کو جان لینا چاہیے کہ وہ بلاشک اجماع امت کی مخالفت کا مرتکب ہوا ہے۔

اسے یہ بھی جان لینا چاہیے کہ جب وہ ابتدائی تین بہترین زمانوں میں اپنی رہنمائی اور پیشوائی کے لیے کوئی امام اور مقتدا نہیں پاتا تو وہ مسلمانوں کے راستے سے ہٹ کر کوئی اور راستہ اپنا رہا ہے۔ ہم اس صورت حال سے اللہ کی پناہ چاہتے ہیں۔

اس حقیقت کو بھی فراموش نہیں کرنا چاہیے کہ خود فقہا اور مجتہدین نے اپنی اور کسی دوسرے معین شخص کی تقلید سے منع کیا ہے اور اس بات کی مخالفت کی ہے کہ لوگ آنکھیں بند کر کے ان کے پیچھے چل پڑیں۔

نیز اس بات کی کوئی دلیل سمجھ میں نہیں آتی کہ عمر بن خطابؓ، علی بن ابی طالبؓ، عبداللہ بن مسعودؓ، عبداللہ بن عمرؓ، عبداللہ بن عباسؓ اور ام المؤمنین عائشہ صدیقہؓ کو چھوڑ کر بعد

کے فقہاء کی تقلید کی جائے۔ اگر تقلید جائز ہوتی تو دوسری، تیسری صدی ہجری کے علماء کی بہ نسبت کہیں زیادہ بہتر تھا کہ اکابر صحابہ کی تقلید کی جاتی۔ (ابن حزم کا کلام ختم ہوا)

ابن حزمؒ کی رائے پر محاکمہ

ابن حزم نے جو کچھ کہا، اس کے مصداق تین طرح کے افراد ہو سکتے ہیں:

۱۔ ایک تو وہ فرد جو اجتہاد کی کچھ نہ کچھ صلاحیت رکھتا ہو اگرچہ وہ ایک مسئلہ میں کیوں نہ ہو۔ وہ یہ بات بخوبی جانتا ہو کہ رسول اللہ صلی اللہ علیہ وسلم نے فلاں کام کا حکم دیا، یا اس سے منع فرمایا۔ اور اس مسئلہ میں جو حدیث ہے وہ منسوخ نہیں ہے اور صورت حال یہ ہے کہ اس نے اس مسئلہ کے بارے میں جتنی احادیث تھیں ان سب کا احاطہ کیا اور موافق و مخالف جتنے اقوال تھے وہ بھی چھان مارے لیکن اس تفحص اور تلاش کے باوجود اس حدیث کے نسخ کا اس کو کوئی ثبوت نہیں ملا۔

یا اس نے دیکھا کہ جید علماء کی ایک جماعت اس حدیث کی طرف مائل ہے، اور ان کا مخالف صرف اپنے قیاس و اجتہاد کو دلیل بنا کر حدیث کو رد کرنا چاہتا ہے تو اس صورت حال میں بجز اس کے اور کیا کہا جا سکتا ہے کہ حدیث رسول صلی اللہ علیہ وسلم کی مخالفت کا سبب باطنی نفاق اور ظاہری حماقت ہے۔

شیخ عزالدین بن عبدالسلامؒ نے اسی طرف اشارہ کیا ہے وہ کہتے ہیں:

”یہ بات انتہائی تعجب خیز ہے کہ بعض مقلد علماء اس بات سے واقف ہوتے ہیں کہ فلاں مسئلہ میں ان کے مقتدا اور امام کی رائے اور موقف کا ماخذ بہت کمزور ہے، اس حد تک کمزور ہے کہ وہ اس کی تاویل کرنے پر بھی قادر نہیں ہوتے لیکن یہ سب کچھ جاننے اور سمجھنے کے باوجود وہ اسی کی تقلید کرتے ہیں، اور جس دوسرے امام و مجتہد کے فقہی مسلک پر قرآن، سنت اور قیاس صحیح واضح طور پر شاہد ہوں، اس کے مسلک کو اپنے معین امام کے مسلک پر جیسے رہنے کے باعث چھوڑ دیتے ہیں۔“

بات صرف یہیں تک نہیں رہتی بلکہ اپنے معین امام کے مسلک کی اس حد تک وکالت کرتے ہیں کہ کتاب و سنت کے ظاہری منطوق اور سیاق و سباق میں تاویلین کرنے سے بھی گریز نہیں کرتے۔ اپنے امام کے مسلک کو صحیح اور حق ثابت کرنے کے لیے دور از کار تاویلوں کا سہارا لیتے ہیں۔

اسلام کے عہد اول میں لوگوں کا یہ طریقہ اور عمل رہا کہ وہ کسی خاص اور معین فقہی مسلک کا لحاظ کیے بغیر علماء سے رجوع کرتے تھے۔ جن مسائل کا انہیں علم نہ ہوتا وہ اس کا حکم کسی مستند عالم سے پوچھتے، یہ تحقیق کیے بغیر کہ یہ حنفی ہے یا مالکی۔ علماء بھی سوال کرنے والوں پر اعتراض نہیں کرتے تھے۔ لیکن ایک ایسا دور آیا کہ فقہی مسالک کی تقلید میں تعصب پیدا ہو گیا، لوگوں میں سے وسعت نظر جاتی رہی۔ اب لوگ ایک معین امام و مجتہد کی پیروی کرتے ہیں، ہر معاملے میں خواہ کسی مسئلہ میں اس کی رائے دلائل سے خالی ہو۔ گویا کہ فقیہ اور مجتہد کو رسول کا درجہ دے دیا گیا ہے۔ اس تعصب اور غلو نے لوگوں کو حق سے دور کر دیا۔ یہ ایسی روش اور طرز عمل ہے جسے کوئی بھی عقل و خرد والا انسان پسند نہیں کر سکتا۔ (عزالدین بن عبدالسلام کا کلام ختم ہوا)

امام ابو شامہ^(۱) کہتے ہیں:

”جو شخص فقہ کے مطالعہ میں مشغول ہے اس کے لیے بہتر ہے کہ وہ کسی ایک امام کے فقہی مسلک میں منحصر اور محدود نہ ہو بلکہ یہ دیکھے کہ کتاب اور سنت سے قریب تر کیا ہے۔ مسئلے کا جو پہلو یا فقہا کی آراء میں سے جو رائے کتاب و سنت سے قریب تر ہو، اسی پر اپنے اعتقاد اور عمل کی بنیاد رکھے۔ جو شخص سابقہ علوم پر وسیع نظر رکھتا ہو، قرآن و سنت کی نصوص اور ان کے سیاق و سباق سے واقف ہو، ایک ہی مسئلہ میں فقہا کی اگر مختلف آراء ہیں، ان کا بھی

۱۔ ابو شامہ: شہاب الدین متوسی دمشقی (متوفی: ۶۲۵ھ) اہم تصانیف: کتاب الروضتین فی اخبار

الدولتین، ضوء القمر الساری الی معرفة الباری، نور المسرا فی تفسیر آية الاسراء۔

علم ہو تو اس کے لیے یہ بات آسان ہے کہ وہ اپنے آپ کو ایک مخصوص فقہی مسلک میں محدود نہ کرے۔ البتہ ایسے شخص کے لیے ضروری ہے کہ وہ تعصب سے گریز کرے، اختلاف آراء کے جو اسباب ہیں ان میں بھی غور و فکر سے کنارہ کش رہے۔ کیونکہ یہ چیزیں وقت کو ضائع کرتی ہیں، اور طبیعت میں تکدر پیدا ہوتا ہے۔ امام شافعیؒ کا یہ قول مستند طریقے سے ہم تک پہنچا ہے کہ انہوں نے اپنی اور اپنے علاوہ کسی بھی عالم و فقیہ کی تقلید سے منع کیا ہے۔
امام شافعیؒ کے شاگرد مزنی^(۱) کہتے ہیں:

”میں نے اپنی کتاب ”المختصر“ میں امام شافعیؒ کے علوم اور ان کے اقوال کے معانی کا خلاصہ بیان کیا ہے تاکہ امام شافعیؒ کے اس علم کو اس کے طلب کرنے اور حاصل کرنے والوں کے قریب کر دوں تاکہ وہ دینی مسائل میں غور و فکر کر کے احتیاط سے کام لیں لیکن اس کے ساتھ ساتھ یہ بھی بتاتا چلوں کہ امام شافعیؒ نے اپنی اور اپنے علاوہ کسی دوسرے فقیہ و مجتہد کی تقلید سے منع کیا ہے۔ بہر کیف جو شخص بھی امام شافعیؒ کے علوم کا مطالعہ کرنا چاہتا ہے اور اس کی خواہش ہے کہ ان کے فتاویٰ اور آراء تک اس کی رسائی ہو، اس پر یہ واضح کر دینا چاہتا ہوں کہ وہ ایک مخصوص و معین عالم کی تقلید سے منع کرتے تھے۔“ (ابوشامہ کا قول ختم ہوا)

۲۔ ابن حزمؒ کا قول اس عامی شخص پر بھی صادق آتا ہے جو فقہاء میں سے کسی ایک فقیہ کی تقلید کرتا ہے، اور یہ سمجھتا ہے کہ اس سے کسی اجتہادی رائے کے قائم کرنے میں غلطی ہونا ممکن نہیں ہے اور اس نے جو اجتہاد کیا، جو رائے قائم کی اور جو فتویٰ دیا وہ بلا شک و شبہ صحیح ہے۔ اور دل میں یہ بات بھی رکھتا ہے کہ وہ اس کی تقلید کبھی نہیں چھوڑے گا اگرچہ کیسی ہی دلیل اس کے خلاف آجائے۔

۱۔ مزنی: احمد بن عبد اللہ بن محمد المزنی معتقلی ہروی (متوفی ۲۶۳ھ)، محدث، فقیہ۔ شافعی مسلک کی نمائندگی کرتے تھے۔ اپنے زمانے میں فقیہ، معانی اور مناظرہ میں بے نظیر سمجھے جاتے تھے۔

قرآن و سنت رسول صلی اللہ علیہ وسلم نے اس طرز عمل کی قباحت بیان کی جیسا کہ عدی بن حاتمؓ نے بیان کیا کہ میں نے رسول اللہ کو یہ آیت پڑھتے سنا: اتخذوا اٰخبارہم و رہبانہم اربابا من دون اللہ^(۱) کافر لوگ اللہ کو چھوڑ کر اپنے عالموں اور راہبوں کی بندگی نہیں کرتے تھے لیکن ان پر اتنا اندھا اعتماد تھا کہ وہ جس چیز کو حلال کہتے، اسے حلال سمجھتے اور جس چیز کو حرام کر دیتے اسے اپنے اوپر حرام کر لیتے۔

۳۔ ابن حزمؒ کی رائے تیسرے اس شخص سے متعلق ہے جو اس بات کو جائز نہیں سمجھتا کہ حنفی شخص شافعی فقیہ سے فتویٰ لے یا شافعی شخص حنفی فقیہ سے، اور نہ اس بات کو جائز سمجھتا ہے کہ حنفی مسلک کا پیروکار امام شافعیؒ کی اقتدا کرے۔ درحقیقت یہ وہ شخص ہے جس نے عہد اول کے طریقے اور صحابہؓ و تابعینؒ کے اجماع کے خلاف کیا۔

ابن حزمؒ نے جو کچھ کہا اس کی زد میں وہ شخص نہیں آتا جو بنی کریم صلی اللہ علیہ وسلم کے ارشاد کے مطابق دین اختیار کرتا ہے۔ اللہ نے اور اس کے رسول صلی اللہ علیہ وسلم نے جس چیز کو حلال کر دیا اس کے حلال ہونے پر ایمان رکھتا ہے اور اللہ نے اور اس کے رسول صلی اللہ علیہ وسلم نے جسے حرام قرار دے دیا اس کے حرام ہونے کا اعتقاد رکھتا ہے۔

لیکن جب اس شخص کی نبی کریم صلی اللہ علیہ وسلم کے ارشادات پر وسیع نظر نہ ہو، وہ یہ بھی نہ جانتا ہو کہ آپؐ کے ایسے ارشادات میں تطبیق کیسے دی جائے جن میں بظاہر کسی قسم کا

۱۔ یہ سورۃ توبہ کی آیت نمبر ۳۱ ہے۔ اس آیت میں یہود و نصاریٰ کی ایک گمراہی کا ذکر ہے کہ انہوں نے اپنے علماء اور دینی پیشواؤں کو اپنا رب بنا لیا۔ قرآن کریم نے یہود و نصاریٰ پر علماء اور دینی پیشواؤں کو رب بنانے کا الزام عائد کیا ہے۔ وہ ان لوگوں کو صراحتاً اپنا رب نہیں کہتے تھے۔ لیکن ان کے حکموں کی پیروی اس طرح آنکھیں بند کر کے کرتے تھے جیسے اللہ اور اس کے رسول کے حکموں کی پیروی کا حکم ہے۔ عملاً یہود و نصاریٰ اپنے علماء اور عباد زہاد کے اقوال و احکام کو اللہ اور اس کے رسول کے احکام پر ترجیح دیتے تھے۔ اس رویے اور طرز عمل کو قرآن شرک سے تعبیر کر رہا ہے۔ اسی سے ملتا جلتا طرز عمل آج فقہی مسالک کے بارے میں ہے۔ جو شخص کسی امام کو اگر کھلم کھلا رد نہیں کرے گا تو اس میں تاویل ضرور کرے گا مگر اپنے امام کی رائے کو چھوڑنے پر تیار نہیں ہوگا۔

کوئی اختلاف ہے۔ اسے یہ بھی علم نہ ہو کہ آپ کے کلام سے احکام کیسے اخذ و مستنبط کیے جاتے ہیں۔ ایسا شخص اگر کسی جید اور راسخ عالم کی تقلید کرتا ہے، وہ کوئی فتویٰ دیتا ہے اس میں اسے حق پر سمجھتا ہے اور یہ گمان رکھتا ہے کہ یہ سنت رسول صلی اللہ علیہ وسلم کی پیروی کرنے والا ہے، ان سب باتوں کے ساتھ وہ یہ عزم رکھتا ہے کہ اگر کسی وقت مجھے کوئی حدیث، اس عالم کے کسی قول یا فتوے کے خلاف ملی تو میں اس کے قول اور فتوے کی پیروی چھوڑ دوں گا، اور کسی بحث و تکرار کے بغیر حدیث رسول کو اپنا لوں گا۔ اس طرز عمل پر کسی کو کوئی اعتراض نہیں ہو سکتا۔ یہ طریقہ نبی کریم صلی اللہ علیہ وسلم کے عہد مبارک سے چلا آ رہا ہے کہ اہل علم فتوے دیتے تھے اور جن لوگوں کا علم گہرا اور وسیع نہیں ہوتا تھا وہ ان کے فتاویٰ پر اعتماد کرتے تھے۔

البتہ یہ ضروری نہیں کہ ہمیشہ ایک ہی عالم اور ایک ہی مفتی سے فتویٰ لیتا رہے ایک ہی عالم اور ایک ہی مفتی سے مسئلہ پوچھے، یا کبھی کسی ایک عالم سے فتویٰ لے لیا اور کبھی کسی دوسرے عالم سے، اس میں کوئی حرج نہیں۔ لیکن شرط یہ ہے کہ سارا عمل اس اصول کے مطابق ہو جو ہم نے ابھی ذکر کیا ہے۔^(۱)

۱۔ جو بات شاہ ولی اللہ کہہ رہے ہیں وہی بات جب آج کہی جاتی ہے تو علماء اور مفتی حضرات اس رائے کو فسق اور ہوائے نفس سے تعبیر کرتے ہیں۔ شاہ صاحب نے یہ بات ”عقد الجید“ کے علاوہ ”حجتہ اللہ البالغہ“ اور الانصاف فی بیان سبب الاختلاف“ میں بھی مختلف انداز اور غیر مبہم طریقے سے کہی ہے۔ ”ازالۃ الخفاء“ خلافت راشدہ کے موضوع پر ہے اس میں بھی شاہ صاحب نے ایک مقام پر افسوس اور تعجب کے انداز میں یہ بات کہی کہ: اسلام کے ابتدائی عہد میں کئی صدیوں تک فقہی مسالک کا وجود نہیں تھا۔ عام لوگ اپنے شہر کے عالم اور مفتی سے مسئلہ پوچھتے اور فتویٰ لیتے۔ وہ اس تحقیق میں نہیں پڑتے تھے کہ یہ عالم اور مفتی، حنفی ہے یا شافعی۔ لیکن بعد کے علماء نے اس کو فسق سے تعبیر کرنا شروع کر دیا۔ اجتہادی مسائل میں مختلف مسلمہ فقہی مسالک سے استفادے کو ”ہوائے نفس“ سے تعبیر کرنے کا رجحان گزشتہ چند صدیوں میں ابھرا۔ اس صورت حال کا نتیجہ یہ نکلا کہ فقہی مسالک کو دین اور شریعت کا درجہ دے دیا گیا۔ اور اسلاف کا یہ فیصلہ کہ ”حق چاروں فقہی مسالک میں دائر ہے“۔ صرف کتابوں میں محدود ہو گیا۔ اور آہستہ آہستہ اجتہادی مسائل میں ایک دوسرے کو قبول کرنے کی رسم ختم ہو گئی۔ شاہ ولی اللہ نے ازالۃ الخفاء بقیہ حاشیہ آئندہ صفحہ پر

اگر ہم فقہاء میں سے کسی ایک فقیہ کی تقلید کرتے ہیں تو یہ سمجھ کر کرتے ہیں کہ یہ کتاب اللہ اور سنت رسول کا عالم ہے، اس کی رائے اور فتویٰ قرآن اور سنت کے کسی واضح حکم اور نص کے مطابق ہوگا، یا ان دونوں کی کسی نص کے، یا دونوں میں سے کسی ایک کی نص سے مستنبط ہوگا، یا اس عالم نے قرآن و سنت میں موجود قرآن سے کوئی حکم معلوم کیا ہوگا کہ یہ حکم فلاں صورت میں فلاں علت کی وجہ سے ہے اور اس کو اپنی اس ساری کوشش اور معرفت پر اطمینان قلب حاصل ہوا ہوگا، اس بنیاد پر اس نے غیر منصوص کو منصوص پر قیاس کیا۔ اس کا یہ سارا عمل اس بات کا گواہ ہے کہ گویا وہ یہ کہہ رہا ہے کہ رسول اللہ صلی اللہ علیہ وسلم کا یہ فرمان ہے کہ جہاں تم یہ علت پاؤ وہاں یہ حکم ہوگا۔ اور جس مسئلہ میں قیاس کیا گیا ہے وہ اس عموم میں داخل ہے، لہذا یہ بھی نبی کریم صلی اللہ علیہ وسلم کی طرف منسوب ہے لیکن اس کا طریق کار شک و شبہ سے خالی نہیں اگر یہ نہ ہوتا تو کوئی بھی صاحب ایمان کسی مجتہد کی تقلید کرتا۔

اب اگر ہمیں اس امام کے مسلک کے خلاف صحیح اور مستند سند سے کوئی حدیث ملی۔ اور ہم نے اس حدیث کو چھوڑ کر امام و مجتہد کی رائے اور مسلک کو ترجیح دی اور اس پر جسے رہے تو ہم سے بڑا ظالم کون ہوگا؟ کیونکہ حدیث رسول کی پیروی ہم پر فرض ہے جبکہ کسی امام اور مجتہد کی اطاعت فرض نہیں ہے۔ اگر ہم اللہ کے رسول کی سنت چھوڑ کر کسی امام، فقیہ یا مجتہد کے اقوال و آراء کی پیروی کریں گے تو اس روز کیا عذر ہوگا جب اللہ رب العالمین کے حضور کھڑے ہوں گے اور وہاں صرف اللہ اور اس کے رسول کی فرماں برداری کے بارے میں سوال ہوگا۔

بقیہ حاشیہ از صفحہ سابقہ..... میں جو بات کہی وہ یہ ہے کہ: ”مذہب اربعہ میں سے جو مسلک آسان ہو چن کر اس پر عمل کر لیتا۔ بشرطیکہ وہ نص قرآن، حدیث، اجماع سلف اور قیاس جلی کے خلاف نہ ہو، مستحسن ہے۔“ ازالة الخفاء مع اردو ترجمہ، طبع کراچی، ص ۵۲۲۔ شاہ صاحب سہولت کی خاطر فقہی مسالک میں سے کسی ایک مسلک کو اختیار کرنے کی صرف اجازت نہیں دے رہے بلکہ اسے مستحسن اور پسندیدہ قرار دے رہے ہیں۔ اور یہ امر مسلم ہے کہ ائمہ مجتہدین میں سے کسی کی کوئی فقہی رائے اس اصول سے باہر اور ہٹ کر نہیں ہے جس کا شاہ صاحب نے ذکر کیا۔

باب چہارم

فقہی مسالک کی تقلید،

اختلاف رائے

فقہی مسالک کی تقلید

اختلاف رائے

مسلم ائمہ میں اہل سنت کے جو چار فقہی مسالک رائج ہوئے، انہیں کس حد تک اختیار کیا جائے اور ان کے اخذ و قبول کی کیا صورت ہو؟ اس بارے میں اہل علم و فضل کا اختلاف ہے۔ معلوم ہونا چاہیے کہ ان چار فقہی مسالک کو اختیار کرنے میں لوگوں کے چار درجے اور مرتبے ہیں اور ہر طبقے کے لیے ایک حد مقرر ہے۔ کسی کے لیے یہ جائز نہیں کہ اس حد سے آگے بڑھے۔

۱۔ اول اس مجتہد مطلق کا مرتبہ جو ان فقہی مسالک میں سے کسی ایک فقہی مسلک کے امام کی طرف منسوب ہے۔

۲۔ دوسرا مسائل کی تخریج کرنے والے کا مرتبہ یعنی مجتہد فی المذہب۔

۳۔ تیسرا تبحر فی المذہب کا مرتبہ ہے جو اپنے مسلک کا حافظ اور اس کی جزئیات اور اصول پر پوری دسترس رکھتا ہے اور اپنے حفظ اور مہارت کی مدد سے اپنے ائمہ کے مسلک کے مطابق فتوے دیتا ہے۔

۴۔ چوتھا مقلد محض، جو اپنے مسلک کے علماء سے فتوے لے کر ان پر عمل کرتا ہے۔

اہل علم کی بیشتر کتابوں میں ہر مرتبے کی شرائط اور احکام تفصیل سے بیان کیے گئے ہیں لیکن اس کے باوجود بعض لوگ ان مراتب میں جو باہمی فرق ہے نہ اس کو سمجھتے ہیں اور نہ ان کے درمیان کوئی امتیاز کرتے ہیں۔ اس کا نتیجہ یہ نکلتا ہے کہ احکام کی پہچان ان کے لیے دشوار ہو جاتی ہے اور وہ ان احکام کو ایک دوسرے سے متناقض سمجھنے لگتے ہیں۔ لوگوں کے اس تخر اور خلط بحث کو دور کرنے کے لیے ہم نے ارادہ کیا کہ ہر مرتبے کے لیے ایک مستقل فصل رکھی جائے اور اس میں اس مرتبے سے متعلق احکام کی وضاحت کے ساتھ نشان دہی کی جائے۔

فصل اول

مجتہد مطلق منتسب

مجتہد مطلق منتسب کی کیا شرط ہے؟ اس کو ہم پہلے ذکر کر چکے ہیں، اس لیے اس کے اعادہ کی ضرورت نہیں تاہم اس کا حاصل یہ ہے کہ وہ علم حدیث اور اپنے ائمہ سے مروی فقہ اور اصول فقہ کا جامع ہوتا ہے، جیسے شافعی مسلک کے اکابر علماء، اگرچہ بذات خود ان کی تعداد خاصی ہے لیکن دوسرے مراتب کے مقابلے میں زیادہ نہیں ہے۔ جب ہم نے ان کے کلام کا بغور مطالعہ کیا تو ان کے طریق کار کا یہ نقشہ سامنے آیا کہ جو مسائل، مالک، شافعی، ابوحنیفہ اور ثوری سے منقول ہیں، ان کو موطاً امام مالک^(۱) اور صحیحین^(۲) اس کے بعد ترمذی^(۳) اور

۱۔ موطاً، احادیث صحیحہ کے اولین مجموعوں میں سے ایک مجموعہ جو تسلسل کے ساتھ امت مسلمہ کے ہاتھوں میں موجود ہے۔ امام مالک بن انس^(۹۳-۷۹ھ) نے مرتب کیا، امام شافعی نے اس کے بارے میں کہا: ”کتاب اللہ کے بعد دنیا کی صحیح تر کتاب“۔ عقد الجید کے مصنف شاہ ولی اللہ دہلوی نے موطاً کی دو شروح لکھیں: المسوی عربی زبان میں اور المصنفی فارسی میں۔ شروح، حواشی اور تراجم و تعلیقات کی صورت میں موطاً پر علمی کام کا سلسلہ آج تک جاری ہے۔ امام مالک کو مجتہد مطلق کا درجہ بھی حاصل ہے۔

۲۔ صحیح بخاری اور صحیح مسلم کے لیے علماء کے درمیان ”صحیحین“ کی اصطلاح وضع ہوئی۔ مطلق صحیحین جہاں بھی بولا اور لکھا جاتا ہے اس سے یہی دو کتابیں مراد ہوتی ہیں۔ امام محمد بن اسماعیل بخاری (۱۹۳-۲۵۶ھ) نے احادیث صحیحہ کا ایک مجموعہ مرتب کیا جو الجامع الصحیح کے نام سے مشہور ہوا۔ صحاح ستہ (یعنی حدیث کے چھ صحیح مجموعے) کے نام سے جن چھ مجموعہائے حدیث نے شہرت پائی ان میں صحیح بخاری سرفہرست ہے۔ اس کے بارے میں بھی علماء نے وہی کہا جو امام شافعی نے امام مالک بن انس کی موطاً کے بارے میں کہا تھا۔ صحاح ستہ کی دوسری کتاب امام مسلم بن حجاج قشیری (۲۰۶-۲۶۱ھ) کا مرتبہ مجموعہ حدیث ہے۔ یہ بھی الجامع الصحیح، اور صحیح مسلم کے نام سے معروف و مقبول ہوا۔

۳۔ صحاح ستہ کی تیسری کتاب ابو عیسیٰ محمد بن عیسیٰ بن سوریہ ترمذی (۲۰۹-۲۷۹ھ) کا مرتبہ مجموعہ حدیث ہے جو کہ جامع ترمذی کے نام سے اہل علم میں معروف ہے۔ اس پر بھی شروح، حواشی اور تراجم کی صورت میں علمی کام کا سلسلہ آج تک جاری ہے۔

ابوداؤد^(۱) کی احادیث پر پیش کیا، جو مسئلہ حدیث رسول کے مطابقت ہوا خواہ اس کے مطابق نص کی رو سے ہو یا اشارۃً النص کی رو سے، اس پر اعتماد کیا اور اس کو لے لیا۔ اور جہاں کسی حدیث کو اس کے خلاف پایا تو اس کو رد کر دیا اور اگر پہلے سے اس پر عمل تھا تو اس عمل کو چھوڑ دیا۔

جس مسئلے میں احادیث رسول صلی اللہ علیہ وسلم اور آثار صحابہ^(۲) کو مختلف پایا وہاں ایک حدیث کو دوسری حدیث کے ساتھ، یا ایک اثر کو دوسرے اثر کے ساتھ تطبیق دینے میں اجتہاد کیا۔ اگر ایک مضمون کی دو حدیثیں یا دو اثر ملے، ان میں ایک مجمل و مبہم ہے اور ایک میں تفصیل و وضاحت ہے تو واضح اور مفصل کو مجمل و مبہم کی تفسیر قرار دے کر عمل کی بنیاد اس پر رکھ لی اور اسی کو فیصلہ کن تصور کر لیا۔

جس مسئلے میں ایک سے زائد احادیث یا ایک سے زائد آثار آئے ہیں، اس کا تعلق اگر آداب و سنن سے ہے تو اختلاف کی صورت میں منقول دونوں طریقوں کو سنت سمجھا گیا۔ اگر اس مسئلے کا تعلق حلال و حرام سے تھا یا اس کا تعلق کسی عدالتی معاملے سے تھا اور اس میں صحابہ، تابعین، یا مجتہدین کے درمیان اختلاف تھا تو دین میں سہولت اور وسعت کے اصول کو پیش نظر رکھتے ہوئے سب اقوال و آراء کو معتبر اور قابل عمل مانا گیا اور لوگوں کو یہ اجازت دی گئی کہ وہ ان مختلف اقوال میں سے جس قول کو چاہیں اختیار کر لیں اور پھر مختلف اقوال میں سے جس نے کوئی ایک قول اختیار کر لیا اس کو برا نہیں سمجھا گیا اور نہ ایسے شخص پر زبان طعن و راز کی گئی۔ مگر یہ اس صورت میں ہے جب کہ ہر رائے کے حق میں بطور دلیل کوئی حدیث موجود ہو یا اثر صحابی اس کی تائید کرتا ہو۔

۱۔ صحاح ستہ کی کتب میں ابوداؤد بختانی کا مرتبہ مجموعہ حدیث بھی ہے۔ ان کا پورا نام سلیمان بن اشعث بن اسحاق (۲۰۲ھ-۲۷۵ھ) ہے۔ امام احمد بن حنبل کے خصوصی تلامذہ میں سے ہیں، امام ترمذی اور امام نسائی کو ابوداؤد سے شرف تلمذ حاصل ہے۔

۲۔ قول رسول، عمل رسول اور توثیق رسول کو ”حدیث“ کہتے ہیں جیسا کہ اس کی تفصیل سابقہ حواشی میں گزر چکی اور اقوال صحابہ کو ”آثار“ کے لفظ سے تعبیر کیا جاتا ہے۔ محدثین کے ہاں یہ معروف اور متفق علیہ اصطلاح ہے۔

انہوں نے مختلف اقوال میں اولیٰ اور راجح قول کو معلوم کرنے کے لیے مقدور بھرکوشش کی۔ اولیٰ اور راجح اس قول کو قرار دیا جس کی سند سب سے قوی تھی یا جس پر اکثر صحابہؓ کا عمل تھا یا جمہور مجتہدین نے اس قول کو اپنایا تھا یا وہ قیاس کے زیادہ مطابق تھا اور اس کے دوسرے نظائر موجود تھے۔ جب انہوں نے اولیٰ اور راجح کا تعین کر لیا تو اپنے عمل کی بنیاد اسی پر رکھی اور کسی نے ان کے معین کردہ راجح قول کو اختیار نہیں کیا، دوسرے قول کو اپنایا اور اس پر عمل کیا تو انہوں نے اس پر اعتراض نہیں کیا۔

اگر انہیں صحابہؓ اور تابعینؒ سے کوئی حدیث نہیں ملی تو تبع تابعینؒ کے اقوال و آثار کا مطالعہ کیا، ان کے اقوال و آثار سے جو دلائل اور علل سمجھ میں آتے تھے، ان میں غور کیا، اگر اس تمام جائزے اور تفحص سے اطمینان قلب حاصل ہوا تو اس پر عمل کیا اور اگر ان کے بیان کیے ہوئے دلائل پر اطمینان نہ ہوا اور مسئلہ ایسا ہے جس میں مجتہد کے لیے اجتہاد کی گنجائش اور اجازت ہے اور اس میں پہلے کبھی اہل علم کا اجماع بھی نہیں ہوا اور ان کے پاس اس قول اور رائے کو اختیار کرنے کی کوئی واضح دلیل بھی موجود ہے تو پھر وہ اللہ پر بھروسہ کرتے ہوئے اسے اختیار کر لیتے ہیں۔ لیکن یہ صورت شاذ و نادر ہی وقوع پذیر ہوتی ہے، ان کی بھرپور کوشش ہوتی ہے کہ اس طرح کی مشکل صورت حال سے بچا جائے۔ اور جب اپنے پاس کوئی واضح اور قوی دلیل نہیں پاتے تو جمہور اہل علم کی پیروی کرتے ہیں۔

جس مسئلے میں سلف سے کوئی وضاحت نہیں ملی اور نہ ہی ان کے کلام سے کسی ایسے سبب اور علت کی نشان دہی ہوئی جس پر اجتہاد کی بنیاد رکھی جاسکتی تو پھر ان فقہانے جو مجتہد مطلق منتسب کے درجے پر فائز تھے کتاب و سنت یا صحابہؓ اور تابعینؒ کے آثار سے کوئی نص یا اشارہ حاصل کرنے کی ممکنہ کوشش کی۔ اگر ان کے اقوال و آثار میں کوئی نص یا اشارہ مل گیا تو اسی کو اختیار کر لیا، انہوں نے کبھی اس طرز عمل کو نہیں اپنایا کہ ہمیشہ ایک ہی امام کی تقلید کرتے رہیں، خواہ اس کی آراء اور اجتہادات پر اطمینان قلب ہو یا نہ ہو۔

ہم نے جو کچھ بیان کیا اگر کوئی شخص اس پر مطمئن نہیں ہے تو وہ کتاب معالم السنن، بغوی کی شرح السنہ اور بیہقی کی کتابوں کا مطالعہ کرے۔ ان کتب کی طرف رجوع سے قاری کو ہمارا موقف سمجھنے میں مدد ملے گی۔

بہر کیف فقہ و حدیث دونوں میں گہری سمجھ رکھنے والوں کا طریق کار یہی تھا، اور ایسے افراد بہت کم ہیں جبکہ فقہا محدثین کا یہ طبقہ ان ظاہری^(۱) محدثین کے علاوہ ہے جو نہ قیاس کے قائل ہیں اور نہ اجماع سلف کو مانتے ہیں۔ یہ حضرات اپنے آپ کو ان متقدمین اصحاب حدیث سے بھی وابستہ نہیں کرتے جنہوں نے مجتہدین کے اجتہاد اور اقوال و آراء کی طرف کوئی توجہ نہیں دی۔ لیکن یہ حضرات اصحاب حدیث سے زیادہ مشابہ اور قریب تر ہیں۔ کیونکہ انہوں نے بھی مجتہدین کے اقوال و آراء کے بارے میں وہی رویہ اختیار کیا جو ان ظاہری محدثین نے صحابہؓ اور تابعینؒ کے مسائل کے بارے میں کیا ہے۔

۱۔ ظاہریہ، ان لوگوں کو یا اس طبقہ کو کہا گیا جو اس بات کے قائل ہوئے کہ قرآن و حدیث کے ظاہری معنی پر عمل کیا جائے۔ اس مسلک کی نسبت داؤد بن علی اصفہانی معروف داؤد ظاہری یا ابوسلیمان ظاہری کی طرف کی گئی۔ داؤد ظاہری ۲۰۲ھ میں پیدا ہوئے۔ کوفہ جائے پیدائش ہے، بغداد میں تعلیم حاصل کی، ابتدا میں شافعی مسلک کے پیروکار تھے، پھر اپنا مسلک اختیار کیا جو ظاہری مسلک کہلایا۔ ظاہریہ نہ قیاس کے قائل ہیں اور نہ اجماع کے، صرف اس اجماع کے قائل ہیں اور اسے قابل استدلال سمجھتے ہیں جس پر تمام علمائے امت متفق ہوں۔ استیمان، مصالحِ مرسلہ اور دوسرے عقلی مصادر کو دلیل شرعی تسلیم نہیں کرتے۔ چوتھی صدی ہجری میں ان کے بیٹے محمد داؤد (م: ۲۹۷ھ) اور ابن مفلح (م: ۳۲۳ھ) نے اس مسلک کی نمائندگی کی۔ اس مسلک کی سب سے بھرپور نمائندگی ابو محمد علی بن حزم اندلسی (م: ۴۵۶ھ) نے کی۔ ابن حزم قوی الاستدلال عالم و مصنف تھے، اندازِ تحریر بہت جارحانہ تھا، ان کی تین کتابوں نے عالمی شہرت حاصل کی۔ ۱: المحلی فی فروع الفقہ ۲: الأحکام فی اصول الأحکام، ۳: کتاب الفصل فی الملل والاہواء والنخل۔ اپنے ظہور کی ابتدا میں یہ مسلک اندلس میں پھیلا لیکن آٹھویں صدی ہجری تک بالکل ختم ہو گیا۔ فلسفہ التشریع فی الاسلام، ڈاکٹر سحیحی محمصانی، و فیات الاعیان ج: ۱، ص: ۱۷۵۔ ابن خلکان۔

فصل دوم

مجتہد فی المذہب

یہاں تین مسائل قابل غور ہیں۔

اول یہ جاننا ضروری ہے کہ مجتہد فی المذہب پر سنن و آثار کا اس حد تک جاننا واجب ہے کہ وہ اپنے آپ کو کسی صحیح حدیث کی مخالفت سے محفوظ رکھ سکے۔ سلف نے جن مسائل میں اتفاق کیا ہے ان کا علم بھی ضروری ہے۔ اس کے ائمہ نے اپنے اقوال و آراء میں جن احادیث اور آثار کو مآخذ اور دلیل کے طور پر استعمال کیا ہے ان کا جاننا بھی ضروری ہے۔ ”فتاویٰ سراجیہ“ کی اس عبارت کا مطلب یہی ہے جس میں ہے کہ کسی عالم کے لیے اس وقت تک فتویٰ دینا مناسب نہیں ہے جب تک اسے اپنے سے مقدم علماء کے اقوال اور فتاویٰ کا علم نہ ہو اور اس کے ساتھ وہ یہ بھی جانتا ہو کہ انہوں نے یہ اقوال کیوں اختیار کیے؟ معاشرے میں جو عرف و عادت ہے اور لوگ جس طرح معاملات طے کر رہے ہیں، اسے اس کا علم ہو۔

اگر وہ علماء کے اقوال سے تو واقف ہے لیکن ان کے فقہی مسالک کا علم نہیں رکھتا اور اس سے کسی مسئلہ میں رجوع کیا جائے اور وہ مسئلہ ایسا ہو کہ اس کے بارے میں ان مجتہدین کی متفقہ رائے ہو جن کا فقہی مسلک تسلیم کیا جاتا ہے۔ تو ایسی صورت میں اگر یہ (مجتہد فی المذہب) کہہ دے کہ ”یہ جائز ہے اور یہ ناجائز ہے“۔ تو کوئی حرج نہیں اس کا یہ کہہ دینا ایک واقعہ کا بیان ہوگا اور اس کی حیثیت خبر کی سی ہوگی اور اس کا یہ کہنا مستقل رائے اور فتویٰ شمار نہیں ہوگا۔

اور اگر اس مسئلے میں جو اس سے پوچھا گیا ہے مجتہدین کا اختلاف ہو تو اس کے لیے یہ کہہ دینا مناسب ہے کہ: ”فلاں کے نزدیک جائز ہے اور فلاں کے نزدیک جائز نہیں ہے“ یا اس مسئلے میں فلاں مجتہد کی یہ رائے ہے اور فلاں کی یہ رائے۔

از خود کسی مجتہد کے قول کو راجح قرار دے کر اور اختیار کر کے سوال کرنے والے کو جواب نہیں دے سکتا جب تک ان کے اقوال اور آراء کے مآخذ اور دلائل کا علم نہ ہو۔

فصول عماد یہ کی فصل اول میں یہ بات کہی گئی ہے کہ:

”جو شخص درجہ اجتہاد پر فائز نہیں ہے اس کو فتویٰ دینا جائز نہیں ہے۔ البتہ جس کو مجتہدین کے اقوال و آراء پوری طرح حفظ ہوں اور اس بات کا اندیشہ نہ ہو کہ وہ مختلف فقہاء کی آراء کو آپس میں گڈ مڈ کر دے گا، اس کے لیے صرف اس حد تک اجازت ہے کہ وہ ان اقوال، آراء اور فتاویٰ کو حکایت کے طور پر نقل کر سکتا ہے، اس وضاحت کے ساتھ کہ یہ فلاں امام کا قول یا فلاں کا فتویٰ ہے، میری اپنی رائے نہیں ہے۔“

ابو یوسف، زفر بن ہذیل^(۱) اور عافیہ بن زید^(۲) رحمہم اللہ کہتے ہیں کہ ”کسی عالم اور مفتی کو ہمارے قول کو اپنے فتوے کی بنیاد بنانا اور اس کے مطابق فتویٰ دینا اس وقت تک جائز نہیں ہے جب تک اسے یہ علم نہ ہو کہ ہم نے یہ رائے کس بنا پر اختیار کی اور ہمارے اس قول کا مآخذ کیا ہے۔“

فصول عماد یہ نے بعض ائمہ کا یہ قول بھی نقل کیا ہے:

”اگر کسی نے ہمارے ائمہ کی کتابوں کو حفظ بھی کر لیا لیکن ان میں سے کسی کے آگے زانوائے تلمذ تہہ نہیں کیا تو اس کو بھی فتویٰ نہیں دینا چاہیے۔ مفتی کے منصب پر بیٹھنے کے لیے

۱۔ زُفر بن ہذیل (۱۱۰-۱۵۸ھ) امام ابو حنیفہؒ سے علمی استفادہ کیا، ان کے رفقاء میں شامل ہوئے۔ امام ابو حنیفہؒ کی قائم کردہ اس دس رکنی کمیٹی کے رکن تھے جس نے فقہ کی تدوین میں مدد دی۔ امام ابو حنیفہؒ ان کے بارے میں کہا کرتے کہ ”ہمارے اصحاب میں زفر قیاس کے سب سے زیادہ ماہر ہیں۔“

۲۔ عقد الجید کے جس نسخے سے میں نے زیر نظر ترجمہ و تعلیقات کا کام کیا اس میں ”عافیہ بن زید“ کا حوالہ ہے۔ حنفی اور شافعی فقہاء میں مجھے اس نام کے کوئی فقیہ نہیں ملے۔ ”عافیہ بن زید“ معروف فقیہ ہیں۔ امام ابو حنیفہؒ کی مجلس تدوین فقہ کے رکن تھے۔ ایسا معلوم ہوتا ہے کہ طباعت کی غلطی سے یزید کا نام زید چھپ گیا۔ قرین قیاس یہی ہے کہ عافیہ بن زید مراد ہیں، کیونکہ ابو یوسفؒ اور زفر بن ہذیل کے ساتھ ان کے نام اور رائے کا ذکر کیا گیا ہے۔

کسی امام اور عالم کا شاگرد بننا ضروری ہے۔ اس کی وجہ یہ ہے کہ بعض مسائل ایسے ہیں کہ ان میں فقیہ، مجتہد یا عالم جو فتویٰ دیتا ہے اپنے شہر اور علاقے کے حالات اور عرف عادت کو ملحوظ رکھ کر دیتا ہے۔ کسی دوسرے علاقے کے مفتی کے لیے مناسب نہیں کہ وہ اپنے علاقے کے حالات اور عرف کو ملحوظ رکھے بغیر اسی فتوے کو دہرائے۔ اس کو معلوم ہونا چاہیے کہ بعض مسائل کے احکام حالات اور زمانے کے تغیر سے بدل جاتے ہیں۔ ان باتوں کا علم کتابوں سے نہیں، اساتذہ کے ساتھ رہنے سے ہوتا ہے۔ اسے اپنے شہر کے حالات کا علم ہونا چاہیے اور یہ بھی معلوم ہونا چاہیے کہ وہ کون سے مسائل ہیں جن میں حالات کے تغیر سے فتویٰ تبدیل کیا جاسکتا ہے۔“

”عمدة الاحکام“ میں ”محیط“ کے حوالے سے یہ بات منقول ہے کہ ”مجتہد وہ ہے جو کتاب، سنت، آثار اور فقہی اصول و قواعد سے واقف ہو اور ان سب پر اس کی گہری نظر ہو۔“

خانہ میں بعض علماء کا یہ قول منقول ہے کہ ”اجتہاد کے لیے ضروری ہے کہ کتاب ”مبسوط“ پر پورا عبور ہو، اس میں مذکور مضامین و مباحث اس کی نظروں سے اوجھل نہ ہوں۔ نسخ و منسوخ اور محکم و مؤول میں فرق و امتیاز پر پوری طرح قادر ہو اور اس کے علاوہ اپنے علاقے کے عرف و عادت سے بھی واقف ہو۔“

”سراجیہ“ میں ہے:

”بعض علماء کا کہنا ہے کہ اجتہاد کی کم سے کم شرط یہ ہے کہ اسے کتاب ”مبسوط“ کے مضامین و مباحث پر مکمل عبور ہو۔“ یہ بات ”خزانة المفتیین“ میں ذکر کی گئی ہے۔

میں (ولی اللہ بن عبدالرحیم) کہتا ہوں کہ ان عبارات کا مقصد یہ ہے کہ مفتیوں کی جو دو قسمیں ہیں ان کے درمیان فرق کیا جائے۔ ایک وہ مفتی ہیں جو صاحب تخریج ہیں یعنی از خود مسائل کا حکم اخذ کرتے ہیں اور پھر فتویٰ دیتے ہیں۔

مفتیوں کی دوسری قسم وہ ہے جو صرف اپنے ائمہ کے مسلک کا علم رکھتے ہیں اور جو فتویٰ دیتے ہیں وہ حکایت کے طور پر ہوتا ہے۔ اپنے امام کے فتوے کو دہراتے اور نقل کرتے ہیں۔ مجتہد ہونے کی حیثیت سے فتویٰ نہیں دیتے۔

مجتہد فی المذہب کے بارے میں دوسرا مسئلہ یہ جاننا ضروری ہے کہ فقہائے محققین کہتے ہیں کہ مسائل چار قسم کے ہیں۔

پہلی قسم: وہ مسائل جو ظاہر مذہب میں ثابت ہو چکے ہیں۔ ان کا حکم یہ ہے کہ فقہا انہیں ہر حال میں قبول کرتے ہیں۔ یہی وجہ ہے کہ صاحب ہدایہ اور بعض دوسرے فقہانے مسائل تجنیس کے درمیان فرق بیان کرنے کا اہتمام کیا ہے۔

دوسری قسم: ابوحنیفہؒ اور صاحبینؒ^(۱) (ابو یوسفؒ، محمد بن حسن شیبانی) کی وہ آراء جو شاذ کا درجہ رکھتی ہیں، ان کا حکم یہ ہے کہ انہیں صرف اس صورت میں قبول کیا جائے گا جب کسی اصول سے ان کی مطابقت ثابت ہو جائے۔ صاحب ہدایہؒ^(۲) نے ایسی آراء کے دلائل بیان کیے ہیں جن کی وجہ سے ابوحنیفہ اور صاحبین کی بہت سی شاذ آراء اور روایات کی تصحیح و توثیق ہو گئی ہے۔

تیسری قسم: فقہائے متاخرین کے تخریج کردہ وہ مسائل جن پر علماء نے اتفاق کیا، اس کا حکم یہ ہے کہ ہر حال میں اسی کے مطابق فتویٰ دیں گے۔

چوتھی قسم: فقہائے متاخرین کے تخریج کردہ وہ مسائل جن پر جمہور علماء کا اتفاق نہ ہو سکا، ان کو سلف کے اقوال و آراء پر پیش کیا جائے گا اور دیکھا جائے گا کہ انہوں نے جو اصول بیان کیے ہیں، ان کے مسائل ان سے مطابقت رکھتے ہیں یا نہیں؟ نیز ان کے فتاویٰ میں

۱۔ امام ابوحنیفہؒ کے دو تلامذہ اور فقہا "قاضی ابو یوسفؒ اور امام محمد بن حسن شیبانی" کو صاحبین کہا جاتا ہے۔

۲۔ شیخ برہان الدین ابو الحسن علی بن ابو بکر فرغانی مرغینانی (متوفی: ۵۹۶ ہجری) ہدایہ کے مصنف جو کہ فقہ حنفی کی مشہور و مستند کتاب ہے۔

متاخرین کے اقوال و فتاویٰ کے نظائر تلاش کیے جائیں گے، اگر پائے گئے تو ان کے فتاویٰ اور اقوال کی توثیق کی جائے گی ورنہ نہیں۔ خزائنہ الروایات میں فقہ ابو الیث کی کتاب بستان العارفین کے باب الاخذ عن الثقات سے منقول ہے:

”اگر کسی نے حدیث رسول سنی یا کسی عالم کا کوئی قول سنا اور سنانے والا ثقہ اور قابل اعتماد آدمی نہیں ہے تو اس کی روایت کو قبول نہیں کیا جائے گا۔ البتہ اس نے جو بات نقل کی ہے اگر وہ اصول کے مطابق ہے اور دوسری روایات و واقعات اس کی نقل کردہ روایت کی نفی نہیں کرتے تو پھر اس کی روایت کو قبول کیا جاسکتا ہے۔ اور اگر کسی اصول سے ٹکراتی ہے یا دوسری کوئی ثقہ اور مستند روایت اس کی نفی کرتی ہے تو پھر اس پر عمل کرنا جائز نہ ہوگا۔“

ایسے ہی اگر کوئی حدیث یا مسئلہ کسی کتاب یا مضمون میں لکھا ہوا پایا تو اگر اصول کے مطابق ہے اور دوسری کوئی مستند روایت اس کے مخالف نہیں تو پھر اس پر عمل کی اجازت نہ ہوگی۔

البحر الرائق میں بھی ابو الیث سے ایک روایت منقول ہے، کہتے ہیں: ابو نصر^(۱) کے پاس ایک سوال آیا جس میں یہ پوچھا گیا تھا کہ اللہ تعالیٰ آپ پر رحم فرمائے آپ کی رائے اس کے بارے میں کیا ہے کہ ہمارے پاس چار کتابیں ہیں (۱) ابراہیم بن رستم کی کتاب (۲) ادب القاضی جو نضاف کی کتاب ہے۔ (۳) کتاب الجرد (۴) ہشام کی روایت سے منقول کتاب النوادر۔ یہ بتائیے کہ ہم ان کتابوں میں سے فتویٰ دے سکتے ہیں یا نہیں اور یہ کتابیں آپ کی نظر میں قابل تعریف ہیں یا نہیں؟ ابو نصر نے کہا: ہمارے ائمہ سے جو باتیں اور مسائل ہم تک پہنچے ہیں اور مستند طریقے سے پہنچے ہیں ان کی حیثیت تو ہمارے نزدیک ایک پسندیدہ اور قابل قدر علم کی ہے۔ لیکن ان پر فتویٰ دینا میری رائے میں مناسب نہیں۔ میں کسی ایسے مسئلے میں فتویٰ دے کر جسے میں سمجھتا ہی نہیں لوگوں کا وبال اپنی گردن پر اٹھانا نہیں چاہتا۔

۱۔ ابو نصر احمد بن حسین بخاری۔ شافعی، فقیہ، کوفہ میں قاضی رہے۔ متوفی ۴۳۹ ہجری۔

ہمارے ائمہ کے جو مسائل ہمارے پاس ہیں اور وہ واضح اور غیر مبہم ہیں ان کے بارے میں میرا طرز عمل یہ ہے کہ آئے دن جو واقعات پیش آتے ہیں ان میں ان مسائل سے رجوع کرتا ہوں اور ان سے جو راہنمائی ملتی ہے اس پر اعتماد کرتا ہوں۔

۳۔ تیسرا مسئلہ یہ ہے کہ یہ بات سمجھیے کہ جب کسی مسئلے میں امام ابوحنیفہؒ اور صاحبین (ابویوسفؒ، محمد بن حسنؒ) کے درمیان اختلاف ہو تو مجتہد فی المذہب کو اختیار ہے کہ ان حضرات میں سے جس کا قول دلیل کے اعتبار سے سب سے قوی، علت کے اعتبار سے قیاس سے قریب تر اور زیادہ موافق اور لوگوں کے لیے زیادہ سہولت والا ہو، اسے اختیار کر لے۔ خود بھی اس پر عمل کرے اور دوسروں کے لیے بھی اس کے مطابق فتویٰ دے۔ یہی وجہ ہے کہ بہت سے حنفی فقہانے ماء مستعمل کی پاکی کے مسئلے میں امام محمدؒ کے قول کے مطابق فتویٰ دیا ہے۔

عصر اور عشاء کے وقت کی ابتدا کب ہوتی ہے۔ اس مسئلے میں صاحبین کا قول اختیار کیا ہے۔ نیز مزارعت کے جواز کے بارے میں حنفی فقہانے صاحبین کی رائے کو ترجیح دی ہے اور اسی پر فتویٰ دیتے ہیں۔ فقہ حنفی کی کتابیں اس طرح کی مثالوں سے بھری پڑی ہیں یہاں انہیں دہرانے کی ضرورت نہیں۔

یہی حال فقہ شافعی کی کتابوں کا ہے ان میں بھی بے شمار ایسی مثالیں مذکور ہیں کہ امام شافعیؒ کا جو نقطہ نظر ہے بعد میں آنے والے شافعی فقہانے اس سے اختلاف کیا ہے۔ مثلاً میراث کے مسائل میں امام شافعیؒ کی رائے یہ ہے کہ ذوی الارحام کو وراثت نہیں ملے گی۔ لیکن بعد میں آنے والے شافعی فقہانے تبدیل شدہ حالات کو سامنے رکھا اور بیت المال نہ ہونے کی صورت میں یہ فتویٰ دیا کہ ذوی الارحام کو وراثت میں حصہ دیا جائے گا۔

یمن کے فقیہ ابن زیاد^(۱) نے ایسے مسائل کا حوالہ دیا ہے جن میں متاخرین شافعی فقہانے اصل شافعی مسلک سے انحراف کرتے ہوئے فتوے صادر کیے ہیں۔

۱۔ ابن زیاد: ابراہیم بن محمد بن ابراہیم بن عبد اللہ ابن زیاد۔ فقیہ (متوفی ۲۸۹ ہجری)۔

جن مسائل میں بعد کے شافعی فقہانے قدیم فقہی مسلک سے انحراف کیا، انہی میں سے ایک سونے، چاندی اور اموال تجارت کی زکوٰۃ ادا کرنے کا مسئلہ ہے۔ امام شافعیؒ کے نزدیک نقد روپیہ سے ان کی زکوٰۃ ادا نہیں ہوتی لیکن شافعی فقیہ بلقینی^(۱) نے فتویٰ دیا کہ نقد روپیہ کے ذریعے ان کی زکوٰۃ ادا کی جا سکتی ہے۔ قدیم فقہی مسلک سے اختلاف کرنے میں بلقینی نے امام محمد بن اسماعیل بخاریؒ کی پیروی کی ہے۔

اسی طرح کے مسائل میں سے اشراف علویین کو زکوٰۃ دینے کا مسئلہ ہے۔ امام فخر الدین رازیؒ نے فتویٰ دیا تھا کہ ان لوگوں کو زکوٰۃ دی جا سکتی ہے کیونکہ بیت المال سے ان کے وظیفہ بند ہو گئے تھے اور تنگدستی نے ان کو گھیر لیا تھا۔ (اموال زکوٰۃ سے ان کی مدد کرنا اس سے بہتر تھا کہ وہ دوسروں کے آگے دست سوال پھیلانے پر مجبور ہوتے۔ وہ ان کی نجات و شرافت کو زیادہ مجروح کرنے والی صورت حال ہوتی)۔

ایسا ہی ایک مسئلہ شہد کا چھتہ فروخت کرنے کا ہے۔ بلقینی نے اس کے جواز کا فتویٰ دیا ہے۔ ابن زیاد، ابن عجلیل سے نقل کرتے ہیں کہ شافعی مسلک کے متاخر فقہا زکوٰۃ سے متعلق تین مسائل میں اصل شافعی مسلک کے خلاف فتویٰ دیتے ہیں۔

- ۱۔ زکوٰۃ کا روپیہ ایک شہر سے دوسرے شہر لے جانا اور وہاں کے لوگوں میں اسے تقسیم کرنا۔
- ۲۔ زکوٰۃ کی رقم ایک ہی آدمی کو دے دینا۔
- ۳۔ زکوٰۃ کے آٹھ مصارف میں سے کسی ایک مصرف میں زکوٰۃ دے دینا۔

میرے (ولی اللہ بن عبدالرحیم) نزدیک اس بارے میں بہتر صورت یہ ہے کہ اگر شافعی مسلک کے کسی عالم اور مفتی کو دوسرے مسلک کے کسی مسئلے، رائے اور فتوے کو اختیار کرنے کی

۱۔ بلقینی: سراج الدین عمر عسقلانی بلقینی (متوفی: ۱۲۰۳ء) فقیہ، شافعی المسلک، مدرسہ مملکیہ قاہرہ (ملاحظہ فرمائیے: طبقات الشافعیہ، لابن قاضی شہبہ، رقم الترجمة ۷۳۷) میں استاد رہے۔ دمشق میں عہدہ قضا پر بھی فائز ہوئے۔ فقہ میں کئی مؤلفات ہیں۔

ضرورت پیش آئے تو وہ امام احمد بن حنبلؑ کے فقہی مسلک سے استفادہ کرے۔ یہ شافعی عالم و مفتی خواہ مجتہد فی المذہب ہو یا تبصر فی المذہب۔

ترجیحی طور پر فقہ شافعی کے مقلد کو فقہ احمد بن حنبل کی طرف رجوع کرنا اس لیے بہتر ہے کہ امام احمد بن حنبل رحمہ اللہ، امام شافعی رحمہ اللہ کے سب سے نمایاں اور قابل اعتماد شاگرد ہیں۔ علم اور تقویٰ کا پیکر ہیں، اور ان کے فقہی مسلک کی تحقیق و تجزیہ سے یہ نتیجہ نکلتا ہے کہ ان کا فقہی مسلک، شافعی مسلک ہی کا ایک حصہ اور اس کی شاخ ہے۔ تمام حقائق کو اللہ زیادہ بہتر جاننے والا ہے۔

۱۔ امام ابو عبد اللہ احمد بن حنبلؑ (۱۶۳-۲۴۱ھ) مسالک اہل سنت میں سے چوتھے فقہی مسلک کے بانی، امام شافعیؒ کے شاگرد، محدث، فقیہ، مجتہد، بغداد میں پیدا ہوئے، وہیں وفات پائی۔ آپ کے مرتبہ مجموعہ حدیث نے دوامی شہرت پائی جو کہ ”مسند امام احمد بن حنبل“ کے نام سے موسوم ہے۔

فصل سوم

تبحر فی المذہب

تبحر فی المذہب وہ ہوتا ہے جسے اپنے فقہی مسلک کی کتابوں پر مکمل عبور حاصل ہو۔ کلیات اور اصول و قواعد کے علاوہ جزئیات پر بھی اس کی نظر ہو۔ زیر نظر فصل پانچ مسائل پر مشتمل ہے۔

ا۔ جو عالم تبحر فی المذہب ہو، اس میں چار اوصاف و شرائط کا پایا جانا ضروری ہے۔ الف: صحیح فہم رکھنے والا ہو، علمی مسائل اور عملی معاملات دونوں کا بہتر شعور و ادراک رکھتا ہو۔

ب: عربی زبان میں مہارت

ج: اسالیب کلام پر وسیع نظر۔ کلام عرب میں جو محاورے اور ضرب الامثال ہیں، ان سے واقف ہو کیونکہ اسلوب کلام کی تبدیلی سے الفاظ کے معانی و مطالب بدل جاتے ہیں۔

د: مراتب ترجیح پر اس کی نظر ہو اور وہ اس فرق و امتیاز پر قادر ہو کہ کس مقام پر مطلق کلام سے مقید مراد لینا ہے۔ اور کہاں مقید کلام کو مطلق پر محمول کرنا ہے۔ ابن نجیم^(۱) نے ”المحررات“ میں ان شرائط پر بہت زور دیا ہے۔

تبحر فی المذہب پر صرف دو صورتوں میں فتویٰ دینا واجب ہوتا ہے۔ یا تو اس کے پاس اس فتوے کے لیے کوئی معتمد اور مستند دلیل ہو اور اس دلیل کی سند اس کے امام تک پہنچتی ہو۔ یا وہ مسئلہ کسی معروف اور مستند کتاب میں مذکور ہو۔

کتاب ”النہر الفائق“ میں بھی یہ بات کہی گئی ہے کہ ایسے مفتی کے لیے جو مقلد ہو،

۱۔ ابن نجیم: شیخ زین الدین بن ابراہیم بن محمد۔ الشہیر باین نجیم مصری۔ فقیہ، محقق، شرعی علوم میں ماہر، حنفی المسلک، مصنف: البحر الرائق شرح کنز الدقائق، الاشباہ والنظائر۔ ان کے چھوٹے بھائی نے ”النہر الفائق“ کے نام سے کنز الدقائق کی شرح لکھی۔ انہوں نے اپنی شرح میں اپنے برادر بزرگ کی شرح پر سخت تنقید اور مناقشے کیے ہیں۔ (متوفی: ۹۷۰ ہجری)

مجتہد کا قول یا فتویٰ نقل کرنے کی صرف دو صورتوں میں اجازت ہے۔

۱۔ یا تو اس کے پاس ایسی سند ہو جو اس کے امام اور مجتہد تک پہنچتی ہو۔

۲۔ یا وہ مسئلہ کسی معروف اور مسند کتاب میں موجود ہو جیسے امام محمد بن حسن شیبانی کی کتابیں یا اسی طرح دوسرے ائمہ اور مجتہدین کی کتب۔ اس لیے کہ ان جیسی کتابوں کا درجہ خیر متواتر یا مشہور کے برابر ہے۔

امام فخر الدین رازیؒ کا بھی نقطہ نظر یہ ہے۔ لہذا اگر آج کل کسی ایسی کتاب کا کوئی نسخہ مل جائے جو غیر معروف ہو اور نادر کے درجے میں ہو تو اس کے مسائل کو امام ابو یوسفؒ اور امام محمدؒ کی طرف منسوب کرنا درست نہیں ہے کیونکہ نادر کتب یا نادر اقوال نہ ہمارے زمانے میں مشہور ہوئے اور نہ اہل علم نے ان پر عمل کیا۔ البتہ اگر ”کتب نوادر“ کے مسائل کسی معروف و مستند کتاب میں ملیں جیسے ہدایہ اور المبسوط تو ایسی صورت میں ان کتابوں پر اعتماد کرتے ہوئے ان مسائل کو لیا جاسکتا ہے۔

اور ”فتاویٰ تقیہ“ کے باب مایتعلق بالمفتی کے تحت مذکور ہے کہ کسی امام کے اقوال اور اس کے مذہب سے متعلق جو معلومات کسی ایسی مشہور و معروف کتاب میں موجود ہوں جس کے نسخے اہل علم کے ہاں بکثرت زیر مطالعہ رہتے ہیں تو ایسی کتاب کو پڑھنے والے کے لیے یہ درست ہے کہ وہ ان اقوال کی نسبت براہ راست اس امام کی طرف کرتے ہوئے یہ کہے: ”فلاں امام نے یہ کہا ہے“ یا ”فلاں امام نے اس مسئلے میں یہ رائے اختیار کی ہے“، اگرچہ اس امام کی نسبت سے وہ بات کسی متصل سند کے ساتھ اس نے نہ سنی ہو، جیسے امام محمد بن الحسنؒ کی کتابیں اور امام مالکؒ کی کتاب ”موطأ“ اور علم کی مختلف اصناف میں لکھی گئی انہی جیسی دیگر کتابیں کہ ان اہل علم کے ان کتابوں پر اعتماد کی وجہ سے کسی بات کا موجود ہونا ہی خیر متواتر یا مشہور کے درجے میں ہے حتیٰ کہ اس کے لیے کسی باقاعدہ سند کی ضرورت باقی نہیں رہتی۔

۲۔ اگر تبرنی المذہب اپنے فقہی مسلک کے خلاف کسی مسئلے میں کوئی صحیح حدیث پائے تو کیا اس کے لیے اس بات کی گنجائش ہے کہ وہ اس مسئلے میں اپنے فقہی مسلک اور رائے کو چھوڑ کر حدیث کو اختیار کرے یا اسی پر عمل کرے اور اسی کے مطابق فتویٰ دے۔ اس بارے میں طویل بحث ہے۔

صاحب ”خزانة الروایات“ نے اس مسئلے میں ”دستور مساکین“ سے طویل بحث نقل کی ہے، اور خاصی تفصیل سے کلام کیا ہے۔ ہم ”خزانة الروایات“ سے اس بحث کو ہو بہو نقل کرتے ہیں:

”اگر سوال کیا جائے کہ ایک مقلد جو مجتہد نہیں ہے لیکن عالم ہے، صاحب استدلال ہے، اصول اور قواعد و ضوابط سے واقف ہے، نصوص و اخبار کے معانی و مطالب پر اس کی نظر ہے کیا اس کے لیے جائز ہوگا کہ وہ اپنے امام کی کسی رائے کو چھوڑ کر حدیث پر عمل کرے، اور اپنے امام کے مسلک کو چھوڑ کر کسی حدیث پر عمل کرنا اس کے لیے کیسے جائز ہو سکتا ہے جبکہ اہل علم یہ بات کہہ چکے ہیں کہ غیر مجتہد کو صرف اپنے فقہی مسلک کی روایات اور اپنے مسلک کے فتاویٰ پر عمل کرنا ہوگا، وہ اس سے باہر نہیں جاسکتا۔ اور اس کے لیے یہ بھی درست نہیں کہ وہ نصوص و اخبار کے معانی و مفاہیم کا خود تعین کرے کیونکہ مجتہد نہ ہونے کے سبب اس کی حیثیت ایک عام آدمی کی سی ہے؟“

یہ بات اس سوال کے جواب میں کہی گئی ہے کہ یہ حکم ایسے عام اور جاہل آدمی کے لیے ہے جو نصوص کے معانی اور ان کی تاویل سے واقف نہ ہو۔ لیکن جو عالم ہو، نصوص و اخبار کو بھی پہچانتا ہو اور اصول روایت سے بھی واقف ہو، اسے یہ بھی معلوم ہو کہ متعلقہ حدیث کی صحت، محدثین کے اقوال اور ان کی معتبر و مشہور کتابوں سے ثابت ہے تو اس بنیاد پر اس کے لیے اپنے امام کی رائے کو چھوڑ کر حدیث پر عمل کرنا جائز ہوگا۔

امام ابو حنیفہؒ، امام محمدؒ اور امام شافعیؒ اور ان کے تلامذہ رحمہم اللہ کے اقوال سے اسی

موقف کی تائید ہوتی ہے۔

چنانچہ روضة العلماء الزندوسية میں فضل الصحابة کے عنوان کے تحت صاحب ہدایہ کے حوالے سے منقول ہے کہ امام ابوحنیفہؒ سے سوال کیا گیا: جب آپ کا کوئی قول کتاب اللہ کے مخالف ہو تو کیا کیا جائے؟ فرمایا: اسے چھوڑ دو۔ پوچھا گیا ”جب آپ کا قول سنت رسول اللہ صلی اللہ علیہ وسلم کے خلاف ہو؟ فرمایا: میرے قول کو چھوڑ دو اور حدیث پر عمل کرو، سوال ہوا: اگر آپ کا قول، اقوال صحابہؓ کے خلاف ہو؟ فرمایا: صحابہؓ کے قول (یا فتوے) کو لے لو اور میرے قول کو چھوڑ دو“۔

الامتاع میں ہے کہ نبیؐ نے اپنی سند سے سنن کبریٰ میں الکلام علی القراءۃ کے ذیل میں روایت کیا ہے کہ امام شافعیؒ نے فرمایا: ”اگر میرے کسی قول یا فتوے کے خلاف کوئی حدیث مل جائے اور وہ حدیث علماء کے نزدیک پایہ صحت کو پہنچتی ہو تو اس حدیث پر عمل کرنا اور میرے قول اور فتوے کو ترک کر دینا“۔

امام الحرمین^(۱) نے اپنی کتاب ”النبایہ“ میں امام شافعیؒ سے نقل کیا ہے، وہ کہتے ہیں کہ ”جب کوئی صحیح حدیث تمہیں میرے مسلک کے خلاف ملے تو اس کی پیروی کرو اور یہ سمجھو کہ میرا مسلک اسی حدیث کے مطابق ہے“۔

یہ بات بھی وضاحت کے ساتھ ثابت ہے کہ امام شافعیؒ ہمیشہ یہ کہا کرتے کہ جو لوگ میرے فقہی مسلک کی پیروی کرنے والے ہیں ان کو جب بھی کوئی صحیح حدیث میرے مسلک کے خلاف ملے تو میرے مسلک کو ترک کر کے حدیث پر عمل شروع کر دیں اور یاد رکھو صحیح حدیث ہی میرا مسلک ہے۔

۱۔ امام الحرمین ابوالمعالی جوینی (متوفی ۱۰۸۵ء)۔ امام غزالی کے استاد، ایک عرصے تک مکہ و مدینہ میں مسند درس و افتاء پر فائز رہے، اسی مناسبت سے ”امام الحرمین“ کہلائے۔ مدرسہ نظامیہ بغداد کے بانی تھے۔

خطیب^① سند سے بیان کرتے ہیں کہ دارکی الشافعی (۲) سے لوگ فتویٰ لیتے، وہ بسا اوقات امام ابوحنیفہؒ اور امام شافعیؒ دونوں کے مسلک کے خلاف فتویٰ دیتے۔ جب ان سے کہا جاتا کہ آپ کا فتویٰ تو ابوحنیفہؒ اور شافعیؒ دونوں اماموں کے مسلک کے خلاف ہے تو کہتے: تمہارا ستیاناس ہو میں نے جو فتویٰ دیا ہے یہ مجھ سے فلاں نے اور فلاں نے اور فلاں سے اور اس نے نبی اکرم صلی اللہ علیہ وسلم سے اسی طرح بیان کیا ہے۔ میں اس قول کے مطابق فتویٰ دے رہا ہوں، جب ابوحنیفہؒ اور شافعیؒ دونوں کی آراء حدیث کے خلاف ہوں تو حدیث کو اختیار کرنا ان کے اقوال کو اختیار کرنے سے زیادہ بہتر ہے۔

روزہ میں پچھنے لگوانے والے کے مسئلہ کے تحت صاحب ہدایہ نے جو بات کہی ہے، اس سے بھی اس موقف کی تائید ہوتی ہے جو ابھی امام الحرمین اور خطیب کے حوالے سے بیان کیا گیا۔ مسئلہ یہ ہے کہ کسی شخص نے اس حال میں پچھنے لگوائے کہ اس کا روزہ تھا، اس نے یہ خیال کیا کہ پچھنے لگوانے سے روزہ ٹوٹ گیا اور اس خیال کی بنا پر اس نے جان بوجھ کر کھاپی لیا، اس صورت میں اس شخص پر روزہ کی قضا بھی لازم ہوگی اور کفارہ بھی۔ کیونکہ اس نے جو خیال اور گمان کیا اس پر کوئی شرعی دلیل نہیں ہے۔ ہاں، اگر کوئی فقیہ یا مفتی فتویٰ دے دے کہ تمہارا روزہ ٹوٹ گیا تو پھر عمداً کھانے پینے سے اس پر کفارہ لازم نہیں ہوگا۔ یا اس کے علم میں کوئی ایسی حدیث ہے جس سے یہ ثابت ہوتا ہو کہ پچھنے لگوانے سے روزہ ٹوٹ جاتا ہے اور اس نے اس مفتی کے فتوے یا اس حدیث پر بھروسہ کیا اور یہ سمجھ کر کھاپی لیا کہ روزہ ٹوٹ چکا ہے، ایسی صورت میں امام محمد بن حسن شیبائی کی رائے ہے کہ اس پر کفارہ لازم نہیں ہوگا۔ امام محمدؒ کہتے ہیں کہ مفتی اور فقیہ کے فتوے کی بنا پر جب کفارہ ساقط ہو جاتا ہے تو حدیث کی صورت میں بدرجہ اولی ساقط ہو جائے گا۔ کیونکہ نبی اکرم صلی اللہ علیہ وسلم کا قول

۱۔ خطیب سے معروف مؤرخ خطیب بغدادی مراد ہیں۔ (متوفی ۳۶۳ھ)

۲۔ دارکی الشافعی، عبدالعزیز بن عبداللہ، محدث، فقیہ (متوفی ۳۷۵ ہجری) دارک، اصہبان میں ایک گاؤں تھا، اس کی طرف نسبت ہے۔

مبارک کسی مفتی اور فقیہ کے فتوے سے کہیں زیادہ معتبر و مستند ہے اور اس لائق ہے کہ اس پر عمل کو ترجیح دی جائے۔

”الکافی“ اور ”الحمیدی“ میں ہے کہ اس کے معنی یہ ہیں کہ قول رسول، قول مفتی سے کسی طرح کم رتبہ نہیں ہے۔ جب مفتی کا قول اور فتویٰ شرعی دلیل بننے کی صلاحیت رکھتا ہے تو قول رسول بدرجہ اولیٰ شرعی دلیل کا درجہ پائے گا۔ بلکہ قول رسول تو بلاشبہ اور بلا اختلاف شرعی دلیل ہے۔

البتہ امام ابو یوسفؒ سے جو رائے منقول ہے وہ اس رائے کے خلاف ہے۔ ان کی دلیل یہ ہے کہ ایک عام آدمی پر (جو عالم نہ ہو) کسی فقیہ کی اقتدا لازم ہے۔ کیونکہ علم نہ ہونے کی وجہ سے احادیث کو پہچاننے کا اس کے پاس کوئی ذریعہ نہیں ہے۔ لیکن اگر وہ اس حدیث کے دلیل بننے کی وجہ جانتا تھا اور اس کی تاویل سے واقف تھا تو اس پر کفارہ واجب ہوگا، بقول ”مناوی“ اس صورت میں کفارہ واجب ہونے پر امام محمدؒ اور امام ابو یوسفؒ کا اتفاق ہے۔

تاہم امام ابو یوسفؒ کے قول ”عام آدمی پر کسی فقیہ کی اقتدا واجب ہے“ کا جواب یہ ہے کہ عام آدمی سے وہ شخص مراد ہے جو حدیث کے معنی و مفہوم سے بالکل ناواقف ہو۔ ان کے اپنے اس قول میں اس کی طرف واضح اشارہ موجود ہے، انہوں نے خود ہی یہ وضاحت کر دی ہے کہ یہ حکم اس شخص کے لیے ہے جو حدیث اور معنی حدیث سے بالکل ناواقف ہو۔

نیز انہوں نے یہ بھی کہا ہے کہ ”اگر وہ عام آدمی بھی اس حدیث کے دلیل بننے کی وجہ اور تاویل جانتا ہو تو اس صورت میں اس پر کفارہ واجب ہو جائے گا“۔ اس بات میں بھی یہ اشارہ ہے کہ عام آدمی سے غیر عالم مراد ہے۔

”حمیدی“ میں ہے کہ عام آدمی سے مراد جاہل آدمی ہے جو اس طرح کا علم نہ رکھتا ہو۔ ان اشارات نے یہ واضح کر دیا کہ امام ابو یوسفؒ کی مراد عام آدمی سے یہ ہے کہ وہ شخص نص کی تاویل، مفہوم و معنی اور پس منظر سے بالکل ناواقف ہو۔

چنانچہ امام ابو حنیفہؒ، امام شافعیؒ اور امام محمدؒ کے سابقہ اقوال کی روشنی میں یہ بات معلوم ہوئی کہ یہ قول: ”کوئی فقہی روایت نص کے خلاف پائی جائے تو بھی اس پر عمل واجب ہے“ بالکل غیر معتبر ہے۔ (”خزانة الروایات“ کی عبارت ختم ہوئی)

اس مسئلے میں ایک اور قول بھی ہے وہ یہ کہ اگر عالم کے پاس اجتہاد کے وسائل نہ ہوں تو اس کے لیے جائز نہیں ہے کہ وہ اپنے فقہی مسلک کے خلاف کسی حدیث پر عمل کرے۔ اس لیے کہ وہ یہ نہیں جانتا کہ جس حدیث سے میں واقف ہوا ہوں وہ منسوخ ہے یا مؤول، اپنے ظاہری معنی پر محمول ہے یا کسی دوسری حدیث کی توضیح و تشریح ہے۔

ابن حاجبؒ نے اپنی ”مختصر“ میں اسی قول کی طرف میلان ظاہر کیا ہے اور ان کے پیروکار بھی اسی قول کی طرف مائل ہیں۔ لیکن ابن حاجب کی اس رائے کو رد کیا گیا ہے۔ کیونکہ ان احتمالات کی نفی سے اگر عدم تین مراد ہے تو مجتہد کو کسی مرحلے پر قطعی اور کلی یقین حاصل نہیں ہوتا۔ بلکہ اکثر مواقع پر مجتہد اپنے اجتہاد کو غالب گمان پر مبنی سمجھتا ہے۔

اور اگر یہ مراد ہے کہ اس شخص کو غالب رائے سے اس کا علم نہ ہو تو اس کو ہم ان صورتوں میں سے نہیں مانتے جو متنازعہ ہیں کیونکہ جو شخص اپنے فقہی مسلک میں مہارت رکھتا ہو، وسیع تر مطالعہ ہو، بالخصوص حدیث اور فقہ کے ذخیرے پر اس کی گہری نظر ہو تو عموماً اسے ظن غالب حاصل ہو ہی جاتا ہے اور یہ بات اس کے علم میں آجاتی ہے کہ فلاں حدیث منسوخ نہیں ہے اور اس میں کوئی ایسی تاویل بھی نہیں کی گئی، جس کا ماننا لازم ہو بلکہ وہ اپنے ظاہری مدلول پر قائم ہے اور یہاں بحث اسی شخص کے بارے میں ہے جسے ظن غالب حاصل ہو چکا ہو۔ اس معاملے میں پسندیدہ قول ایک تیسرا قول ہے جسے ابن الصلاح نے ترجیح دی ہے۔ نوویؒ نے بھی اسی قول کو اختیار کیا ہے۔ کہتے ہیں:

شافعی مسلک کے پیروکار کسی شخص کو اگر کوئی ایسی حدیث ملے جو اس کے مسلک کے خلاف ہو تو پھر اس شخص کے علمی رتبے اور مقام کو دیکھا جائے گا۔ اگر اس میں اجتہاد مطلق کی

استعداد ہے یا جس باب اور جس مسئلہ میں اپنے مسلک کے خلاف حدیث ملی ہے اس میں اسے شرائط اجتہاد حاصل ہوں، یعنی اس موضوع پر احادیث اور فقہاء کی آراء کا اتنا علم ہو کہ اس مسئلے میں اجتہاد کر سکتا ہو۔ ایسی صورت میں اس کو اس حدیث پر عمل کرنے کی اجازت ہو گی اور اگر اس شخص میں اجتہاد کی شرائط نہیں پائی جاتیں اور پوری تحقیق و تفحص کے بعد یہ حدیث کی مخالفت سے ڈرتا ہے اور اپنے مسلک کی حمایت میں اس حدیث کا کوئی تسلی بخش جواب بھی اس کے ذہن میں نہیں آتا تو اس صورت میں اگر اس بات کا علم اور ثبوت ہو جائے کہ کسی مجتہد نے اس حدیث پر عمل کیا ہے جس پر یہ مطلع ہوا ہے تو پھر اس کے لیے جائز ہو گا کہ یہ اپنے امام کے مسلک کو چھوڑے اور حدیث پر عمل کرے، اور یہ اپنے مسلک کو چھوڑنے کا معتبر عذر سمجھا جائے گا۔“

نووی نے اس قول کو پسند کیا ہے اور اس کی توثیق کی ہے۔

۳۔ اگر تبحر فی المذہب کسی مسئلے میں اپنے امام کی رائے کو چھوڑ کر کسی دوسرے امام کی رائے کو اختیار کرنا اور اس پر عمل کرنا چاہے تو کیا وہ کر سکتا ہے؟

اس بارے میں بھی اہل علم و فضل کی آراء مختلف ہیں۔ امام غزالی اور بعض دیگر اہل علم نے اس سے منع کیا ہے۔

جمہور علماء کہتے ہیں کہ غزالی اور ان کے ہم رائے اہل علم کا نقطہ نظر بہت کمزور ہے، کیونکہ اس کی بنیاد یہ ہے کہ انسان پر مذہب کا دلیل کے ساتھ قبول کرنا واجب ہے اور جب اس شخص کی دلائل سے ناواقفیت کی وجہ سے دلیل نہ رہی تو مذہب کو قبول کرنے کا اختیار ختم ہو گیا۔ لہذا ہم نے اس کے اپنے امام کی افضلیت کے اعتقاد کو دلیل کے قائم مقام بنا دیا، اب اس کے لیے جائز نہیں ہو گا کہ وہ اپنا مذہب چھوڑ کر کوئی دوسرا مذہب اختیار کرے۔ اپنے فقہی مذہب (مسلک) کو چھوڑنا اس کے لیے بالکل اس طرح ناجائز ہو گا جیسے کسی دلیل شرعی کی مخالفت جائز نہیں ہے۔

اس رائے اور موقف کا اس طرح جواب دیا گیا کہ صحت تقلید کے لیے یہ ضروری نہیں کہ کوئی مقلد یہ اعتقاد رکھے کہ اس کا امام دوسرے تمام ائمہ مجتہدین سے افضل ہے۔ کیونکہ یہ حقیقت کسی سے پوشیدہ نہیں کہ تمام صحابہؓ اور تابعینؓ یہ اعتقاد رکھتے تھے کہ پورے طبقہ صحابہ میں ابو بکر و عمر (رضی اللہ عنہما) سب سے افضل ہیں۔ لیکن اس کے باوجود وہ بعض مسائل میں ان کی آراء پر بعض دوسرے صحابہ کی آراء کو ترجیح دیتے تھے۔ اور صحابہؓ اور تابعینؓ کے اس عمل پر اس زمانے کے اہل علم میں سے کسی نے تنقید نہیں کی اور اس کو برا نہیں سمجھا۔ اس سے یہ نتیجہ نکلا کہ ہم نے جو موقف اختیار کیا وہ سب کے نزدیک پسندیدہ ہے اور اس پر اہل علم کا اتفاق ہے۔

رہا اس مسئلہ میں امام کے قول کا افضل ہونا تو مقلد محض کے لیے اس کی معرفت کی کوئی صورت نہیں، اس لیے یہ ممکن نہیں کہ اس کو تقلید کی شرط قرار دیا جائے۔ اگر اس شرط کو درست قرار دیا جائے تو اس سے یہ لازم آئے گا کہ اکثر مقلدین کی تقلید درست نہ ہو۔ اور اگر اس بات کو تسلیم کر لیا جائے کہ جو شخص جس امام کی پیروی کرتا ہے وہ اس کی دوسرے اماموں پر افضلیت کا بھی قائل ہو تو اس مسئلے میں یہ نظریہ خود ان کے خلاف پڑے گا جو اس کے قائل ہیں۔ اور وہ اس طرح کہ جب وہ کسی مسئلے میں اپنے امام کے مسلک کے خلاف کوئی حدیث پاتا ہے یا کوئی قوی قیاس اس کے سامنے آتا ہے تو وہ اس وقت اس مسئلے میں اپنے امام کے علاوہ دوسرے امام کی افضلیت کا خود بخود قائل ہوتا ہے۔ اکثر اہل علم اس کے جواز کے قائل ہیں۔ ان میں آمدیؒ، ابن حجبؒ، ابن ہمامؒ اور نوویؒ نمایاں اور قابل ذکر ہیں۔ ابن حجرؒ، ربیؒ، مالکی اور حنبلی فقہاء میں سے بھی اکثر کی یہی رائے ہے۔ طوالت کے خوف سے ان کی تفصیل یہاں بیان نہیں کی۔

مسالک اربعہ کے متاخر مفتیوں کا اسی پر فتویٰ ہے۔ یہ جواز انہوں نے سلف کے کلام اور ان کے اقوال سے اخذ کیا ہے اور اس موضوع پر مستقل رسائل بھی تحریر کیے ہیں۔ بعض

اہل علم نے یہ موقف اختیار کیا کہ کوئی شخص جس مسئلے میں اپنے امام کی رائے اور فتوے کی تقلید کر چکا ہو اس میں اپنے امام کی رائے اور فتوے سے رجوع نہ کرے۔ ابن ہمام نے کہا کہ ”تقلید کر چکا ہو“ سے مراد یہ ہے کہ اس پر عمل کر چکا ہو۔

ابن ہمام کی اس توضیح و تشریح کے بارے میں بعض شارحین نے اختلاف کیا کہ اس سے ان کی کیا مراد ہے؟ کسی نے کہا: اس کے معنی یہ ہیں کہ جس خاص عمل کو اپنے امام کی رائے اور فتوے کے مطابق انجام دے لیا ہو، اس میں رجوع نہ کرے۔ مثلاً جو نمازیں اپنے امام کے مسلک کے مطابق ادا کی تھیں ان کی قضا کرنے لگے (ان کو دوبارہ پڑھے)۔ یہ قول زیادہ صحیح ہے اور غور و خوض کے بعد اس سے بہتر کسی رائے کی نشان دہی نہیں ہوتی۔

بعض اہل علم نے ابن ہمام کے قول کے یہ معنی بیان کیے کہ جس عمل کی جنس سے کوئی کام کر چکا ہو، اسی جنس کے کسی کام میں اپنے امام کے قول اور فتوے سے رجوع نہ کرے۔ اس قول کو رد کیا گیا کیونکہ یہ عمل اتفاقی نہیں ہے بلکہ اکثر سلف سے روایت کیا گیا کہ وہ جس فقہی مسلک پر پہلے عمل کر چکے تھے انہوں نے اس کے خلاف کیا۔ بعض نے کہا کہ جواز کی شرط یہ ہے کہ سہولتیں تلاش نہ کرے۔ اس کی تشریح کسی نے یہ کی ہے کہ اس پر عمل کرے جو اسے آسان معلوم ہو۔ اس قول کو بایں طور رد کیا گیا کہ نبی اکرم صلی اللہ علیہ وسلم کو جب دو باتوں کے درمیان اختیار دیا جاتا تو آپ اس بات کو اختیار فرماتے جو ان میں آسان ہوتی، بشرطیکہ وہ گناہ نہ ہو۔

کسی نے رخصت سے یہ معنی مراد لیے کہ جس کو ثابت کرنے والی کوئی دلیل نہ ہو بلکہ دلیل اس کے خلاف ہو جیسے متعہ اور بیع صرف۔ اور یہ بہت معقول وجہ ہے جو حافظ ابن حجر عسقلانی کی کتاب التلخیص فی تخریج أحادیث الرافعی میں امام حاکم کی کتاب ”علوم الحدیث“ کے حوالے سے منقول ہے، امام حاکم اپنی سند کے ساتھ جو اوزاعی تک متصل ہے یہ بات نقل کرتے ہیں کہ: اہل جاز اور اہل عراق کی پانچ باتوں سے بچنا ضروری ہے۔ گانے

بجانے کی محفلوں میں شریک ہونا، متعہ کرنا، عورتوں کے ساتھ دبر میں وطی کرنا، بیع صرف اور بلا ضرورت جمع بین الصلا تین کرنا۔

اہل عراق کا نبیذ پینا، نماز عصر میں اتنی تاخیر کہ ہر چیز کا سایہ اس کے چار مثل ہو جائے، صرف شہروں میں نماز جمعہ کا قائل ہونا، جہاد سے کنارہ کشی اختیار کرنا اور رمضان میں فجر کے بعد کھانا۔

ابن حجرؒ کہتے ہیں عبدالرزاقؒ نے معمرؒ سے یہ روایت نقل کی ہے:

”اگر کسی نے گانے سننے کے بارے میں اور عورتوں سے دبر میں وطی کرنے کے بارے میں اہل مدینہ، متعہ اور بیع صرف کے بارے میں اہل مکہ اور نشہ آور چیز کے بارے میں اہل کوفہ کا قول اختیار کیا تو سمجھ لو کہ وہ اللہ کا بدترین بندہ ہے۔“

بعض اہل علم نے اپنے امام کے فقہی مسلک کو چھوڑ کر کسی دوسرے امام کا مسلک اختیار کرنے کی یہ شرط بیان کی کہ عمل کرنے والا دونوں مجتہدوں کے مسلک کے درمیان اس طرح کی تطبیق نہ کرے کہ مسئلہ کوئی ایسی صورت اختیار کر جائے جو دونوں اماموں کے نزدیک ناپسندیدہ اور ممنوع ہو۔

بعض اہل علم نے اس کی وضاحت اس طرح کی ہے کہ دو اماموں کے مسلک کو جمع کرنا وہاں ممنوع ہے جہاں ایک ہی مسئلے میں ایسی صورت پیدا ہو جائے جو دونوں اماموں کے نزدیک ممنوع ہو، جیسے کسی نے بلا ترتیب وضو کیا اور پھر جسم کے کسی حصہ سے بہنے والا خون نکل آیا۔ جبکہ دو مسئلوں میں اگر اس طرح کی صورت پیدا ہو جائے تو یہ ممنوع نہیں ہے جیسے کسی نے شافعی مسلک کے مطابق ناپاک کپڑے کو پاک کیا اور پھر اسے پہن کر حنفی مسلک کے مطابق نماز ادا کی۔ تاہم اس صورت کے بارے میں صحیح بات یہ ہے کہ یہ کہا جائے کہ اس میں غور و فکر کی ضرورت ہے کیونکہ اگر اس قید سے یہ مقصد ہے کہ عمل کرنے والے نے جو بھی کیا ہے وہ بحیثیت مجموعی اتفاق سے خارج نہ ہو تو یہ صورت حال دونوں مسئلوں میں موجود

ہے۔ اور اگر مقصد یہ ہے کہ صرف یہ مسئلہ اجماع سے خارج نہ ہو تو اس سے بہتر شرط یہ ہے کہ وہ مسئلہ ایسا ہو جس میں اجتہاد کرنا درست اور ممکن ہو۔

کسی نے ایک امام کے فقہی مسلک کو چھوڑ کر دوسرے امام کا مسلک اختیار کرنے کی یہ شرط رکھی کہ وہ مسئلہ ایسا نہ ہو جس میں قاضی کے فیصلے کے خلاف عمل کرنا لازم آتا ہو۔ اور قاضی (عدالت) کا فیصلہ متاثر ہوتا ہو اور یہ شرط سب سے بہتر اور معقول نظر آتی ہے۔ اس شرط سے احتراز اس وقت ممکن ہے جب معروف و متداول چار فقہی مسالک میں سے کسی ایک کی تقلید کرے۔ کسی نے یہ شرط عامہ کی کہ کسی شخص کو اپنے امام کا مسلک چھوڑ کر دوسرے امام کی تقلید اس صورت میں جائز ہے جب اسے دوسرے امام کی رائے پر شرح صدر اور اطمینان ہو جائے۔

مذکورہ بالا صورت میں محل نظر یہ بات ہوگی کہ شرح صدر ہر کس و ناکس کا معتبر نہیں ہو سکتا۔ صرف اس شخص کے شرح صدر کا اعتبار کیا جائے گا جو فقہی مسالک پر وسیع نظر رکھتا ہو۔ بعض اہل علم نے یہ کہا کہ اگر اپنے امام کے مسلک کو چھوڑ کر جمہور کے مسلک کی اور قول مشہور کی پیروی کرنا چاہتا ہے تو اس کا اپنے امام کے مسلک کو چھوڑنا درست ہے، لیکن اگر صورت حال اس کے برعکس ہے تو اس کا اپنے امام کے مسلک کو چھوڑنا برا سمجھا جائے گا۔ اور جو کچھ نقل کیا گیا وہ پوری تحقیق و تنقیح کے ساتھ ان تحریروں کا خلاصہ ہے جو اس موضوع پر اہل علم نے لکھیں۔

میں (ولی اللہ بن شاہ عبدالرحیم) ایک فقہی مسلک کو چھوڑ کر دوسرے فقہی مسلک پر عمل کرنے کو اس شرط کے ساتھ مشروط کرنا بہتر سمجھتا ہوں کہ اس عمل سے عدالت کا فیصلہ متاثر نہ ہوتا ہو اگر عدالت کا فیصلہ متاثر ہوتا ہو خواہ وہ دوائیے معنی کے اجتماع سے ہوتا ہو جن میں سے ہر ایک معنی صحیح ہو۔ مثلاً گواہوں اور اعلان کے بغیر نکاح یا کسی اور وجہ سے۔

اور اپنے امام کے مسلک کو چھوڑ کر دوسرے امام کے مسلک کو اختیار کرنے یا پسند کرتے ہوئے یہ ملحوظ رہنا ضروری ہے:

”مضبوط اور معقول دلیل کی بنیاد پر اپنے مخصوص امام کی فقہی رائے اور فتوے کے خلاف کسی دوسرے امام کی فقہی رائے پر شرح صدر اور اعتماد ہونا“۔

جوئی رائے اپنائی ہے اور دوسرے امام کا فقہی مسلک اختیار کیا ہے اس میں احتیاط کا پہلو زیادہ ہے یا صورت حال یہ ہے کہ مخصوص امام کے مسلک میں کسی مسئلے میں سختی اور تنگی ہے اور اس طرح کے حالات درپیش ہیں کہ اس پر عمل کرنا دشواری کا سبب ہو گا دوسرے امام کی فقہی رائے کو اختیار کرنے سے اس سختی اور تنگی سے نجات ممکن ہے۔ اور مخصوص امام کے مسلک پر عمل کرنے سے نبی اکرم صلی اللہ علیہ وسلم کے اس ارشاد گرامی کی بھی نفی ہوتی ہے کہ میں تمہیں جب کسی بات کا حکم دوں تو اس کی اس حد تک تعمیل کرو جس حد تک تم سے ممکن ہو۔

اس سارے معاملے میں بنیادی بات یہ ہے کہ ایک امام کی رائے کو چھوڑ کر دوسرے امام کی رائے کو اختیار کرنے میں احکام شریعت پر بہتر طریقے سے عمل کرنا مقصود ہونہ کہ ذاتی خواہش کا فرما ہو اور عمل سے فرار کی نیت ہو۔

اپنے امام کا فقہی مسلک چھوڑ کر دوسرے امام کے مسلک کو اختیار کرنا اس صورت میں واجب ہو جاتا ہے جب اس سے کسی کا حق متعلق ہو جائے، اور دوسرے مسلک کو اختیار نہ کرنے کی صورت میں اس حق کے ضائع ہونے کا خطرہ ہو، تو ایسی صورت حال میں قاضی کے لیے لازم ہے کہ وہ دوسرے امام کے مسلک کے مطابق فیصلہ کرے اور اپنے امام کے مسلک کو چھوڑ دے۔ جیسا کہ خزائن الروایات میں ہے: کشف القناع میں مذکور ہے کہ

ایک شخص ایک مسئلے میں کسی فقیہ کی تقلید کر چکا ہے تو کیا اسی مسئلے میں وہ کسی دوسرے

فقیہ کی تقلید کر سکتا ہے؟

ایسی صورت میں معاملے کی دو شکلیں ہیں:

- ۱۔ اس نے کسی معین اور مخصوص فقہی مسلک کا التزام نہ کیا ہو جیسے امام ابوحنیفہؒ کا فقہی مسلک، امام مالکؒ کا فقہی مسلک یا امام شافعیؒ کا۔
- ۲۔ یا ان مسلمہ فقہی مسالک میں سے کسی ایک فقہی مسلک کا التزام کیا ہو اور کہتا ہو کہ میں فلاں فقہی مسلک کا مقلد ہوں اور صرف اسی کی پیروی کرتا ہوں۔

پہلی صورت کے بارے میں ابن حاجبؒ کہتے ہیں کہ جس مسئلے میں اتفاقی طور پر کسی امام کی تقلید کر چکا ہے، اس مسئلے میں رجوع نہ کرے۔ اور جس فقہی مسلک کے مطابق عمل کر چکا ہے اسے ترک کر کے کسی دوسرے فقیہ کی رائے پر عمل نہ کرے۔

دوسری صورت میں مختار اور راجح قول یہ ہے کہ رجوع کر سکتا ہے کیونکہ اللہ تعالیٰ کا ارشاد ہے:

”اگر تم نہیں جانتے تو علم والوں سے پوچھ لیا کرو۔“

تو جس امام کی اولاً تقلید کی تو ہر حال میں دوبارہ اسی کی طرف وجوب رجوع کا قول، نص کو مقید کر دینا ہے۔ اور یہ امر اصول کے مقررہ قانون کے مطابق نسخ کے قائم مقام سمجھا جاتا ہے۔

نیز اس بنا پر بھی رجوع کر سکتا ہے کہ نبی اکرم صلی اللہ علیہ وسلم کا ارشاد گرامی ہے:

”میرے ساتھی (صحابہ کرام) ستاروں کی طرح ہیں، جس کی بھی پیروی کرو گے ہدایت پا جاؤ گے۔“

اس حقیقت سے بھی انکار ممکن نہیں کہ اسلام کے ابتدائی دور میں (کم و بیش تیسری صدی ہجری کے اختتام تک) عوام اپنے مسائل میں یہ جانے بغیر علماء سے رجوع کرتے اور ان سے فتوے حاصل کرتے تھے کہ وہ خفی ہیں، مالکی ہیں یا شافعی اور اس طریقہ اور عرف و رواج کو اہل علم میں سے کوئی برا نہیں سمجھتا تھا۔

اس طرز عمل کی حیثیت ایک امام کے فقہی مسلک سے رجوع کے جواز پر اجماع کی سی ہوگی۔ شرح ابن حاجب میں اسی طرح بیان کیا گیا ہے۔

دوسری صورت، جس میں اس نے کسی معین فقہی مسلک کا التزام کیا ہے جیسے فقہ حنفی اور فقہ شافعی۔ اس میں ابن حاجب نے اپنے فقہی مسلک کے اختلاف کی طرف اشارہ کیا ہے۔ کہتے ہیں:

”علماء کے اس بارے میں تین قول ہیں۔ اول یہ کہ کسی حال میں جائز نہیں۔ دوسرے بغیر کسی شرط کے جائز ہے۔ تیسرا قول یہ ہے کہ پہلی اور دوسری صورت میں حکم یکساں ہے۔ لہذا کسی ایک فقیہ کی کسی عمل میں تقلید کے بعد اس کے مسلک سے رجوع جائز نہیں ہوگا۔ بصورت دیگر جائز ہوگا۔“

”عمدة الاحکام“ میں ”فتاویٰ صوفیہ“ سے نقل کیا گیا ہے کہ ابن حاجب سے عید الفطر کے دن سے متعلق بعض لوگوں نے سوال کیا کہ ہم بعض لوگوں کو جامع مسجد میں زوال آفتاب کے وقت نفل نمازیں پڑھتے ہوئے دیکھتے ہیں، ہم انہیں روکتے ہیں اور بتاتے ہیں کہ تین وقتوں میں نماز پڑھنا منع ہے۔ اور ان میں سے ایک وقت زوال بھی ہے۔ تو ابن حاجب نے جواب دیا کہ انہیں نماز پڑھنے سے مت روکو مبادا ایسا نہ ہو کہ اللہ کے اس فرمان میں داخل ہو جاؤ۔ آرایت الذی ینہی عبداً اذا صلی (کیا تم نے اس شخص کو دیکھا جو بندہ کو نماز پڑھنے سے روکتا ہے؟) پھر تمہارے لیے اس امر کا تعین اور یقین بھی مشکل ہے کہ یہی خاص وقت زوال ہے۔ زوال کا وقت اس سے کچھ مقدم بھی ہو سکتا ہے اور مؤخر بھی جب وہ نماز پڑھ رہا ہے۔ اور اگر مان بھی لیا جائے کہ وہی وقت زوال ہے تو امام ابو یوسف کا قول ہے کہ جمعہ کے روز زوال آفتاب کے وقت نفل نماز پڑھی جاسکتی ہے اس میں کراہت نہیں ہے۔ جبکہ امام شافعی کے ہاں کسی بھی دن زوال آفتاب کے وقت نفل نماز پڑھنا مکروہ نہیں ہے۔

اگر تم زوال آفتاب کے وقت نماز پڑھنے والے پر اعتراض کرو گے تو وہ تمہیں یہ جواب دے سکتا ہے کہ اس نے اس مسئلے میں اس فقیہ کی تقلید کی ہے جو اس کے جواز کا قائل ہے۔ یا اس فقیہ و مجتہد کی دلیل تمہارے سامنے پیش کر دے جو زوال آفتاب کے وقت نماز پڑھنے کو جائز سمجھتا ہے اور تمہیں اس بات کا کوئی اختیار نہیں کہ کسی مجتہد کے مقلد پر یا ایسے شخص پر اعتراض کرو جو اپنے عمل کے لیے کوئی دلیل رکھتا ہے۔

”عمدة الاحکام“ ہی میں التجنیس والمزید کے حوالے سے یہ بات نقل کی گئی ہے کہ بسا اوقات عید الفطر کے دن زوال آفتاب کے وقت نفل نماز ادا کرنے والا اس امام کی تقلید کرتا ہے جو اس کے جواز کا قائل ہے، تو ایسے شخص پر کوئی اعتراض نہیں کیا جاسکتا جو کسی مجتہد کے فعل یا قول کی تقلید کرتا ہے۔

”قادی ظہیریہ“ میں ہے: جو شخص ایسا کام کرے جس میں اجتہاد کیا جاسکتا ہو یا ایسے کام میں کسی مجتہد کی تقلید کرے تو یہ کوئی قابل اعتراض بات نہیں، اور نہ ہی اس میں قباحت کا کوئی پہلو ہے۔

قاضی بیضاویؒ کی ”منہاج الاصول“ میں ہے:

”اگر شوہر نے طلاق دیتے وقت اس لفظ کو جس کے ذریعے طلاق دی ہے، کناہیہ خیال کیا اور بیوی نے صریح لفظ سمجھا تو شوہر کو مطالبہٴ صحبت کا، اور بیوی کو اس سے باز رہنے کا حق حاصل ہوگا۔ ایسی صورت میں یہ دونوں کسی دوسرے سے مسئلہ پوچھیں۔“

”کتاب الانوار“ کی دو متضاد عبارتوں کا سمجھنا ایک شافعی مسلک شخص کے لیے بہت دشوار ہوا، ان دونوں عبارتوں کے درمیان تطبیق اس کے لیے ممکن نہ ہوئی تو اس نے مجھ (ولی اللہ دہلوی) سے پوچھا۔ میں نے اسے اس انداز سے جواب دیا کہ اس کا اشکال دور ہو گیا۔

کتاب الانوار کی ایک عبارت جو ”کتاب القضاء“ میں ہے، اس کا خلاصہ اور ماہصل ہے: ”جب چار فقہی مسلک (حنفی، مالکی، شافعی اور حنبلی) مدون و رائج ہو گئے تو ان میں سے

کسی ایک مسلک کی پیروی کرنے والے کے لیے جائز ہے کہ وہ کسی ایک مسئلے میں ایک امام و مجتہد کی رائے اور مسلک کو چھوڑ کر دوسرے امام کو اختیار کرے اور اس پر عمل کرے۔“

اسی طرح ایک شخص کا عمل یہ ہے کہ وہ بعض مسائل میں ایک امام کی پیروی کرتا ہے اور بعض مسائل میں کسی دوسرے امام کی۔ یہاں تک کہ اس نے یہ طریق عمل اپنا لیا کہ جس مسئلے میں وہ جس فقہی مسلک میں سہولت اور آسانی دیکھتا ہے، اسے اپنا لیتا ہے۔ مثلاً ایک شخص حنفی مسلک کا مقلد ہے، اسے فصد کھلوانے کی ضرورت پڑتی ہے اس وقت وہ شافعی مسلک کو اختیار کر لیتا ہے۔ کیونکہ حنفی مسلک میں فصد کھلوانے سے وضو ٹوٹ جاتا ہے اور شافعی مسلک کی رو سے وضو باقی رہتا ہے۔ وہ اس سہولت کو حاصل کرنے کی خاطر حنفی مسلک چھوڑ کر شافعی مسلک اختیار کر لیتا ہے کہ از سر نو وضو کرنے سے بچ جائے گا۔ یا ایک شافعی المسلمک ہے، اس نے اپنی شرم گاہ کو یا عورت کو ہاتھ لگایا اور حنفی مسلک کو اختیار کر لیا تاکہ وضو قائم رہے۔ اس لیے کہ حنفی مسلک میں شرم گاہ کو یا عورت کو ہاتھ لگانے سے وضو نہیں ٹوٹتا جب کہ شافعی مسلک میں ان دونوں صورتوں میں وضو ختم ہو جاتا ہے۔ ”الانوار“ کی کتاب القضاء میں ہے کہ ایسا کرنا جائز ہے۔“

لیکن اسی کتاب کے باب الاحساب میں ہے کہ: ”اگر ایک شافعی المسلمک شخص نے کسی شافعی کو دیکھا کہ وہ نمبذ پیتا ہے، یا کسی شافعی کو دیکھا کہ اس نے ولی کی اجازت کے بغیر کسی لڑکی سے نکاح کر لیا اور اس سے ازدواجی تعلق بھی قائم کر لیا، تو اس شافعی المسلمک کو یہ حق ہے کہ ایسا کرنے والے شافعی پر اعتراض کرے۔ اس لیے کہ ہر مقلد کے لیے یہ جائز نہیں کہ اپنے امام کے مسلک کو چھوڑ کر دوسرے کسی امام کے مسلک پر عمل کرے۔ اگر ایسا کرے گا تو گناہ گار ہوگا۔“

اور اگر کسی شافعی نے حنفی کو دیکھا کہ وہ گوہ کو یا ایسے جانور کو کھا رہا ہے جس کو اللہ کے

نام لے کر ذبح نہیں کیا گیا، تو وہ یہ کہہ سکتا ہے کہ:

”یا تو یہ اعتقاد اختیار کر لو کہ امام شافعی تقلید اور اتباع کے زیادہ لائق ہیں یا ان کی تقلید چھوڑ دو“۔

صاحب ”الانوار“ کا یہ قول کتاب الاحساب میں ہے اور جو دو اقوال نقل کیے گئے ان میں آپس میں اختلاف ہے۔

اللہ کا علم سب کو محیط ہے کوئی اس سے زیادہ جاننے والا نہیں لیکن اپنے علم کی حد تک۔ میرے (ولی اللہ بن عبد الرحیم دہلوی) خیال میں اس اختلاف کے حل کی صورت یہ ہے کہ ”الانوار“ کے ان الفاظ کے معنی کہ ”مخالفت سے گناہ گار ہوگا“ یہ ہیں کہ جب وہ تمام مسائل میں یا صرف ایک مسئلے میں اس کی تقلید کا پختہ ارادہ کر چکا ہو، پھر اس کی مخالفت شروع کر دے تو بلاشبہ یہ معصیت ہوگی اور ایسا کرنے والا گناہ گار ہوگا۔ لیکن جب اس مسئلے میں کسی دوسرے امام کی تقلید کی تو یہ اسی کا مقلد ہوگا اور اس کی مخالفت کا مرتکب نہیں ہوگا۔

یا اس بارے میں ہم یوں کہہ سکتے ہیں کہ مسئلہ دوم امام غزالی اور بعض دوسرے اہل علم کے قول پر مبنی ہے اور مسئلہ اول کی بنا جمہور علماء کی آراء پر ہے۔ اس مسئلے پر خوب غور و خوض کیجیے۔ اس کے تمام پہلوؤں کا احاطہ کیجیے اور پھر کسی نتیجے پر پہنچنے کی کوشش کیجیے۔ کیونکہ اکثر اہل علم پر اس اختلاف کا حل بہت دشوار گزرا ہے، اور مختلف آراء کے درمیان تطبیق میں مشکل کا سامنا ہوا ہے۔

۴: یہ بات اپنے فکر و ذہن میں اچھی طرح جما لیجیے کہ کسی مجتہد کی تقلید کرنے کی دو صورتیں اور قسمیں ہیں:

۱۔ واجب ۲۔ حرام

تقلید واجب:

تقلید واجب یہ ہے کہ مقلد کسی دوسرے کی راہنمائی کی بدولت روایت کی پیروی کرنے والا ہو۔ اس کی تفصیل یہ ہے کہ جو شخص قرآن، سنت اور فقہ کا علم نہیں رکھتا، اس میں اس بات

کی قطعاً کوئی اہلیت و صلاحیت نہیں کہ وہ مسائل کا حل قرآن و سنت سے معلوم کرنے فقہاء کی آراء، فتاویٰ اور ان کے مسائل کو سمجھے، اس کے لیے واجب ہوگا کہ جب بھی اسے کوئی معاملہ درپیش ہو تو وہ کسی فقیہ، مفتی، یا عالم سے پوچھے کہ اس کا قرآن و سنت کی رو سے کیا حل ہے۔ اور کیا حکم ہے؟ وہ اس کا جو حکم بتائے اس پر عمل کرے۔ وہ حکم خواہ صریح نص سے مستنبط ہو یا کسی نص پر قیاس کیا گیا ہو۔ ان میں سے جو بھی صورت ہوگی وہ حکم بہر صورت نبی اکرم صلی اللہ علیہ وسلم کی کسی حدیث پر مبنی ہی سمجھا جائے گا۔ اور جو حکم حدیث رسول پر مبنی ہوگا اس کی صحت پر پوری امت مسلمہ کا اتفاق ہے۔ اس بارے میں مسلم علماء کی کبھی دورائے نہیں ہوئیں۔

اس تقلید کی بنیاد اس بات پر ہوگی کہ فقیہ اور مفتی کا قول یا فتویٰ، سنت رسول کے مطابق ہے۔ وہ اپنی قدرت اور صلاحیت کی حد تک سنت کا متلاشی رہے گا۔ جب بھی اس کے علم میں نبی اکرم علیہ السلام کا کوئی ایسا قول یا عمل آئے گا جو فقیہ اور مفتی کے قول اور فتوے کے خلاف ہو، تو وہ اس فقیہ اور مفتی کے قول اور فتوے کو چھوڑ دے گا اور حدیث رسول پر عمل کرے گا۔ تمام فقہاء اور مجتہدین نے یہی بات کہی ہے۔

امام شافعیؒ کہتے ہیں: ”کسی شخص پر جب یہ بات واضح ہو جائے کہ میری اجتہادی رائے حدیث رسول کے خلاف ہے تو میری رائے کو دیوار پر پھینک مارو اور حدیث پر عمل کرو۔“

امام مالکؒ بن انس کا قول ہے کہ: ”رسول اللہ صلی اللہ علیہ وسلم کی حدیث اور سنت کے علاوہ ہر چیز کو رد کیا جاسکتا ہے۔ اور رسول اللہ صلی اللہ علیہ وسلم کے کلام کے علاوہ کوئی ایسا کلام نہیں جس کے ترک کرنے پر مواخذہ کیا جائے۔“

امام ابو حنیفہؒ نے بھی وہی کہا جو امام شافعیؒ اور امام مالکؒ نے کہا، اور ان سے آگے بڑھ کر یہ بھی کہا کہ: ”جو شخص میری اجتہادی رائے کی دلیل سے واقف نہیں ہے اس کے لیے جائز نہیں ہے کہ میرے اقوال اور اجتہادی آراء کی بنیاد پر فتویٰ دے۔“

امام احمد بن حنبلؒ نے کہا: ”نہ میری تقلید کرو نہ مالک کی، نہ کسی اور کی، اپنے مسائل کا حکم قرآن اور سنت رسول سے تلاش کرو۔ ان حضرات نے بھی مسائل کے احکام قرآن و سنت ہی سے اخذ کیے ہیں۔“

تقلید حرام:

اس صورت میں تقلید حرام ہو جاتی ہے جب اس امام اور فقیہ کے بارے میں جس کا وہ مقلد ہے، یہ گمان کرے کہ وہ اس رتبے پر فائز ہے کہ اس سے غلطی سرزد نہیں ہو سکتی۔ حتیٰ کہ اگر اس کے قول اور فتوے کے خلاف کوئی صحیح حدیث بھی ملے تو وہ اس کے اندر تاویل کرے اور اس فقیہ کے قول اور فتوے کو نہ چھوڑے۔ یا یہ سمجھے کہ جب میں نے اس فقیہ کی تقلید کر لی تو اللہ تعالیٰ نے مجھے اس کے اقوال و فتاویٰ کی پیروی کا مکلف بنا دیا ہے۔ میرے لیے اب اسی کی پیروی ضروری ہے۔ یہ شخص اس بے وقوف کی طرح ہے جس کو تصرفات اور لین دین سے روک دیا جائے۔

ایسے شخص کا حال یہ ہوتا ہے کہ اسے جب کوئی حدیث ملتی ہے، اور اسے یہ بھی یقین ہو جاتا ہے کہ یہ حدیث صحیح ہے تب بھی وہ اس پر عمل کرنے کے لیے آمادہ نہیں ہوتا اور مخصوص امام کی تقلید پر ہی جما رہتا ہے۔

ایسا عقیدہ اور عمل فاسد ہے۔ اس پر کوئی عقلی اور نقلی دلیل موجود نہیں ہے۔ اسلام کے ابتدائی دور میں کسی نے اس طرح کا طرز عمل اختیار نہیں کیا۔ جو شخص حقیقت میں معصوم نہیں ہے اور اس سے کسی وقت بھی غلطی کا صدور ہو سکتا ہے۔ اس کے بارے میں یہ عقیدہ رکھ کر کہ یہ غلطی نہیں کر سکتا، یہ شخص خود بہت بڑی غلطی کا مرتکب ہوا ہے۔ اور یہ سمجھ کر بھی اس نے ٹھوکر کھائی کہ اللہ تعالیٰ نے اسے اس بات کا پابند کر دیا ہے کہ یہ اس مخصوص امام کی پیروی کرے۔ اسی طرح کی تقلید کرنے والوں کے بارے میں اللہ تعالیٰ نے فرمایا ہے: **وَإِنَّا عَلَىٰ آثَارِهِم مُّقْتَدُونَ** (ہم انہی کے آثار قدم پر چلنے کے پابند ہیں)۔ پچھلی امتوں کی تحریفات بھی اسی قسم کی تھیں۔

۵: اس بارے میں علماء کا اختلاف ہے کہ کیا نادر اور متروک اقوال و روایات پر فتویٰ دیا جاسکتا ہے؟

”خزانة الروایات“ میں ”سراجیہ“ سے ایک رائے یہ نقل کی گئی کہ فتویٰ دینے میں امام ابوحنیفہؒ کی رائے اور قول کو دوسرے حنفی فقہاء کے اقوال پر ترجیح دی جائے گی، اس کے بعد ابو یوسفؒ کے قول کو، پھر محمد بن حسن شیبائیؒ کے قول کو، پھر زفر بن ہذیلؒ کے قول کو اور سب سے مؤخر حسن بن زیادؒ کے قول کو رکھا جائے گا۔

بعض علماء نے کہا کہ اگر کسی مسئلہ میں ابوحنیفہؒ کی رائے ایک طرف ہو اور صاحبین (ابو یوسفؒ، محمد بن حسن شیبائیؒ) کی دوسری طرف، تو مفتی اگر مجتہد ہے تو اسے اختیار ہے کہ ابوحنیفہؒ کے قول پر فتویٰ دے یا صاحبین کے قول پر۔ لیکن اگر مفتی مجتہد نہیں ہے تو پھر اسے قول اول کو اختیار کرنا چاہیے کیوں کہ امام ابوحنیفہؒ اپنے دور کے سب سے بڑے عالم اور سب سے بڑے مجتہد تھے۔ ان کے بارے میں امام شافعیؒ کا قول ہے کہ: ”فقہ میں تمام لوگ امام ابوحنیفہؒ کا کنبہ اور تربیت یافتہ ہیں“ (اس لیے ان کے اقوال کی پیروی مقدم ہے)۔

”مضمرات“ میں ہے کہ بعض علماء نے یہ بھی کہا کہ اگر کسی مسئلہ میں امام ابوحنیفہؒ ایک طرف ہوں اور ابو یوسفؒ اور محمد بن حسنؒ ایک طرف، تو مفتی کو اختیار ہے، چاہے وہ ابوحنیفہؒ کے قول کو ترجیح دے لے اور چاہے صاحبین کے قول کو.....، اگر صاحبین میں سے ایک امام ابوحنیفہؒ کی رائے سے متفق ہو تو پھر ضروری ہے کہ ابوحنیفہؒ کی رائے کو اختیار کیا جائے اور اسی کے مطابق فتویٰ دیا جائے۔ البتہ مشائخ نے اگر ان فقہاء میں سے کسی ایک کا قول اختیار کرنے اور اس پر فتویٰ دینے پر اتفاق کر لیا ہو تو پھر اسی کا قول اختیار کیا جائے گا، اسی پر فتویٰ ہوگا، اور اسی کی تقلید کی جائے گی۔ جیسا کہ ابو الیث فقیہؒ نے اس بارے میں کہ مریض اگر بیٹھ کر نماز پڑھ رہا ہے تو کیسے بیٹھے؟ امام زفر بن ہذیلؒ کا قول اختیار کیا ہے۔ امام زفرؒ کہتے ہیں کہ مریض نماز میں اسی طرح بیٹھے گا جس طرح عام نمازی تشہد میں (یعنی قعدہ میں) بیٹھتا ہے

کیونکہ مریض کے لیے اس طرح بیٹھنا نسبتاً آسان ہے۔ اگرچہ علمائے احناف کا قول یہ ہے کہ مریض حالت قیام میں مترتبعاً (چار زانوں) یا تہتیباً (اکڑوں) بیٹھے گا تا کہ اس قعدہ میں اور اس قعدہ میں فرق ہو جائے جو قیام کے حکم میں ہے۔ لیکن اس طرح مریض پر دشوار ہے کیونکہ اسے اس طرح بیٹھنے کی عادت نہیں ہے۔

اسی طرح جس نے عدالت یا حاکم کی اجازت کے بغیر کسی کی چغلی کھائی ہو، امام زفرؒ نے اس چغل خور کو چغلی کا دروازہ بند کرنے کے لیے ضامن ٹھہرایا ہے، اگرچہ ہمارے اصحاب کا قول ضمان کے عدم وجوب کا ہے۔ اس لیے کہ اس نے کوئی مال ضائع نہیں کیا، اور مشائخ کے لیے جائز ہے کہ وہ مصلحت زمانہ پر عمل کرتے ہوئے ہمارے ائمہ میں سے کسی ایک کا قول اختیار کر لیں۔

قدیہ کے باب ما يتعلق بالمفتی میں ”نوادر“ کے حوالے سے مذکور ہے، کہ قضا سے متعلق فتویٰ ابو یوسفؒ کے قول پر ہے کیونکہ ان کو قضا کا زیادہ تجربہ تھا۔

”مضمرات“ میں ہے ”مفتی“ کے لیے جائز نہیں کہ حصول منفعت کے لیے متروک اقوال پر فتویٰ دے، کیونکہ اس کا نقصان دنیا و آخرت میں پورا پورا اور عام ہے، بلکہ اس کے لیے ضروری ہے کہ مشائخ کے اقوال اختیار کرے، سلف کی سیرت پر چلے، اور اسی فضیلت و شرف کے حصول کی کوشش کرے۔“

قدیہ کی ”کتاب ادب القاضی“ کے باب مسائل متفرقة میں یہ مسئلہ مذکور ہے کہ قضا سے متعلق مسائل میں فتویٰ ابو یوسفؒ کے قول پر ہے، کیونکہ انہیں تجربہ سے زیادتی علم حاصل ہو گئی تھی، اور ”عمدة الاحکام“ میں ”کشف بزدوی“ سے منقول ہے: ”عوام کے لیے آسانی کی غرض سے مفتی کے لیے رخصتوں کو اختیار کرنا اور ان پر فتویٰ دینا پسندیدہ ہے مثلاً حمام کے پانی سے وضو کرنا، پاک جگہ بغیر جائے نماز کے نماز پڑھنا اور سڑکوں کی وہ کچھڑ جن کی طہارت کا فتویٰ ہو چکا ہو، اس سے نہ بچنا، جبکہ اہل عزیمت کو یہ خصلتیں نامناسب ہیں، ان کے لیے

احتیاط اور عزیمت پر ہی عمل بہتر ہے۔ اور ”قدیہ“ میں ہے ”مفتی کے لیے مناسب ہے کہ لوگوں کو آسان ترین فتویٰ دے“ جیسے بزودی نے شرح جامع صغیر میں ذکر کیا ہے، ”مفتی کے لیے مناسب ہے کہ دوسروں کے حق میں آسان بات کو اختیار کرے خصوصاً ضعیف اور کمزور لوگوں کے حق میں، کیونکہ نبی کریم صلی اللہ علیہ وسلم نے حضرت ابو موسیٰ اشعریؓ اور حضرت معاذؓ کو جب یمن بھیجا تھا تو فرمایا: ”لوگوں کے لیے آسانیاں پیدا کرنا، انہیں مشکلات میں نہ ڈالنا، ان سے اچھی اچھی باتیں کرنا، انہیں دین سے بیزار نہ کر دینا“۔ اور ”عمدة الاحکام“ کی کتاب الکراہیة میں ہے کہ کتے اور خنزیر کا جھوٹا نجس ہے، امام مالکؒ وغیرہ کا اس سے اختلاف ہے۔ اگر کسی نے قول مالکؒ پر فتویٰ دیا تو جائز ہے۔“

”قدیہ“ میں ہے: ایک فقیہ سعید بن مسیبؒ^(۱) کے مذہب پر فتویٰ دیتا ہے، اور مطلقہ شلٹ کا نکاح شوہر اول سے کروا دیتا ہے تو عورت مطلقہ ثلثہ ہی رہے گی اور فقیہ کو سزا دی جائے گی، اور ایک فقیہ تین طلاقوں میں حیلہ کرتا ہے اور اس بہانے رشوت لیتا ہے اور شوہر ثانی سے عورت کے جنسی تعلقات قائم ہوئے بغیر عورت کا شوہر اول سے نکاح کر دیتا ہے، کیا نکاح صحیح ہے، اور ایسا کرنے والے کی کیا سزا ہے؟ بعض علماء نے کہا، منہ کالا کر کے نکال دیا جائے، ”فتاویٰ اعتمادیہ“ میں ”فتاویٰ سمرقندیہ“ سے نقل کیا گیا ہے کہ سعید بن المسیبؒ نے اپنے اس قول سے رجوع فرمایا تھا، کہ حلالہ میں دخول محلل یعنی عورت کے لیے شوہر ثانی سے جنسی تعلق ضروری نہیں، اب اگر کوئی قاضی ان کے اس قول پر فیصلہ کرے تو اس کا فیصلہ نافذ نہیں ہوگا اور اگر فقیہ اس کا حکم کرے، صحیح نہیں اور اس فقیہ کو سزا دی جائے گی۔

اور تحفہ شرح المنہاج میں ہے کہ امام غزالیؒ نے اس پر اجماع نقل کیا ہے کہ اگر مقلد کو اپنے امام کے دو اقوال میں ترجیح نہ معلوم ہو تو جس کو چاہے اختیار کرے، دونوں اقوال کو جمع نہیں کر سکتا، شاید غزالیؒ نے اس قول میں اجماع سے اپنے مذہب کا اجماع مراد لیا کیونکہ

۱۔ سعید بن مسیب (متوفی: ۹۳ ہجری) تابعی، فقہائے مدینہ میں شمار ہوتا ہے۔ محدث، مفسر، حضرت ابو ہریرہ رضی اللہ عنہ کے داماد۔

ہمارے مذہب کا مقتضی ”سبکی“ کے قول کے مطابق قضا اور افتا میں اس کی ممانعت ہے، ہاں از خود عمل میں یہ ممنوع نہیں، اور اسی سے ماوردی کے قول سے بھی مطابقت ہوتی ہے، اور غزالی نے بھی ماوردی کی تائید کی ہے جیسا کہ جس شخص کی سوچ و بچار میں دورخ قبلہ ہونے کے گمان میں برابر ہوں تو اسے اختیار ہے کہ دونوں میں سے جس رخ چاہے نماز پڑھ لے۔ اور امام کا قول اس شکل میں ممانعت کا ہے، جب دونوں قول دو متضاد حکموں کے بارے میں ہوں جیسے ایجاب اور تحریم، بخلاف کفارہ کی رخصتوں کے، اور سبکی نے اختیار قول میں اپنے حق میں عمل کرنے کے جواز کو اس مجتہد کے لیے جاری کیا ہے جس کی تقلید درست ہو، اور تمام شرائط اجتہاد اس میں مکمل ہوں اور لوگوں نے بھی سبکی کی پیروی کی ہے، یعنی ان اعمال میں جن پر سنت کے مطابق عمل ہو۔ اور ابن صلاح کا یہ قول کہ ائمہ اربعہ کے علاوہ کسی کی تقلید جائز نہیں، اسی پر محمول ہے کہ قضا و فتویٰ میں جائز نہیں، اور اس کا اور دوسری تقلید کی صورتوں کا محل اس وقت تک ہے جب تک رخصتیں تلاش نہ کرے کہ تقلید کا پھندا اس کی گردن سے نکل جائے، ورنہ اس سے گناہ گار ہوگا بلکہ بعض علماء نے تو کہا کہ فاسق ہو جائے گا۔ بعض علماء نے کہا: یہ اس صورت میں ہے جب وہ مدونہ فقہی مذاہب میں رخصتیں تلاش کرے۔ اگر فقہی مذاہب کو چھوڑ کر متروک یا شاذا آراء کو اختیار کرتا ہے تو یقیناً فاسق ہو جائے گا۔

عام آدمی کا مسلک؟

یہ بات اپنے احاطہ علمی میں لے آئیے کہ عام آدمی کا کوئی فقہی مسلک متعین نہیں ہوتا، اس کا مذہب صرف مفتی کا فتویٰ ہے۔ البحر الرائق میں ہے اگر کسی نے پھینچے لگوائے یا غیبت کی اور یہ گمان کیا کہ اس کا روزہ ٹوٹ گیا ہے اور کھا لیا تو اگر کسی فقیہ سے فتویٰ نہیں لیا اور نہ اس کے پاس کوئی حدیث ہے تو اس پر کفارہ واجب ہے۔ کیونکہ یہ محض جہالت کی وجہ سے ہوا اور جہالت دارالاسلام میں عذر نہیں، اور اگر کسی فقیہ سے فتویٰ لیا اور اس نے روزہ ٹوٹنے کا فتویٰ دیا پھر اس نے کھایا پیا تو اس پر کفارہ واجب نہیں، کیونکہ عام آدمی جب کسی عالم کے

فتوے پر اعتماد کرے، اگرچہ وہ عالم اپنے فتویٰ میں غلطی پر ہی کیوں نہ ہو، تب بھی اس کی تقلید واجب ہے، اس شکل میں یہ اپنے فعل میں معذور ہے۔ اور اگر اس نے فتویٰ تو نہیں لیا، مگر اس کے پاس حدیث موجود ہے کہ آپ صلی اللہ علیہ وسلم نے ارشاد فرمایا ”بچنے لگانے والے، اور لگانے والے دونوں کا روزہ ٹوٹ گیا“ اور فرمایا: ”غیبت سے روزہ ٹوٹ جاتا ہے“ اور اس عامی کو نسخ یا تاویل معلوم نہیں، تو امام ابوحنیفہؒ اور امام محمدؒ کے نزدیک اس پر کفارہ واجب نہیں، اس وجہ سے کہ ظاہر حدیث پر عمل واجب ہے۔ ابو یوسفؒ اس میں مختلف ہیں کیونکہ عامی کو عمل بالحدیث نازیبا ہے کیونکہ اسے نسخ و منسوخ کا کوئی علم نہیں۔

اور اگر روزہ دار نے شہوت سے عورت کو ہاتھ لگایا یا بوسہ لیا، یا سرمہ لگایا اور خیال کیا کہ ان کاموں سے روزہ ٹوٹ جاتا ہے اور اس خیال کے تحت روزہ توڑ دیا، تو اس پر کفارہ واجب ہے لیکن اگر اس نے کسی فقیہ سے معلوم کیا اس نے روزہ ٹوٹ جانے کا فتویٰ دیا، یا اس بارے میں اسے کوئی حدیث ملی تو کفارہ واجب نہیں اور اگر زوال سے پہلے روزہ کی نیت کی پھر افطار کر لیا تو امام ابوحنیفہؒ کے نزدیک واجب نہیں۔ امام ابو یوسفؒ اور امام محمدؒ کی رائے ان سے مختلف ہے۔

”المحیط“ میں اسی طرح منقول ہے۔ ان تفصیلات اور فقہاء کی آراء سے یہ ثابت ہوا کہ عام آدمی کا مذہب، مفتی کا فتویٰ ہے۔ کیوں کہ وہ احکام و مسائل سے کلی طور پر ناواقف ہے۔ البحر الرائق کے باب ”قضاء الفوائت“ میں مصنف کے اس قول کے تحت^(۱) ویسقط

۱۔ بھول چوک اور تنگی وقت کی بنا پر قضا نمازوں میں ترتیب واجب نہیں رہتی۔ بالغ ہونے کے بعد اگر کسی کی پانچ سے زائد نمازیں قضا نہ ہوں، تو اگر اس کی چند نمازیں قضا ہو جائیں گی تو فقہائے احناف کے نزدیک اس پر ترتیب واجب ہوگی۔ مثلاً ایسے شخص کی عصر اور مغرب کی نمازیں قضا ہو گئیں، اس نے پہلے نماز مغرب کی قضا کی پھر نماز عصر کی قضا پڑھی۔ اور کسی حنفی فقیہ سے فتویٰ لیا تو وہ اعادہ کا فتویٰ دے گا کیونکہ ان کے نزدیک ترتیب واجب ہے۔ اس فتوے کی رو سے اسے ان دونوں نمازوں کا اعادہ کرنا پڑے گا۔ اگر شافعی فقیہ سے فتویٰ لیا تو نمازوں کے صحیح ہونے کا فتویٰ دے گا، بقیہ حاشیہ آئندہ صفحہ پر

لضيق الوقت والنسيان مذکور ہے، اگر مقلد عامی ہے اور اس کا کوئی مذہب معین نہیں تو اس کا مذہب مفتی کا فتویٰ ہے جیسا کہ علماء نے اس کی تصریح کی ہے اگر اس نے فتویٰ حنفی سے لیا تو عصر و مغرب کا اعادہ کرے گا اور اگر شافعی سے فتویٰ لیا تو اعادہ نہیں کرے گا، اس کی رائے کا کوئی اعتبار نہیں ہوگا اور اگر کسی سے فتویٰ نہیں لیا لیکن کسی مجتہد کے مذہب کے مطابق نماز ہوگئی تو یہ نماز صحیح ہے اور اعادہ واجب نہیں۔

شرح منہاج البیضاوی مصنفہ ابن امام الکاملیہ میں ہے: ”ایک عامی کو کوئی واقعہ پیش آیا اور اس نے کسی مجتہد سے فتویٰ لے کر اس پر عمل کیا تو اس کو بالاجماع اس واقعہ میں دوسرے کے فتوے کی طرف رجوع جائز نہیں“ جیسے کہ ابن الحاجب وغیرہ نے نقل کیا اور جمع الجوامع میں اس بارے میں اختلاف ذکر کیا ہے اور اگر عمل سے پہلے رجوع کرنا چاہے تو نووی کہتے ہیں: مختار وہ شکل ہے جو خطیب وغیرہ نے نقل کی ہے کہ اگر وہاں کوئی اور مفتی موجود نہیں تو صرف اسی کے فتوے پر عمل لازم ہوگا اگرچہ اس کو دلی اطمینان نہ ہو، لیکن اگر وہاں کوئی اور مفتی موجود ہے تو اس صورت میں صرف اس کے فتویٰ دینے سے عمل لازم نہیں ہوگا کیونکہ اسے اجازت ہے کہ وہ دوسرے سے دریافت کرے اور اس شکل میں کبھی وہ اس کی مخالفت کرے گا، تو اس حکم میں اختلاف دو مفتیوں کے اختلاف کی وجہ سے پیدا ہوا، لیکن جب اسے اور کوئی واقعہ پیش آئے تو اسے جائز ہے کہ اس کو چھوڑ کر جس سے پہلے واقعہ میں فتویٰ لیا تھا کسی دوسرے سے لے لے اور الکیا ہر اسی قطعی طور پر کہتے ہیں کہ اس پر واجب ہے کہ وہ مذہب معین کا التزام کرے اور جمع الجوامع میں بھی اس کا واجب ہونا پسند کیا ہے، لیکن التزام صرف خواہشات کے لیے نہیں بلکہ ایک مذہب کی تقلید کر کے اسے ہر چیز میں رائج یا دوسرے کا مساوی اعتقاد رکھے، مرجوح نہیں۔

بقیہ حاشیہ از صفحہ سابقہ..... اس صورت میں اسے ان دونوں نمازوں کا اعادہ نہیں کرنا پڑے گا۔ شافعی فقہاء کے نزدیک قضا نمازوں کی ادائیگی میں ترتیب واجب نہیں ہے۔ یہ اس صورت میں ہے جب فوت شدہ نمازوں کی ترتیب یاد ہو۔ نسیان (بھول چوک) کی صورت میں ترتیب کسی کے نزدیک بھی واجب نہیں رہتی۔

نوویؒ نے فرمایا کہ دلیل کا مقتضی یہ ہے کہ کسی خاص مذہب کا التزام نہ کرے بلکہ جس سے چاہے بغیر رخصتوں کو تلاش کیے فتویٰ دریافت کرے، شاید جس نے اس سے منع کیا ہے، اس نے عامی کی رخصت نہ تلاش کرنے پر اعتماد نہیں کیا، اور جب اس نے کسی مذہب معین کا التزام کر لیا تو صحیح تر یہی ہے کہ اس سے خروج جائز ہے اور ابن رسلان کی ”کتاب الزیاد“ میں یہ دو شعر مذکور ہیں، جن کا ترجمہ یہ ہے:

ابوحنیفہؒ اور مالکؒ، شافعیؒ، احمد بن حنبلؒ اور سفیانؒ بھی اور ائمہ حق پر ہیں

تمام۔ اختلاف ان کا ہے رحمت و سلام

شرح غایۃ البیان میں ہے، اگر برابر درجہ کے دو مجتہدین کا قول مختلف ہو تو صحیح تر قول یہی ہے کہ مقلد کو دونوں میں اختیار ہے، جس کو چاہے لے اس مسئلہ میں تحفہ کی عبارت گزر چکی۔

باب پنجم

تقلید میں میانہ روی

تقلید میں میانہ روی

ہم نے افراط و تفریط کے درمیان جو شکل ذکر کی، مذاہب اربعہ کو اختیار کرنے والے تمام جمہور علماء اسی پر چلے ہیں اور ائمہ مذاہب نے اپنے اصحاب (شاگردوں) کو اس کی وصیت کی ہے۔ شیخ عبد الوہاب الشعرانی^(۱) نے البواقیت والحواہر میں امام ابو حنیفہؒ کا یہ قول نقل کیا ہے کہ ”جو شخص میرے کلام کی دلیل سے واقف نہیں اسے میرے کلام سے فتویٰ دینا بھی درست نہیں“ اور جب آپؒ فتویٰ دیتے تو اپنی طرف اشارہ کرتے ہوئے فرماتے۔ ”یہ نعمان بن ثابتؒ کی رائے ہے، جتنا ہمیں معلوم ہے اس کے لحاظ سے بہتر ہے، اگر کوئی اس سے اچھی رائے دے، تو وہ زیادہ لائق صحت ہے۔ اور امام مالکؒ فرمایا کرتے ”سوائے رسول اللہ صلی اللہ علیہ وسلم کے ہر شخص کا کلام قبول بھی کیا جاسکتا ہے، اور رد بھی کیا جاسکتا ہے“ اور امام حاکمؒ اور بیہقیؒ نے امام شافعیؒ سے روایت کی ہے کہ وہ فرمایا کرتے تھے کہ ”جب حدیث کی صحت ثابت ہو جائے تو وہی میرا مذہب ہے“ ایک اور روایت میں ہے ”جب تم میرا کلام کسی صحیح حدیث کے خلاف دیکھو تو حدیث پر عمل کرو اور میرے کلام کو دیوار پر دے مارو“ اور ایک روز آپ نے مزنیؒ سے فرمایا: ”اے ابراہیم ہر بات میں میری تقلید نہ کرو بلکہ اپنی نجات کی فکر کرو یہ دین ہے“ اور فرماتے: ”سوائے فرمان رسول اللہ صلی اللہ علیہ وسلم کے کسی کا قول حجت نہیں، اگرچہ کہنے والے کثیر ہوں، نہ ہی قیاس اور نہ ہی کسی اور شے میں حجت ہے۔ تم پر اللہ اور رسول کی اطاعت واجب ہے۔“ امام احمدؒ فرمایا کرتے: ”کسی کو

۱۔ عبد الوہاب شعرانی۔ عقلی علوم میں ان کی مہارت مسلم تھی تصوف میں بلند مقام کے حامل تھے۔ مصر سے تعلق تھا، شافعی المسلک فقیہ تھے اور محمد بن الحنفیہ کی طرف نسبت کی وجہ سے انہیں ”حنفی“ بھی کہا جاتا ہے۔

اللہ اور اس کے رسول کے ساتھ کلام کی گنجائش نہیں،“ نیز ایک شخص سے فرمایا، ”نہ میری تقلید کرو اور نہ مالک، اوزاعی اور نخعی وغیرہ کی، بس کتاب و سنت سے احکام حاصل کیا کرو، جہاں سے انہوں نے حاصل کیے ہیں۔“

اس کے بعد انہوں نے علماء مذاہب کی ایک کثیر تعداد سے نقل کیا کہ ان کی یہ عادت رہی ہے کہ وہ اصحاب مذاہب کے زمانہ سے ان کے زمانہ تک بغیر کسی مذہب معین کا التزام کیے، مذاہب پر عمل کرتے اور فتویٰ دیتے تھے، اور کچھ اس طرح بیان کیا کہ اس کے کلام کا مقتضی یہ معلوم ہوتا ہے کہ علماء سلف اور حال ہمیشہ سے اسی پر ہیں، یہاں تک کہ یہ امر متفق علیہ اور گویا مسلمانوں کا ایسا طریق ہو گیا کہ اس سے مختلف ہونا صحیح نہیں۔ چونکہ عبدالوہاب شرعائی نے اقوال کے نقل کرنے میں کافی تفصیل سے کام لیا ہے تو ہمیں ان کے ذکر کی ضرورت نہیں، لیکن جو اس وقت ذہن میں آگئے ان کے ذکر میں بھی کوئی نقصان نہیں، بغویٰ ”شرح السنہ“ کے شروع میں کہتے ہیں: ”میں اپنے اکثر بیان بلکہ تمام ہی میں دوسروں کا تبع ہوں، ہاں اگر کہیں کلام محتمل کی تاویل یا مشکل کی وضاحت یا ایک قول کو دوسرے قول پر ترجیح دینے میں کوئی دلیل مجھ پر واضح ہوگئی تو وہ دوسری بات ہے۔“

باب الدعاء الذی یستفتح به الصلوۃ میں انی وجہت اور سبحانک اللہم کے ذکر کے بعد کہتے ہیں: ”اس کے علاوہ افتتاح صلوٰۃ کے بارے میں اور بھی قابل ذکر روایات ہیں۔ یہ اختلاف مباح ہے، جس سے بھی نماز شروع کر لے صحیح ہے“ اور باب المرأة لا تخرج الامع محرم میں ذکر کیا ہے: ”یہ حدیث اس پر دلالت کرتی ہے کہ عورت اگر محرم نہ پائے تو اس پر حج لازم نہیں، یہی قول نخعی، حسن بصری، ثوری، احمد، اٹحق اور اہل رائے کا ہے جبکہ ایک جماعت کی رائے ہے کہ اس پر عورتوں کی جماعت کے ساتھ جانا واجب ہے اور یہ قول مالک اور شافعی کا ہے۔ قول اول ظاہر حدیث سے مطابقت کی وجہ سے اولیٰ ہے۔“

بغوی نے حدیث بروع بنت واشق کے بارے میں امام شافعیؒ کا یہ قول نقل کیا ہے: ”اگر حدیث بروع بنت واشق ثابت ہے تو بجز نبی کریم صلی اللہ علیہ وسلم کے کسی کا کلام حجت نہیں، لیکن یہ حدیث مضطرب ہے، راوی کبھی معقل بن یسار کبھی معقل بن سنان اور کبھی اشج سے روایت کرتا ہے۔ اور اگر حدیث غیر ثابت ہے تو عورت کے لیے مہر نہیں البتہ میراث ہے۔“ (۱)

اور حاکم نے امام شافعیؒ کا یہ قول ”اگر حدیث بروع بنت واشق صحیح ہو تو میں اس کا قائل ہو جاؤں“ ذکر کرنے کے بعد کہا ہے کہ میرے بعض مشائخ نے کہا ”اگر میں شافعی کے پاس ہوتا تو ان کے شاگردوں کے درمیان کھڑا ہو کر کہتا کہ حدیث کی صحت ثابت ہو چکی، آپ اس کے قائل ہو جائیں“۔ اور اسی طرح امام شافعیؒ نے بریدۃ الاسلامی (۲) کی اس حدیث میں توقف کیا ہے جو اوقاتِ صلوة کے بارے میں ہے، چونکہ یہ حدیث امام مسلم کے نزدیک صحیح ہے اس لیے اکثر محدثین نے توقف سے رجوع کیا ہے اور ایسے ہی ثوب معصر (گسم کا رنگا ہوا کپڑا) کے بارے میں بیہی نے امام شافعیؒ پر حضرت عبداللہ بن عمروؓ کی حدیث سے اعتراض کیا ہے۔ اور قلین سے کم پانی کی نجاست کے مسئلے میں امام غزالی نے تفصیلی بحث میں امام شافعیؒ کا تعاقب کیا ہے، یہ بحث احیاء العلوم میں مذکور ہے۔ اسی طرح نووی نے امام

۱۔ بروع بنت واشق کی حدیث کا مطلب یہ ہے کہ، اس سے اس کے شوہر نے بغیر ذکر مہر کے نکاح کیا، اور بغیر جنسی تعلقات قائم ہوئے وفات پا گیا، ایسا ہی واقعہ جب عبد اللہ بن مسعود کے زمانے میں پیش آیا تو آپ نے حدیث نہ ملنے کی بنا پر اپنی رائے سے فیصلہ کیا کہ بیوی کے لیے مہر مثل اور میراث ہے اور اس پر عدت واجب ہوگی، اس پر معقل ابن سنان نے فرمایا کہ رسول اللہ صلی اللہ علیہ وسلم نے بھی بروع بنت واشق کے مسئلہ میں یہی فیصلہ فرمایا تھا، تب عبد اللہ بن مسعود نے اللہ اکبر کہا، اور نہایت خوش ہوئے، یہ حدیث نسائی نے علقمہ سے روایت کی ہے۔

۲۔ نسائی نے اس حدیث کو بریدۃ الاسلامی سے روایت کیا ہے کہ ایک شخص آپ صلی اللہ علیہ وسلم کی خدمت میں حاضر ہوا اور نمازوں کے اوقات معلوم کیے، تو آپ صلی اللہ علیہ وسلم نے دو روز نماز پڑھ کر دکھائی، ایک روز اول وقت میں اور دوسرے روز آخر وقت میں نمازیں پڑھائیں اور فرمایا ان کے درمیان نمازوں کے اوقات ہیں۔

شافعیؒ کی رائے کے برخلاف اس مسئلے کی دلیل بیان کی کہ بیع المعاطاة جائز ہے (یعنی بغیر زبان سے کچھ کہے قیمت دیدینا اور چیز لے لینا)۔

اور زحشریؒ نے بعض مسائل میں امام ابوحنیفہؒ کا تعاقب کیا ہے، ان میں ایک یہ ذکر کیا کہ سورۃ مائدہ کی آیت تیمم کی تفسیر میں زجاجؒ نے کہا ہے صعيد کے معنی سطح زمین کے ہیں، خواہ مٹی ہو، یا نہ ہو اگرچہ پتھر ہی کیوں نہ ہو، جس پر کوئی مٹی نہ ہو، تو اگر تیمم کرنے والے نے اس پر ہاتھ مارا اور مسح کیا تو اس کی طہارت ہوگی، یہ مذہب ابوحنیفہؒ کا ہے۔ اگر تم یہ کہو تو اس آیت کا جواب کیا دو گے، فامسحوا بوجوهکم وایدیکم منہ یعنی ”کچھ اس میں سے“، اور یہ صورت اس پتھر میں ہونہیں سکتی جس پر مٹی نہ ہو، تو ہم یہ جواب دیں گے کہ علماء نے من کو ابتداء غایت کے معنی میں لیا ہے، پھر اگر تم کہو کہ من کے معنی ابتداء غایت لینا قول ضعیف ہے اور عرب کے ان محاورات، مسحت برأسی من الدهن ومن التراب ومن الماء سے تعبیض ہی کے معنی سمجھتے جاتے ہیں، تو میں کہوں گا، آپ ٹھیک کہتے ہیں اور حق کو مان لینا جھگڑے سے بہتر ہے۔ (زحشری کا کلام ختم ہوا)

اس قسم کے علماء خاص کر محدثین کی اپنے ائمہ پر گرفت، حد و شمار سے زیادہ ہے، میرے استاد علامہ ابو طاہر شافعیؒ^(۱) نے اپنے شیخ حسن العجمیؒ الحنفیؒ سے نقل کیا کہ وہ ہمیں حکم دیا کرتے تھے کہ ہم نجاستِ قلیلہ میں تنگی سے بچنے کے لیے عورتوں پر زیادہ تشدد نہ کریں اور اس بارے میں ہم ابوحنیفہؒ کا مذہب اختیار کریں کہ درہم سے کم مقدار معاف ہے، اور ہمارے شیخ ابو طاہرؒ اسی قول کو پسند فرماتے تھے اور اسی پر عامل تھے۔

الانوار میں ہے کہ اہلیت اجتہاد مندرجہ ذیل امور کے جاننے پر موقوف ہے۔

اول: کتاب اللہ تعالیٰ، قرآن میں جو آیات احکام سے متعلق ہیں، ان کا جاننا شرط ہے۔ تمام قرآن کا جاننا اور اس کا حفظ ہونا ضروری نہیں۔

۱۔ شاہ ولی اللہ کے استاد۔ ان سے حریم شریفین میں سند حدیث لی، مقدمۃ الکتاب میں ناچیز راقم (محمد میاں صدیقی) نے ان کا ذکر کیا ہے۔

دوم: رسول اللہ صلی اللہ علیہ وسلم کی احادیث جو احکام سے متعلق ہیں، تمام نہیں البتہ احادیث و قرآن میں سے مندرجہ ذیل باتوں کا جاننا شرط ہے: خاص و عام، مطلق و مقید، مجمل و مبین، ناخ و منسوخ اور حدیث کی جملہ اقسام: متواتر، حاد، مرسل، مسند، متصل اور منقطع، اور جرح و تعدیل کے اعتبار سے راویوں کے حالات۔

سوم: صحابہؓ اور ان کے بعد کے علماء و فقہاء کے اقوال، کہ کون سا قول متفق علیہ ہے اور کون سا مختلف فیہ۔

چہارم: قیاس کی جلی و خفی دونوں اقسام اور صحیح و فاسد کی تمیز۔

پنجم: عربی زبان، باعتبار لغت و ترکیب، ان تمام علوم میں مہارت کاملہ بھی شرط نہیں، بلکہ ان میں سے کسی قدر جاننا کافی ہو جائے گا اور تمام احادیث متفرقہ کی جستجو کی بھی کوئی حاجت نہیں بلکہ اس کے پاس ایسی صحیح کتاب کا ہونا جس میں تمام احکام جمع کر دیے گئے ہوں کافی ہے۔ مثلاً سنن ترمذی، نسائی، ابوداؤد اور تمام اجماع و اختلافات کے مقامات، ایسے ہی معرفت ناخ و منسوخ، تمام کا ضبط و محفوظ ہونا ضروری نہیں، صرف اس مسئلہ میں جس میں وہ فیصلہ کر رہا ہے اس کا قول اجماع کے مخالف نہ ہو، اسے یہ معلوم ہو کہ اس نے بعض متقدمین کے موافق فیصلہ کیا ہے۔ یا اس کا غالب ظن یہ ہو کہ متقدمین نے اس بارے میں کوئی کلام نہیں کیا ہے، بلکہ یہ واقعہ اسی کے زمانے میں پیش آیا ہے، یہی حال ناخ و منسوخ کی پہچان کا ہے۔ اور وہ حدیث جس کے قبول پر سلف نے اجماع کیا ہو، یا اس کے راویوں کی اہلیت درجہ تواتر کو پہنچی ہوئی ہو، تو اس کے راویوں کی عدالت سے متعلق بحث کی کوئی ضرورت نہیں ہوتی۔ اس کے علاوہ دیگر احادیث میں بحث عدالت ضروری ہے۔

ان تمام علوم کا اجتماع اس مجتہد مطلق میں شرط ہے جو تمام ابواب شرع میں فتویٰ دیتا ہو، اگرچہ یہ ممکن ہے کہ ایک شخص کسی باب میں مجتہد ہو اور دوسرے باب میں نہ ہو۔ اجتہاد کی ایک اور شرط، اصول اعتقاد کی معرفت بھی ہے۔ امام غزالیؒ نے فرمایا، ”اصول اعتقاد کی معرفت

متکلمین کے طریقے پر شرط نہیں، کیونکہ وہ ہر ایک عقیدے کی دلیل رکھتے ہیں اور بدعتیوں میں سے جس کی شہادت مقبول نہیں اسے قاضی بھی بنانا درست نہیں، اور ایسے ہی جو خوارج کی طرح اجماع، قدریہ کی طرح اخبار احاد اور شیعہ کی طرح قیاس کا قائل نہ ہو، وہ بھی قاضی نہیں بنایا جاسکتا۔ ”الانوار“ میں مذکور ہے ”مجتہد کے لیے مذہب مدون ہونا شرط نہیں، اور جب مذاہب مدون ہو گئے تو مقلد کے لیے دوسرے مذہب کی طرف منتقل ہونا جائز ہو گیا ہے۔

اور اصولیین کے نزدیک اگر کسی واقعہ میں مذہب اول پر عمل کر چکا، تو اس واقعہ میں تبدیل مذہب جائز نہیں، البتہ دوسرے معاملات میں درست ہے، اور اگر عمل نہیں کیا تو اس میں اور اس کے علاوہ تمام واقعات میں جائز ہے۔ اور اصولیین کے نزدیک ناجائز ہے، اور اگر ہر مذہب میں آسان تر شقوں کو اختیار کر لیا تو ابو اہلق کہتے ہیں فاسق ہو جائے گا، اور ابن ابو ہریرہ نے کہا کہ: فاسق نہیں ہوتا۔ بعض شروح میں اسی کو ترجیح دی گئی ہے۔

اقسام مقلد

الانوار میں ہے کہ جو حضرات ابوحنیفہ، مالک اور احمد کے فقہی مذہب کی طرف منسوب ہیں، ان کی چند اقسام ہیں۔

اول: عوام، ان کا امام شافعی کی تقلید کرنا مجتہد منتسب کی تقلید پر متفرع ہے۔
دوم: درجہ اجتهاد پر فائز لوگ، اور ایک مجتہد دوسرے مجتہد کی تقلید نہیں کرتا، وہ تو صرف اپنے اجتهاد، دلائل کے استعمال اور ترتیب دلائل میں اپنے امام کے طریقہ پر چلنے کی وجہ سے ان کی طرف منسوب ہو جاتے ہیں۔

سوم: درمیانی لوگ جو رسمہً اجتهاد کو نہیں پہنچے، لیکن وہ اصول امام سے واقف اور اس پر قادر ہیں کہ جس مسئلہ کو وہ غیر منصوص پائیں اس کو منصوص پر قیاس کر سکیں، یہ لوگ مقلد ہیں اور ایسے ہی وہ لوگ جو ان کا قول اختیار کرتے ہیں اور مشہور یہ ہے کہ ان کی بذات خود تقلید نہیں کی جاتی کیونکہ وہ تو خود مقلد ہیں۔

اور ابوالفتح الہرویؒ جو امام اعظمؒ کے تلامذہ میں سے ہیں کہتے ہیں: ”اصول میں ہمارے اکثر ائمہ کا یہ مذہب ہے کہ عامی کا کوئی مذہب نہیں ہوتا، اگر مجتہد مل جائے تو اس کی تقلید کرتے ورنہ کسی ماہر مذہب کی تقلید کرے، کیونکہ وہ اسے اپنے مذہب پر فتویٰ دے گا، اور یہ اس بات کی صاف دلیل ہے کہ ماہر مذہب کی خود تقلید کی جاسکتی ہے جبکہ فقہاء کے نزدیک رائج یہ ہے کہ جو عامی کسی مخصوص مذہب کی طرف منسوب ہو، اس کا وہی مذہب ہوتا ہے اور اس کو مذہب کی مخالفت جائز نہیں، اور اگر کسی مذہب سے منسوب نہ ہو، تو کیا اسے اختیار کا حق حاصل ہے کہ جس مذہب کی چاہے تقلید کرے؟ اس میں اختلاف ہے، جو اس پر مبنی ہے کہ آیا اسے مذہب معین کی تقلید لازم ہے یا نہیں؟ اس میں دو صورتیں ہیں۔ امام نوویؒ نے کہا ہے کہ دلیل کا تقاضا یہ ہے کہ عامی کو تقلید لازم نہیں بلکہ جس سے چاہے اور جو مل جائے اس سے فتویٰ پوچھ لے، لیکن رخصتوں کا متلاشی نہ ہو۔

فتویٰ صرف مجتہد دے سکتا ہے

فتح القدیر، کتاب آداب القاضی میں ہے: معلوم ہونا چاہیے مصنفؒ نے جو کچھ قاضی کے بارے میں ذکر کیا، وہی مفتی کے بارے میں بھی ذکر کیا ہے، پس مجتہدین کے سوا کوئی فتویٰ نہ دے۔ اصولیین کی رائے طے ہو چکی ہے کہ مفتی مجتہد ہوتا ہے۔ رہا غیر مجتہد، جو اقوال مجتہد کو یاد کر لیتا ہے وہ مفتی نہیں، اس پر واجب ہے کہ اس سے جب فتویٰ لیا جائے، تو مجتہد کا قول مثلاً ابوحنیفہؒ کا قول حکایتاً نقل کر دے اس سے معلوم ہوا کہ ہمارے زمانے میں علماء کا فتویٰ، فتویٰ نہیں بلکہ وہ مفتی کے کلام کی نقل ہے تاکہ فتویٰ دریافت کرنے والا اس پر عمل پیرا ہو۔

اس صورت میں مفتی کے لیے مجتہد کی رائے نقل کرنے کی دو صورتیں ہیں یا تو مفتی کے پاس مجتہد تک متصل کوئی سند ہو یا وہ کسی مشہور متداول کتاب سے نقل کرے، جیسے کتب محمد بن حسنؒ وغیرہ، اور دیگر مجتہدین کی مشہور تصانیف، کیونکہ یہ بھی درجے میں خبر متواتر یا مشہور ہیں، جیسا کہ رازیؒ نے بیان کیا ہے۔

اس لیے اگر ہمارے زمانے میں نوادر کا کوئی نسخہ دستیاب ہو، تو اس میں مندرج اقوال کو امام محمدؒ اور امام ابو یوسفؒ کی طرف منسوب کرنا درست نہیں۔ کیونکہ وہ ہمارے زمانے اور ہمارے وطن میں نہ مشہور ہیں اور نہ متداول، ہاں اگر نوادر کی کوئی نقل کسی مشہور و معروف کتاب میں ملے جیسے ہدایہ اور مبسوط، تو اس کتاب پر اعتماد کیا جائے گا۔

اگر کوئی مجتہدین کے مختلف اقوال کا حافظ ہے لیکن ان کے دلائل سے ناواقف ہے اور کسی قول کو ترجیح دینے کے لیے اسے اجتہاد پر بھی قدرت نہیں، تو کسی قول کو قطعی سمجھ کر اس پر فتویٰ نہ دے بلکہ مستفتی (فتویٰ پوچھنے والے) کے سامنے بیان کر دے، مستفتی جسے صحیح تر سمجھے اسے اختیار کر لے گا، (بعض جوامع میں یہ قول مذکور ہے)۔ میرے نزدیک اس پر تمام اقوال کا بیان واجب نہیں بلکہ ایک قول بیان کر دینا کافی ہے، کیونکہ مقلد کو اختیار ہے کہ جس مجتہد کی چاہے تقلید کرے، جب اس نے ایک قول ذکر کیا اور مستفتی نے اس کی تقلید کر لی تو مقصود حاصل ہو گیا۔ ہاں ایسے مفتی کو چاہیے کہ ایک قول کو قطعاً اس طرح بیان نہ کرے کہ تمہارے سوال کا بس یہی جواب ہے بلکہ یہ کہے کہ امام ابو حنیفہؒ نے اس صورت میں یہ حکم دیا ہے، البتہ اگر مفتی تمام اقوال بیان کر دے تو جو مستفتی کے دل میں صحیح اور صواب تر معلوم ہو اختیار کر لے۔ اور عامی کا کوئی اعتبار نہیں کہ اس کے دل میں صواب حکم واقع ہوا ہے، یا خطائے حکم۔

اسی طرح اگر دو مجتہدوں سے فتویٰ لیا اور دونوں نے اختلاف کیا تو دونوں اقوال میں جس طرف طبیعت مائل ہو اس کو اختیار کر لینا بہتر ہے۔

اور میرے نزدیک اگر اس نے وہ قول لے لیا، جس کی طرف اس کا میلان نہیں تھا، تب بھی جائز ہے، اس لیے کہ اس کا میلان و عدم میلان سب برابر ہے۔ اس پر تو صرف تقلید مجتہد واجب ہے اور وہ تقلید کر چکا ہے۔ اب خواہ مجتہد غلطی پر ہو یا صحت پر۔

علماء کہتے ہیں کہ ایک سے دوسرے مذہب میں اجتہاد اور دلیل سے جانے والا گناہ گار اور قابل سزا ہے۔ لہذا بغیر اجتہاد و دلیل کے تو بدرجہ اولیٰ گناہ گار ہوگا۔ اور اس اجتہاد سے

مراد سوچ و بچار اور دل کا فیصلہ ہے کیونکہ عامی کو اجتہاد حاصل ہی نہیں ہوتا۔ اور انتقال مذہب کی حقیقت اس خاص مسئلہ کے حکم میں ثابت ہو سکتی ہے جس میں اس نے تقلید کر کے اس پر عمل بھی کر لیا ہو، ورنہ مقلد کا صرف یہ کہہ دینا کہ میں نے ابوحنیفہؒ کی ان مسائل میں تقلید کی ہے جس میں انہوں نے فتویٰ دیا ہے اور میں نے اجمالاً ان کے فتویٰ پر عمل کو لازم کر لیا حالانکہ یہ شخص مسائل کی صورتیں بھی نہیں جانتا، تو درحقیقت یہ تقلید نہیں بلکہ تقلید کو مشروط کرنا یا اس کا وعدہ کرنا ہے۔ گویا کہ اس نے یہ التزام کر لیا کہ جو مسائل مخصوص واقعات میں اسے پیش آئیں گے ان میں وہ امام ابوحنیفہؒ کے قول پر عمل کرے گا۔

اگر علماء کی مراد یہ التزام ہے تو مجتہد معین کے وجوب اتباع پر کوئی دلیل نہیں، جس سے قولاً یا نیتاً مقلد اس کو شرعی طریقہ پر اپنے ذمہ لازم کرے، بلکہ دلیل اور جن مسائل میں ضرورت ہو ان میں مجتہد کے قول کے ساتھ اقتضاء عمل میں یہ ارشاد خداوندی ہے، فاسئلوا اهل الذکر ان کنتم لا تعلمون، (اگر تم واقف نہیں تو اہل علم سے پوچھ لو) اور سوال اسی وقت ہوگا جب کسی معین واقعہ میں حکم کی ضرورت ہو، اور جب اس کے نزدیک قول مجتہد ثابت ہو جائے، اس پر عمل واجب ہو جائے گا، اور فقہا کی جانب سے یہ پابندیاں لوگوں کو رخصتوں کی تلاش سے روکنے کے لیے ہیں۔ ورنہ ہر مسئلہ میں عامی کا قول مجتہد کو لینا، اس کے لیے آسان ہے، اور ہمیں نہیں معلوم کہ نقل اور عقل میں سے کون سی دلیل اس سے مانع ہے کہ انسان اس مجتہد کے ان اقوال میں سے کسی ایک قول کو جو اس کے لیے آسان ہو اختیار کرے۔ ہمیں شریعت میں ایسی بات کا علم نہیں جس میں اس کی مذمت کی گئی ہو اور حضور اکرم صلی اللہ علیہ وسلم خود ان امور کو پسند فرماتے تھے جو آپ کی امت کے لیے سہولت کا باعث ہوں۔ واللہ اعلم۔

اور یہ اس مضمون کا آخر ہے، جس کو ہم اس رسالہ میں بیان کرنا چاہتے تھے۔

والحمد لله أولاً و آخراً

شریہ اکیڈمی، بین الاقوامی اسلامی یونیورسٹی اپنے قیام ۱۹۸۱ء سے ہی اسلامی قانون سے آگاہی اور اس کی ترویج و اشاعت میں اپنا کردار ادا کر رہی ہے۔ اکیڈمی کے تربیتی پروگراموں میں تحصیل اور ضلع کی سطح کے جج صاحبان اور ملک بھر کے سول و فوجی اداروں کے شعبہ ہائے قانون کے افسران، نیز عملی میدان میں مصروف کار و کلام اور ملک بھر سے آنے والے مفتیان کرام کو اسلامی قانون کے تعارفی کورس کروائے جاتے ہیں۔ مفتی صاحبان کے کورسز میں اسلامی قانون کے ساتھ ساتھ رائج الوقت جدید قانون کا تعارف بھی شامل ہوتا ہے۔ جدید معیشت و تجارت کے تعارفی پروگرام بھی اسی سلسلے کا حصہ ہیں۔ اکیڈمی کا دوسرا بڑا پروگرام خط و کتابت کورسز کے ذریعے جدید پڑھ لکھے طبقے میں فقہ اور اسلامی قانون کا شعور بیدار کرنا ہے۔ اکیڈمی کے اشاعتی پروگراموں میں فقہ و اصول فقہ کی اہمات الکتب کے اردو تراجم، جدید قانونی موضوعات پر اسلامی نقطہ نظر کی تحقیقی عربی کتب کے تراجم، جدید قانونی مسائل پر نئی تحقیقی تصانیف، ایل ایل بی، ایل ایل ایم اور پی ایچ ڈی کی سطح کی نصابی کتب، مختلف قانونی موضوعات پر یک موضوعاتی کتابچے اور مراسلاتی کورس کے لیے پونش کی تیاری اور اشاعت شامل ہے۔ زیر نظر کتاب بھی سلسلہ تراجم کی کڑی ہے۔

اجتہاد و تقلید اسلام کی بقا اور حفاظت کے دو لازمی عناصر ہیں۔ نامور اہل علم نے اجتہاد کر کے جہاں ہر آنے والے زمانے کے نئے نئے مسائل کا قرآن و سنت سے استنباط کیا اور ہر دور میں تمام شعبہ ہائے زندگی میں اسلامی تعلیمات کو قابل عمل رکھا وہیں غیر متخصص اہل علم اور عام لوگوں نے مجتہدین کے اجتہاد کی تقلید کر کے عملاً اسلام میں کسی بھی قسم کی تحریف کا دروازہ مضبوطی سے بند رکھا۔ گزشتہ کچھ دہائیوں سے ہمارے معاشرے میں اجتہاد و تقلید کا موضوع نہایت حساس نوعیت اختیار کر گیا ہے اور اس ضمن میں بعض اوقات رائے دیتے ہوئے اعتدال اور توازن کے حدود نظر انداز ہوتے محسوس کیے جاتے ہیں۔

امام الہند شاہ ولی اللہ محدث دہلوی کی یہ مختصر اور فاضلانہ تصنیف اسلام کے تصور اجتہاد و تقلید کے حوالے سے اپنے زمانہ تصنیف سے لے کر اب تک ایک جامع تصنیف شمار ہوتی ہے۔ ترجمے کا کام فاضل محقق و مصنف ڈاکٹر محمد میاں صدیقی صاحب نے سرانجام دیا اور اس کے پہلے ایڈیشن کو مترجم کی تمام تالیفات کی طرح خوب پذیرائی ملی۔

امید ہے یہ کتاب اردو دان اہل علم کے لیے فکر و نظر کی نئی جہتیں کھولنے اور دور حاضر کی تیزی سے بدلتی ہوئی زندگی میں اجتہاد و تقلید کی حقیقت سمجھنے میں معاون ثابت ہوگی۔



شریہ اکیڈمی

بین الاقوامی اسلامی یونیورسٹی، اسلام آباد

فون نمبر: 9261761, 9261385 ایکسٹنشن: 289, 290 فیکس نمبر: 9261383

Email: sapublications@gmail.com